

اللَّهُ

# کمال اصحاب رسول

صلی اللہ علیہ وسلم  
صلی اللہ علیہ وسلم

الذکر  
الاشاہد النبوی فی فضل صحابہ وفتوح الشیخہ



مصنف:  
امام علامہ یوسف بن اسماعیل نجاتی رحمہ اللہ

مترجم: علامہ پروفیسر محمد اعجاز ججوہ

نورین رضون پبلی کیشنز

گنج بخش روڈ - لاہور

# کلام صحیح

اُردو ترجمہ  
الاشالیہ البدیعہ فی فضل صحابہ وقناع الشیعہ

مصنف: علامہ یوسف بن اسماعیل زنجانی رحمۃ اللہ علیہ

مترجم:  
علامہ پروفیسر محمد اعجاز ججوئے

نورینڈر ضوئیل پبلی کیشنز  
۱۱- گنج بخش روڈ - لاہور

ترنین و اہتمام  
سید شجاعت رسول قادری

جملہ حقوق بحق ناشر محفوظ ہیں

نام کتاب	—	الاسالیب البدیعیہ فی فضل الصحابہ واقناع الشیعہ
مصنف	—	امام علامہ محمد یوسف بن اسماعیل نبھانی رحمۃ اللہ علیہ
مترجم	—	علامہ پروفیسر محمد اعجاز جنجوعہ
تعداد صفحات	—	224
کمپوزنگ	—	محمد حسین فون: 0300-9418415
بار اول	—	جولائی 2002ء
تعداد	—	1100
مطبع	—	اشتیاق اے مشتاق پرنٹرز لاہور
ناشر	—	نوریہ رضویہ پبلی کیشنز گنج بخش روڈ لاہور
قیمت	—	<u>105</u>

ملنے کا پتہ

نوریہ رضویہ پبلی کیشنز

گنج بخش روڈ لاہور فون: 7313885

مکتبہ نوریہ رضویہ

گلبرگ-A فیصل آباد فون 626046

# فہرست

نمبر شمار	عنوان	صفحہ
۱	خطبہ کتاب .....	۶
۲	سبب تالیف .....	۹
۳	کتاب کی ترتیب .....	۱۲
۴	کتاب کا نام .....	۱۲
۵	مقدمہ .....	۱۲
۶	صحابی کی تعریف - پہلا طبقہ .....	۱۲
۷	دوسرا طبقہ اصحاب دارالندوہ .....	۱۵
۸	تیسرا طبقہ مہاجرین حبشہ .....	۱۵
۹	چوتھا طبقہ اصحاب عقبہ اولیٰ .....	۱۵
۱۰	پانچواں طبقہ اصحاب عقبہ ثالثہ .....	۱۵
۱۱	چھٹا طبقہ ضاء میں آنے والے مہاجرین .....	۱۵
۱۲	ساتواں طبقہ اہل بدر کبریٰ .....	۱۶
۱۳	آٹھواں طبقہ صلح حدیبیہ سے پہلے ہجرت کرنے والے .....	۱۶
۱۴	نواں طبقہ اہل بیعت رضوان .....	۱۶
۱۵	دسواں طبقہ قبل از فتح مکہ ہجرت کرنے والے .....	۱۶
۱۶	گیارہواں طبقہ فتح مکہ کے موقع پر اسلام لانے والے .....	۱۶
۱۷	بارہواں طبقہ کم عمر صحابہ .....	۱۷
	<b>قسم اول</b>	
	عبارات اکابر	۲۰
	امام طحاوی کے ارشادات .....	۲۰
	امام غزالی رحمۃ اللہ علیہ کے پاکیزہ کلمات .....	۲۲

صفحہ	عنوان	نمبر شمار
۲۷	امام قاضی عیاض رحمۃ اللہ علیہ کے کلمات طیبات	۳
۲۹	عظمت صحابہ رضی اللہ عنہم احادیث و آثار کی روشنی میں	۴
۳۳	حضرت شیخ عبدالقادر جیلانی رحمۃ اللہ علیہ کے ارشادات عالیہ	۵
۳۴	خلافت ابی بکر رضی اللہ عنہ	۶
۳۷	خلافت عمر رضی اللہ عنہ	۷
۳۷	خلافت حضرت عثمان رضی اللہ عنہ	۸
۳۸	خلافت علی رضی اللہ عنہ	۹
۳۹	بعض صحابہ کرام رضی اللہ عنہم کا حضرت علی رضی اللہ عنہ سے اختلاف	۱۰
۴۰	ازواج مطہرات	۱۱
۴۱	دیگر صحابہ کرام رضی اللہ عنہم	۱۲
۴۳	حضرت شہاب الدین سہروردی رحمۃ اللہ علیہ کے ارشادات	۱۳
۴۵	امام یحییٰ بن شرف النووی رحمۃ اللہ علیہ کے ارشادات	۱۴
۴۸	شیخ الاسلام ابن تیمیہ رحمۃ اللہ علیہ	۱۵
۵۲	امام کمال بن ہمام حنفی رحمۃ اللہ علیہ	۱۶
۵۸	استدراک	۱۷
۵۹	الایام القطب سیدی عبدالوہاب الشعرانی شافعی رحمۃ اللہ علیہ	۱۸
۶۴	امام شہاب الدین احمد بن حجر <sup>ہیشمی</sup> شافعی رحمۃ اللہ علیہ	۱۹
۸۱	امام برہان الدین ابراہیم لقانی مالکی رحمۃ اللہ علیہ	۲۰
۸۴	السید مرتضیٰ الزبیدی حنفی رحمۃ اللہ علیہ	۲۱
۹۷	<b>قسم دوم</b>	
۱۰۳	قرآن حکیم میں شان صحابہ رضی اللہ عنہم	۱
۱۱۳	شان صدیق اکبر رضی اللہ عنہ	۲
۱۱۷	امام شافعی رحمۃ اللہ علیہ کا فیصلہ	۳

صفحہ	عنوان	نمبر شمار
۱۱۹	حضرت سعد رضی اللہ عنہ کی مخالفت کا سبب	۴
۱۲۰	حضرت سیدہ فاطمہ الزہرا رضی اللہ عنہا کی تاخیر بیعت	۵
۱۲۱	حضرت علی رضی اللہ عنہ کی تاخیر بیعت	۶
۱۲۷	شان ام المؤمنین عائشہ صدیقہ رضی اللہ عنہا	۷
۱۲۹	ذاتی مناقب	۸
۱۳۹	فصل حضور امت کے روحانی باپ	۹
۱۴۲	فصل حضرت معاویہ رضی اللہ عنہ کے بارے میں صحیح نکتہ نگاہ	۱۰
۱۴۷	فصل حضرت عمرو بن العاص کے بارے میں صحیح نکتہ نگاہ	۱۱
۱۵۲	خلافت عمر رضی اللہ عنہ	۱۲
۱۵۷	خلافت و سیرت عثمان رضی اللہ عنہ	۱۳
	خلافت علیؑ اور حضرت علیؑ کے خلاف صف آراء	۱۴
۱۶۲	ہونے والے صحابہ کرام	
۱۶۵	علوی خلافت میں بد نظمی کی حکمت	۱۵
۱۶۷	خلافت مرتضوی میں عدم استحکام کا ظاہری سبب	۱۶
	خاتمہ صحابہ کرام رضی اللہ عنہم کی فضیلت و عظمت اور دشمنان صحابہ	۱۷
۱۷۲	کے برے انجام پر دلالت کرنے والی حکایات و منامات	
۱۷۶	پہلی حکایت: ایک عجیب و غریب تعبیر	۱۸
۱۷۸	دوسری حکایت	۱۹
۱۷۹	تیسری حکایت	۲۰
۱۸۰	چوتھی حکایت	۲۱
۱۸۱	پانچویں حکایت، چھٹی حکایت	۲۲
۱۸۳	ساتویں حکایت، آٹھویں حکایت	۲۳
۱۸۴	نویں حکایت، دسویں حکایت	۲۴
۱۸۸	گیارہویں حکایت	۲۵

صفحہ	عنوان	نمبر شمار
۱۸۹	بارہویں حکایت، تیرہویں حکایت	۲۶
۱۹۰	چودھویں حکایت	۲۷
۱۹۱	پندرہویں حکایت	۲۸
۱۹۳	سولہویں حکایت	۲۹
۱۹۴	سترہویں حکایت	۳۰
۱۹۵	اٹھارویں حکایت	۳۱
۱۹۶	استدراک	۳۲
۱۹۸	انیسویں حکایت، بیسویں حکایت	۳۳
۲۰۰	اکیسویں حکایت	۳۴
۲۰۱	بائیسویں حکایت، تیسویں حکایت، چوبیسویں حکایت	۳۵
۲۰۲	پچیسویں حکایت	۳۶
۲۰۴	فصل اول عقائد اہل سنت اور کلمات شہادت	۳۷
۲۰۵	تنزیہہ باری تعالیٰ	۳۸
۲۰۶	حیات و قدرت - علم - ارادہ	۳۹
۲۰۷	سمع و بصر - کلام	۴۰
۲۰۸	افعال	۴۱
۲۰۹	کلمہ ظیبہ کے دوسرے حصے کا مفہوم	۴۲
۲۱۲	چھبیسویں حکایت	۴۳
۲۱۳	ستائیسویں حکایت	۴۴
۲۱۷	تکمیل کلام: خوابوں کی شرعی حیثیت	۴۵
۲۱۷	قرآن حکیم میں خوابوں کا تذکرہ	۴۶
۲۱۸	احادیث میں خوابوں کا حکم	۴۷
۲۲۰	پہلی قسم: اضغاث احلام (پریشان خواب)	۴۸
۲۲۰	دوسری قسم: سچے خواب	۴۹
۲۲۱	جھوٹے خواب پر وعید	۵۰

## خطبہ کتاب

بِسْمِ اللّٰهِ الرَّحْمٰنِ الرَّحِیْمِ ط


اَلْحَمْدُ لِلّٰهِ الَّذِیْ اَرْسَلَ سَیِّدَنَا مُحَمَّدًا  
 صَلَّى اللّٰهُ عَلَیْهِ وَ سَلَّمَ رَحْمَةً لِّلْعَالَمِیْنَ وَ  
 اَیَّدَهُ بِاللِّیْلِ الطَّیِّبِیْنَ الطَّاهِرِیْنَ الْغُرِّ  
 الْمَیَامِیْنَ وَاَصْحَابِهِ اُسْدُ لِعَرِیْنِ الدِّیْنِ  
 وَنُجُوْمِ الْهَدَایَةِ لِّلْمُهْتَدِیْنَ رَضِيَ اللّٰهُ  
 عَنْهُمْ اَجْمَعِیْنَ، فَقَدْ جَاهَدُوا فِی اللّٰهِ حَقَّ  
 جِهَادِهِ وَ نَشَرْدِیْنَهُ فِی بِلَادِهِ وَ عِبَادِهِ وَ  
 لِذٰلِكَ ذَكَرَهُمْ فِی اَیَاتٍ كَثِیْرَةٍ فِی  
 كِتَابِهِ الْاَسْنٰی وَاَثْنٰی عَلَیْهِمْ وَ رَضِيَ  
 عَنْهُمْ وَ وَعَدَهُمُ الْحُسْنٰی وَهُوَ سُبْحٰنَهُ وَ  
 تَعَالٰی الْكَرِیْمُ الْجَوَادِ الصَّادِقِ الْوَعْدِ  
 الَّذِیْ لَا یُخَلْفُ الْمِیْعَادَ فَهَلْ یُمْكِنُ اَنْ  
 یَصِلَهُمْ مَكْرُوَةٌ بَعْدَ اَنْ رَضِيَ عَنْهُمْ  
 الْمَلِكُ الْجَلِیْلُ اَوْ یُلْحِقَهُمْ عَیْبٌ بَعْدَ  
 اَنْ جَمَلَهُمْ بِشَنَائِهِ الْجَمِیْلِ اَوْ یَصِلَ سُوْءٌ  
 بَعْدَ اَنْ وَعَدَهُمُ الْحُسْنٰی وَ جَعَلَهُمْ مِنْ  
 رِضْوَانِهِ فِی الْمَحَلِّ الْاَسْنٰی حَاشَا وَ كَلَّا  
 وَ كَفٰی بِمَنْ یَعْتَقِدُ خِلَافَ ذٰلِكَ ضَلٰلًا

ساری تعریفیں اللہ تعالیٰ کی ذات پاک کے  
 لئے جس نے ہمارے سردار حضرت محمد  
 ﷺ کو رحمۃ للعالمین بنایا اور آپ کی آل  
 پاک اور صحابہ کرام کے ذریعے آپ کی تائید  
 فرمائی، صحابہ کرام پیشہ دین کے شیر اور  
 طالبان ہدایت کے لئے ہدایت کے ستارے  
 ہیں (اللہ تعالیٰ ان سب سے راضی ہو) ان  
 لوگوں نے راہِ خدا میں جہاد کا حق ادا کیا اور  
 کرہ ارض پر دین حق کو پھیلایا، اسی لئے اللہ  
 تعالیٰ نے قرآن حکیم کی بہت سی آیات میں  
 ان کا ذکر فرمایا، ان کی تعریف فرمائی، انہیں  
 خوشنودی کا پروانہ اور بھلائی کا وعدہ دیا، اللہ  
 تعالیٰ کی ذات پاک ایسی مہربان اور صادق  
 الوعد ہے جو وعدہ خلافی نہیں فرماتی، اس لئے  
 کیا یہ ممکن ہے کہ صحابہ کرام کو پروردگار عظیم و  
 جلیل کے پروانہ رضا کے بعد کوئی ناگوار  
 بات پہنچے، یا اللہ تعالیٰ کی تعریف ثناء کے بعد  
 انہیں کوئی عیب لگے یا وعدہ حسنیٰ اور رضا کے



وَجَهْلًا، أَمَا يَكْفِي رِضَاهُ تَعَالَى عَنْهُمْ أَنْ  
يَكُونَ لَهُمْ مِنَ الْأَسْوَاءِ حِصْنًا وَ مِنْ  
الْمَخَافِ أَمْنًا، بَلَى وَاللَّهِ إِنَّ فِيهِ أَعْظَمُ  
كِفَايَةً وَأَقْوَى وَقَايَةً وَأَفْضَلُ صَلَوَاتِ اللَّهِ  
وَ تَسْلِيمَاتِهِ وَ تَحِيَّاتِهِ وَ بَرَكَاتِهِ عَلَى  
مُشْرَفِيهِمْ بِصُحْبَتِهِ وَ مُضْرَفِيهِمْ بِحُكْمَتِهِ  
وَ جَاعِلُهُمْ بِإِذْنِ اللَّهِ تَعَالَى خَيْرَ أُمَّتِهِ.

اعلیٰ مقام پر فائز ہونے کے بعد ان کی طرف  
برائی کی نسبت ہو؟ ہرگز نہیں، اس حقیقت  
کے خلاف عقیدہ رکھنے والے کی گمراہی اور  
جہالت کی یہ کافی دلیل ہے، کیا اللہ تعالیٰ کی  
رضا اور خوشنودی صحابہ کرام کے لئے برائیوں  
سے بچنے کا مضبوط قلعہ نہیں اور خطرات سے  
محفوظ رہنے کا اعلیٰ ذریعہ نہیں؟ ہاں! ہاں!  
کیوں نہیں! خدا کی قسم! اس حصارِ رضا میں  
ان کے لئے زبردست کفایت اور بھرپور تحفظ  
ہے۔ اعلیٰ درود و سلام اور عمدہ تحیات و برکات  
ہوں اس ذات مقدسہ پر جس نے صحابہ کرام  
کو شرفِ صحبت سے مشرف فرمایا اور اپنی  
لا یزال حکمت کے ذریعے انہیں دینِ حق کی  
طرف پھیر دیا اور اللہ تعالیٰ کے اذن سے  
انہیں بہترین امت بنا دیا۔



## سبب تالیف

تیس سال قبل میں نے اللہ تعالیٰ کے فضل و کرم اور حسن توفیق سے ایک کتاب بنام ”المشرف المؤبد لآل محمد ﷺ“ اہل بیت عظام رضی اللہ عنہم کے فضائل میں تصنیف کی جو بعنایت الہی بار بار زیور طبع سے آراستہ ہوئی اور اس کا نفع عام ہوا۔ اب اللہ تعالیٰ نے اپنے لطف و کرم سے یہ بات میرے دل میں القاء فرمائی ہے کہ صحابہ کرام رضی اللہ عنہم کے فضائل و کمالات میں یہ کتاب تالیف کروں، تاکہ دونوں بھلائیوں کو سمیٹ کر دونوں ہاتھوں سے سعادت کے اسباب جمع کروں۔

اس کتاب کی تالیف کا داعیہ اس طرح پیدا ہوا کہ اس زمانہ میں شیطان نے بعض جاہل سنیوں کو حب اہل بیت کے پردے میں اور خیالی (موہوم) حمایت و عصبيت کے باعث صحابہ کرام رضی اللہ عنہم بالخصوص حضرت معاویہ اور حضرت عمرو بن العاص رضی اللہ عنہم اجمعین کے ساتھ نفرت و عداوت کی راہ بھائی، جس کی وجہ سے وہ ان نفوس قدسیہ پر لعن طعن کر کے خوش ہوتے ہیں اور اس لعن طعن کو قرب خداوندی کا ذریعہ اور دنیا و آخرت میں نیکی کا سامان سمجھتے ہیں۔ شیطان نے ان کے لئے یہ بات بھی آراستہ کر دی ہے کہ آئمہ اہل سنت نے حضرت علی رضی اللہ عنہ سے محارب صحابہ کرام رضی اللہ عنہم کا دفاع کر کے عدل و انصاف سے کام نہیں لیا، بعض اوقات شیطان انہیں خلفائے راشدین خصوصاً حضرت عثمان رضی اللہ عنہ کی ذات پر کچھڑ اچھالنے اور تنقید کرنے پر برا بیخنتہ کرتا ہے اور وہ حرمان نصیب مجرد خواہشات نفس، تعصب اور جاہلی حمیت کے باعث حضرت علی رضی اللہ عنہ کو حضرت عثمان رضی اللہ عنہ بلکہ دیگر خلفائے راشدین پر فضیلت دینے لگتے ہیں اور اس کو بزعم خویش عین انصاف سمجھتے ہیں اور دعویٰ کرتے

۱۔ یہ کتاب برکات آل رسول کے نام سے شرف اہل سنت مولانا عبد الخلیم شرف قادری دامت برکاتہ نے ترجمہ کر کے شائع کی ہے۔

ہیں کہ اتباع حق میں کسی ملامت گر کی ملامت ان کے لئے رکاوٹ نہیں بن سکتی، حالانکہ دین کے معاملہ میں ان کی کوئی حیثیت نہیں اور بے علمی اور جہالت میں وہ چوپایوں کی مانند ہیں۔

شدت جہالت اور بے بصری کی وجہ سے وہ گمان کرتے ہیں کہ عبد صحابہ کرام رضی اللہ عنہم سے لے کر آج تک ساری امت مسئلہ فضیلت میں راہ خطا پر کار بند ہے اور وہ علم و فہم سے بیگانہ، خواہشات کے بندے صحابہ کرام رضی اللہ عنہم سے بغض و عداوت میں حق بجانب اور راہ ہدایت و صواب پر ہیں، حالانکہ اس طرز عمل سے ان کی وہی حالت ہے جو حسب ذیل آیت کریمہ میں بیان کی گئی ہے۔

ہَلْ نُنَبِّئُكُمْ بِالْأَخْسَرِينَ أَعْمَالًا الَّذِينَ ضَلَّ سَعِيَّهُمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا (الكهف: ۱۰۴)

کیا ہم تمہیں بتادیں کہ سب سے بڑھ کر ناقص عمل کن کہے ہیں؟ ان کے جن کی ساری کوشش دنیا کی زندگی میں گم گئی اور وہ اس خیال میں ہیں کہ ہم اچھا کام کر رہے ہیں۔

ان جہلاء کے اسی طرز عمل نے مجھے اس کتاب کی تالیف پر مجبور اور آمادہ کیا تا کہ ان میں سے جو کوئی اس کا مطالعہ کرے وہ اپنی خطائے عظیم کو پہچان لے اور یقین کرے کہ وہ اللہ تعالیٰ کی طرف سے حق و ہدایت پر نہیں، بلکہ ہلاکت کے گڑھے کے کنارے کھڑا ہے اور اگر کار ساز مطلق اپنے لطف و کرم سے اسے نہ سنبھالے گا تو وہ ہلاکت میں پڑ جائے گا۔

جہاں تک اہل تشیع کا تعلق ہے، مجھے امید نہیں کہ وہ اس تحریر کے مطالعہ سے اپنے آباؤ اجداد سے متوارث قدیم و نامستقیم مذہب سے کنارہ کشی کر لیں گے، کیونکہ ایک بدعتی اور بد مذہب شخص کے خلاف تم جس قدر دلائل و براہین قائم کرو اور وہ ان کے جوابات سے عاجز رہے، مگر اس حقیقت کو تسلیم کرنے کے لئے تیار نہ ہوگا اور اپنے عجز کو اس بات پر محمول نہیں کرے گا کہ اس کا مذہب باطل ہے اور تمہارا مذہب حق ہے، بلکہ یہ کہے گا کہ دلائل و حجج قائم کرنے میں تم اس سے زیادہ ماہر ہو، یوں وہ اپنے غلط مذہب کو چھوڑنے پر راضی نہ ہوگا، مگر کبھی ایسا بھی ہوتا ہے کہ اللہ تعالیٰ جس کو چاہتا ہے، نور حق کی طرف ہدایت دے دیتا ہے اور بیماری

دواء سے ہم آہنگ ہو جاتی ہے اور باذن خداوندی اسے شفاء مل جاتی ہے، اسی طرح اللہ تعالیٰ چاہے تو اس کتاب کے ذریعے بعض شیعہ شفا کے روحانی حاصل کر سکتے ہیں اور ان کے لئے راہِ حق و صواب واضح ہو سکتی ہے اور وہ اپنے سینوں میں اہل بیت عظام اور اصحاب کرام (رضوان اللہ علیہم) کی محبت جمع کر کے اللہ تعالیٰ اور اس کے رسول مکرم ﷺ کو راضی کر سکتے ہیں اور اگر یہ دولت ہاتھ آ جائے تو کتنی خوش نصیبی ہے؟

اس تحریر سے میرا مقصود اصلی اپنے سرمائے یعنی اہل سنت و جماعت کا تحفظ ہے جو تاریخ کی من گھڑت اور بے سرو پا حکایات پڑھ کر شک و تردد میں مبتلا ہو جاتے ہیں، حالانکہ ہمارے علمائے اعلام اور آئمہ اسلام نے اس انبار میں سے صحیح روایات کی عمدہ تاویل اور بہترین توجیہ کر دی ہے، انہوں نے ازراہ شفقت عوام کے لئے صحابہ کرام رضی اللہ عنہم کے درمیان رونما ہونے والے اختلافات اور تنازعات کا مطالعہ حرام ٹھہرایا ہے، مگر بد قسمتی سے عوام نے اس تحریم اور ممانعت کی طرف توجہ نہیں دی اور جھوٹی سچی روایات کا مطالعہ کرتے رہے، تا آنکہ شیطان نے رفتہ رفتہ ان کے دلوں میں بعض صحابہ کرام رضی اللہ عنہم کے ساتھ بغض و عداوت کا برا عقیدہ پیدا کر دیا، اس لئے ضروری ہے کہ ہم زبان و قلم سے عوام کی خیر خواہی کا فریضہ سرانجام دیں اور ان کے سامنے صحابہ کرام کے بارے میں صاف عقیدہ کھول کر بیان کریں، پھر ہم جب اس اہم ذمہ داری سے سبکدوش ہو جائیں گے اور اللہ تعالیٰ انہیں حق کی طرف رجوع کی توفیق عطا فرمائے گا تو ہم خوشی سے کہیں گے کہ ہمارا اصل سرمایہ ہماری طرف لوٹ آیا ہے۔

چونکہ اہل سنت کے یہ فریب خوردہ جہلاء حنفی ہیں یا مالکی یا ان کا تعلق شافعی مذہب سے ہے یا حنبلی سے، اس لئے میں نے اس کتاب میں مذاہب اربعہ کے کبار آئمہ کی قابل اعتماد عبارتیں نقل کی ہیں جو گمراہوں کے لئے سامان ہدایت اور جاہلوں کے لئے ذریعہ علم ہیں۔ تاکہ ہر شخص اصحاب رسول ﷺ کے بارے میں اپنے امام کا مذہب و اعتقاد اور تعریفی کلمات جان کر پیروی کا راستہ اختیار کرے اور بدعت سے اجتناب کرے۔



## کتاب کی ترتیب

کتاب کی پہلی قسم دوسری قسم کی اساس اور بنیاد ہے۔ میں نے اس قسم میں اعلیٰ حجتیں اور عمدہ عبارتیں نقل کی ہیں اور ان کی روشنی میں زبردست باطل شکن دلائل قائم کئے ہیں جو اکثر طبعزاد ہیں۔ اگرچہ سب کتاب و سنت اور کلام ائمہ ہی سے ماخوذ ہیں۔

کتاب کی دوسری قسم پہلی قسم پر مبنی ہے، اس لحاظ سے وہ اجمال ہے یہ تفصیل، عبارتوں میں تکرار اور اسلوب میں جدت اور تنوع کی غرض و غایت یہ ہے کہ ان کا مفہوم قارئین کے ذہن نشین ہو جائے۔ اس لحاظ سے کوئی عبارت فائدہ سے خالی نہیں۔ اس کے باوجود اگر جہلاء ازراہ ضد و عناد، کج روی اور گمراہی پر اصرار کریں اور راہ راست سے دور رہیں تو اللہ تعالیٰ کی مرضی، وہ جو چاہے کرے اور جس کو وہ توفیق ہدایت سے محروم رکھے اسے کوئی ہدایت نہیں دے سکتا۔

## کتاب کا نام

میں نے اس کتاب کا نام الاسالیب البدیعه فی فضل الصحابة و اقناع الشیعه تجویز کیا ہے اور اسے ایک مقدمہ دو قسموں اور ایک خاتمہ پر ترتیب دیا ہے، مقدمہ میں صحابی کی تعریف، صحابہ کرام رضی اللہ عنہم کی تعداد اور ان کے طبقات بیان کئے ہیں۔ قسم اول میں مذاہب اربعہ کے اکابر علماء کی عبارات نقل کی ہیں، جن میں انہوں نے کتاب و سنت اور اجماع امت سے اصحاب رسول ﷺ کی فضیلت، وجوب محبت، راہ راست سے وابستگی بالخصوص خلفائے راشدین سے حسن عقیدت پر دلائل قائم کئے ہیں، میں نے اس سلسلہ میں بارہ اکابر ائمہ کی تحریرات پر اقتصار کیا ہے بعد ازاں بعض ان ائمہ کرام کی عبارات پیش کی ہیں، جنہیں میں نے اپنی کتاب شرف موبد (برکات آل رسول ﷺ) میں نقل کیا ہے اور ان ائمہ کی ترتیب حسب زمانہ رکھی ہے جو کہ حسب ذیل ہے۔

- ۱۔ حضرت امام ابو جعفر احمد بن محمد طحاوی حنفی رحمۃ اللہ علیہ
  - ۲۔ امام حجتہ الاسلام ابو حامد محمد بن محمد غزالی شافعی رحمۃ اللہ علیہ
  - ۳۔ حضرت امام قاضی عیاض مالکی رحمۃ اللہ علیہ
  - ۴۔ حضرت سیدی شیخ عبدالقادر جیلانی حنبلی رحمۃ اللہ علیہ
  - ۵۔ امام عارف باللہ شیخ شہاب الدین عمر بن محمد سہروردی شافعی رحمۃ اللہ علیہ
  - ۶۔ امام محی الدین یحییٰ بن شرف نوادی شافعی رحمۃ اللہ علیہ
  - ۷۔ امام تقی الدین ابو العباس احمد بن تیمیہ حنبلی رحمۃ اللہ علیہ
  - ۸۔ امام کمال الدین ابن ہمام حنفی رحمۃ اللہ علیہ
  - ۹۔ امام عارف باللہ سیدی عبدالوہاب الشعرانی شافعی رحمۃ اللہ علیہ
  - ۱۰۔ امام شہاب الدین احمد بن حجر بیہقی شافعی رحمۃ اللہ علیہ
  - ۱۱۔ امام برہان الدین ابراہیم لقانی مالکی رحمۃ اللہ علیہ
  - ۱۲۔ امام سید محمد مرتضیٰ زبیدی حنفی رحمۃ اللہ علیہ
- اللہ تعالیٰ سید المرسلین ﷺ کے جھنڈے تلے ان ائمہ کرام کے زمرے میں ہمارا حشر فرمائے، آمین۔

یاد رکھیے کہ جب کوئی شخص آئمہ اسلام کے اس کلام سے مطمئن نہیں ہوتا تو یقین کیجئے اس کا اہل سنت میں سے ہونے کا دعویٰ سخت جھوٹا ہے، مگر اس سے ناراض ہونے کی ضرورت نہیں کیونکہ وہ بے چارہ نا سمجھ جانوروں سے بھی بدتر ہے اور اس کے ساتھ کسی قسم کے تعلقات قائم رکھنے کی ضرورت بھی نہیں۔

قسم دوم: میں عمدہ عبارات کے ذریعے صحابہ کرام رضی اللہ عنہم کے فضائل و کمالات پر استدلال ہے اور یہ عبارات آیات و احادیث اور اقوال ائمہ پر مبنی ہیں۔ کتاب کے آخر میں خاتمہ ہے جس میں ایسی حکایات و منامات ہیں جو دلائل فضائل کو مؤکد کرتی ہیں اور صحابہ کرام رضی اللہ عنہم سے بغض و عداوت رکھنے والوں کو برے انجام سے ڈراتی ہیں۔

## مقدمہ

### صحابی کی تعریف

امام قسطلانی رحمۃ اللہ علیہ مواہب لدنیہ میں فرماتے ہیں:

”صحابی اس شخص کو کہتے ہیں جو بحالت ایمان نبی اکرم ﷺ کی زیارت و صحبت سے شرفیاب ہوا ہو، خواہ ایک گھڑی کے لئے اور ایمان ہی پر اس کا وصال ہوا ہو“ پھر فرماتے ہیں۔  
 ”صحابہ کرام رضی اللہ عنہم کی تین قسمیں ہیں۔

۱۔ مہاجرین مکہ ۲۔ انصار مدینہ ۳۔ فتح مکہ کے روز ایمان لانے والے“

امام ابن الاثیر جامع الاصول میں فرماتے ہیں:

”مہاجرین مکہ انصار مدینہ سے افضل ہیں مگر یہ اجماعی عقیدہ ہے تفصیل اس کی یہ ہے کہ سابقین انصار متاخرین مہاجرین سے افضل ہیں، جبکہ سابقین مہاجرین سابقین انصار سے افضل ہیں، پھر ان کے درجات میں تفاوت ہے، پھر بعض متاخرین بعض سابقین سے افضل ہیں جیسے حضرت عمر بن خطاب رضی اللہ عنہ اور حضرت بلال بن ابی رباح ہیں جو ایمان میں متاخر ہونے کے باوجود بعض سابقین پر فضیلت رکھتے ہیں۔

امام قسطلانی رحمۃ اللہ علیہ فرماتے ہیں:

”علماء نے ترتیب کے لحاظ سے صحابہ کرام رضی اللہ عنہم کے حسب ذیل طبقے کئے ہیں۔

### پہلا طبقہ

وہ صحابہ کرام رضی اللہ عنہم جو بعثت نبوت کے آغاز میں اسلام لے آئے۔ یہ صحابہ کرام دیگر تمام صحابہ کرام سے فضیلت میں مقدم ہیں، مثلاً حضرت خدیجہ بنت خویلد رضی اللہ عنہما (زوجہ رسول ﷺ) حضرت علی رضی اللہ عنہ بن ابی طالب، حضرت ابو بکر صدیق رضی اللہ

عنه، زید بن حارث رضی اللہ عنہ اور بقیہ عشرہ مبشرہ رضی اللہ عنہم۔

### دوسرا طبقہ اصحاب دارالندوہ

حضرت عمر بن خطاب رضی اللہ عنہ کے اسلام لانے کے بعد حضور ﷺ دیگر مسلمانوں کے ہمراہ دارالندوہ تشریف لے گئے تو اہل مکہ کا ایک گروہ حلقہ بگوش اسلام ہو گیا، یہ دوسرا طبقہ ہے۔

### تیسرا طبقہ مہاجرین حبشہ

مشرکین مکہ کی اذیت رسائی سے تنگ آ کر جو لوگ حبشہ ہجرت کر گئے، ان میں حضرت جعفر بن ابی طالب رضی اللہ عنہ اور ابوسلمہ بن عبدالاسد شامل تھے یہ صحابہ کرام رضی اللہ عنہم کا تیسرا طبقہ ہے۔

### چوتھا طبقہ اصحاب عقبہ اولیٰ

یہ انصار مدینہ میں سب سے پہلے ایمان لائے، ان کی تعداد چھ تھی۔  
اصحاب عقبہ ثانیہ: یہ انصار کے بارہ مرد تھے جو اصحاب عقبہ اولیٰ کے بعد ایمان لانے کے لئے اگلے سال آئے اور ایمان سے مشرف ہوئے۔

### پانچواں طبقہ اصحاب عقبہ ثالثہ

یہ انصار کے ستر آدمی تھے جو مشرف بہ اسلام ہوئے، ان میں حضرت براء بن معرور، عبد اللہ بن عمرو بن حرام، سعد بن عبادہ، سعد بن ربیع اور عبد اللہ بن رواحہ رضی اللہ عنہم شامل تھے۔

### چھٹا طبقہ قباء میں آنے والے مہاجرین

یہ وہ مہاجرین ہیں جو مدینہ شریف منتقل ہونے اور مسجد نبوی کی تعمیر سے پہلے نبی اکرم ﷺ نے قباء میں آئے تھے۔



## ساتواں طبقہ اہل بدر کبریٰ

ساتواں طبقہ ان صحابہ کرام رضی اللہ عنہم کا ہے جنہوں نے غزوہ بدر کبریٰ میں حصہ لیا۔ نبی اکرم ﷺ نے حضرت حاطب بن ابی بلتعہ کے قصہ میں حضرت عمر رضی اللہ عنہ کے اعتراض کا جواب دیتے ہوئے فرمایا: تمہیں کیا معلوم؟ اللہ تعالیٰ نے اہل بدر پر نگاہِ کرم ڈال کر فرمایا:

”اے اہل بدر! تم جو چاہو کرو، میں نے تم کو بخش دیا ہے۔“ (بخاری، مسلم)

## آٹھواں طبقہ صلح حدیبیہ سے پہلے ہجرت کرنے والے

صحابہ کرام رضی اللہ عنہم کا آٹھواں طبقہ وہ ہے جنہوں نے غزوہ بدر اور صلح حدیبیہ کے درمیان ہجرت کی۔

## نواں طبقہ اہل بیعت رضوان

وہ صحابہ کرام رضی اللہ عنہم جنہوں نے حدیبیہ کے مقام پر درخت کے نیچے سرفروشی کا پیمان باندھا تھا۔ حضور ﷺ نے ان کے بارے میں فرمایا:

”اصحاب شجرہ میں سے کوئی جہنم میں نہ جائے گا۔“ انشاء اللہ

## دسواں طبقہ قبل از فتح مکہ ہجرت کرنے والے

دسواں طبقہ وہ ہے جنہوں نے صلح حدیبیہ کے بعد اور فتح مکہ سے پہلے مدینہ شریف کی طرف ہجرت کی۔ مثلاً حضرت خالد بن ولید رضی اللہ عنہ اور حضرت عمرو بن العاص رضی اللہ عنہ۔

## گیارہواں طبقہ فتح مکہ کے موقع پر اسلام لانے والے

یہ طبقہ ان لوگوں پر مشتمل ہے جو فتح مکہ کے موقع پر مشرف بہ اسلام ہوئے تھے۔ ان کی تعداد بہت زیادہ تھی۔

## بارہواں طبقہ کم عمر صحابہ

بارہواں طبقہ ان کم سن بچوں کا ہے جنہوں نے نبی اکرم ﷺ کا عہد مبارک پایا اور آپ کو فتح مکہ اور حجتہ الوداع وغیرہ مواقع پر دیکھا مثلاً حضرت سائب بن یزید رضی اللہ عنہ انتہی۔ کلام مواہب یہ تقسیم حافظ ابو عبد اللہ حاکم کی (کتاب علوم الحدیث کی) طرف منسوب ہے جس کا ذکر امام زرقانی نے شرح مواہب میں کیا ہے۔

ابن سعد کے نزدیک صحابہ کرام رضی اللہ عنہم کے پانچ طبقات ہیں۔

اول: بدری صحابہ

دوم: قدیم سے ایمان لانے والے صحابہ کرام رضی اللہ عنہم جو اُحد اور بعد کے غزوات میں شریک ہوئے اور ان میں سے اکثر نے حبشہ کی طرف ہجرت کی۔

سوم: غزوہ خندق اور بعد کے غزوات میں حصہ لینے والے صحابہ کرام رضی اللہ عنہم۔

چہارم: فتح مکہ کے روز اور بعد فتح ایمان لانے والے۔

پنجم: کم سن اور نوخیز بچے جو غزوات میں شریک نہ ہوئے۔

امام قسطلانی رحمۃ اللہ علیہ مواہب میں فرماتے ہیں:

”جو لوگ صحابہ کرام رضی اللہ عنہم کی تعداد شمار کرنے کا دعویٰ کرتے ہیں۔ وہ بہت

دور کی کوڑی لاتے ہیں، کیونکہ اول بعثت سے وصال نبوی تک حلقہ بگوش اسلام

ہونے والوں کی تعداد بہت زیادہ ہے اور وہ مختلف شہروں اور دیہاتوں میں پھیلے

ہوئے تھے، اسی لئے ان کی حقیقی تعداد سے اللہ تعالیٰ ہی آگاہ ہے۔“

امام بخاری حضرت کعب بن مالک رضی اللہ عنہ کے حوالے سے روایت کرتے ہیں کہ

”غزوہ تبوک میں اصحاب رسول ﷺ کی تعداد اتنی زیادہ تھی جو کسی دفتر میں نہیں سما سکتی تھی۔“

روایت ہے کہ حضور ﷺ جب فتح مکہ کے ارادہ سے روانہ ہوئے تو جلو میں دس ہزار

سرفروش تھے، غزوہ حنین میں بارہ ہزار مجاہدین ہمراہ تھے، حجتہ الوداع کے موقع پر تیس ہزار

صحابہ کرام رضی اللہ عنہم موجود تھے، ایک اور قول ہے کہ ان کی تعداد ایک لاکھ چودہ ہزار تھی بعض مورخین کے نزدیک یہ تعداد اس سے زائد تھی۔ یہ روایت امام بیہقی سے منقول ہے، ایک روایت میں ہے کہ تبوک کی طرف جانے والوں کی تعداد ستر ہزار تھی۔ یہ بھی روایت ہے کہ وصال شریف کے وقت صحابہ کرام کی کل تعداد ایک لاکھ چوبیس ہزار تھی مگر اصل حقیقت اللہ تعالیٰ ہی کو معلوم ہے۔ انتہی

امام زرقانی شرح مواہب میں فرماتے ہیں:

”کسی نے امام ابو زرہ رازی سے کہا، کیا یہ نہیں کہا جاتا کہ نبی اکرم ﷺ کی احادیث کی تعداد چار ہزار ہے، فرمایا: کس نے کہا؟ اللہ تعالیٰ اس کا منہ پھوڑے یہ زندیقوں کا قول ہے، نبی اکرم ﷺ کا وصال ہوا تو اس وقت آپ کا کلام سننے اور روایت کرنے والوں کی تعداد ایک لاکھ چودہ ہزار تھی۔ سوال ہوا کہ یہ صحابہ کرام کہاں تھے؟ اور کس مقام پر شرف سماعت سے مشرف ہوئے۔ فرمایا: اہل مدینہ، اہل مکہ، اہل حجاز اور حجتہ الوداع کے حاضرین، جنہوں نے میدان عرفات میں حضور کا دیدار کیا اور آپ کا کلام سنا۔“

ابن فتحون ”ذیل استیعاب“ میں فرماتے ہیں:

”امام ابو زرہ نے صرف راویان حدیث کے بارے میں سوال کا جواب دیا، انہوں نے دوسرے صحابہ کا کب ذکر کیا؟“

امام ابن حجر رحمۃ اللہ علیہ فرماتے ہیں: ”صحابہ کرام کے حالات جمع کرنے والوں کو امام ابو زرہ کی ذکر کردہ تعداد کا دسواں حصہ بھی معلوم نہیں، کیونکہ استیعاب میں کل تین ہزار پانچ سو صحابہ کرام کا تذکرہ ہے جس پر ابن فتحون نے اتنی ہی تعداد کا اضافہ کیا ہے۔“

تجربید پر حافظ ذہبی کی تحریر ہے ”شاید ان مشہور و مذکور صحابہ کرام کی تعداد آٹھ ہزار کے لگ بھگ ہے، اس سے کم کسی صورت نہیں۔“

حافظ ابن حجر رحمۃ اللہ علیہ ہی کا ارشاد ہے: ”میں نے حافظ ذہبی کے الفاظ دیکھے جن کے

مطابق ”اسد الغابہ“ میں صحابہ کرام کی تعداد سات ہزار پانچ سو چون مرقوم ہے، دیگر صحابہ کرام کے اسماء و حالات مخفی رہنے کی وجہ یہ ہے کہ یہ لوگ زیادہ تر دیہاتوں میں رہتے تھے جو کثیر تعداد میں حجۃ الوداع کے موقع پر حاضر ہوئے تھے۔ امام شافعی رحمۃ اللہ علیہ کا ارشاد ہے: ”حضور ﷺ نے ساٹھ ہزار صحابہ کرام کو چھوڑ کر وصال فرمایا، تیس ہزار مدینہ میں اور تیس ہزار قبائل عرب میں۔ امام احمد رحمۃ اللہ علیہ سے منقول ہے کہ حضور نے اس حال میں وصال فرمایا کہ آپ کی اقتداء میں تیس ہزار نفوس نماز ادا کر چکے تھے یعنی مدینہ میں، اس لئے زیادہ تعداد کا انکار نہیں۔ جس نے جو بھی کہا اپنی تحقیق اور مبلغ علم کی بناء پر کہا، یا کسی خاص وقت و حالت کی طرف اشارہ کیا، اس طرح ان کے کلام میں اختلاف نہیں۔ (زرقانی)



## عبارات اکابر

یہ چاروں مذاہب کے اکابر علماء کی عبارات ہیں، انہوں نے ان عبارات میں کتاب و سنت اور اجماع امت سے اصحاب رسول کے فضائل پر زبردست دلائل قائم فرمائے ہیں اور ان کے بارے میں حسن عقیدہ رکھنے اور صحیح نکتہ نگاہ اپنانے کی اہمیت و ضرورت پر زور دیا ہے۔

### ۱۔ امام طحاوی کے ارشادات

امام طحاوی عقیدہ طحاویہ میں فرماتے ہیں:

”ہم تمام اصحاب رسول ﷺ و رضی اللہ عنہم سے محبت رکھتے ہیں اور ان میں سے کسی کی محبت میں کمی نہیں کرتے، نہ کسی سے بیزاری اور برأت کا اظہار کرتے ہیں اور جو ان سے بغض و عداوت رکھتے ہیں اور ان پر لعن طعن کرتے ہیں ہم ایسے بد بختوں سے عداوت و نفرت کا اظہار کرتے ہیں۔“

ہم صحابہ کرام رضی اللہ عنہم کا ذکر تو صنفی کلمات سے کرتے ہیں۔ ہمارے نزدیک ان کی محبت دین و ایمان کا حصہ اور حسن عقیدت کی آئینہ دار ہے، جبکہ ان سے بغض و عداوت کفر و نفاق اور گناہ کی علامت ہے۔

ہم رسول اللہ ﷺ کے بعد خلافت بااقتدار حضرت ابو بکر صدیق رضی اللہ عنہ کے لئے تسلیم کرتے ہیں، کیونکہ انہیں ساری امت پر فضیلت و تقدیم حاصل ہے۔ ان کے بعد بالترتیب حضرت عمر، حضرت عثمان اور حضرت علی رضی اللہ عنہم کے لئے خلافت کا اثبات کرتے ہیں۔ انہی کو خلفائے راشدین کہتے ہیں اور وہی ہدایت یافتہ برحق امام ہیں۔

ہم عشرہ مبشرہ یعنی وہ دس صحابہ کرام رضی اللہ عنہم جن کو نبی اکرم ﷺ نے جنتی ہونے کی

بشارت دی، کے جنتی ہونے کی شہادت دیتے ہیں، ان اصحاب رسول کے اسمائے گرامی حسب ذیل ہیں:

(۱) حضرت ابو بکر صدیق (۲) حضرت عمر فاروق (۳) حضرت عثمان غنی (۴) حضرت علی مرتضیٰ (۵) حضرت طلحہ (۶) حضرت زبیر بن عوام (۷) حضرت سعد بن ابی وقاص (۸) حضرت سعید بن زید (۹) حضرت عبدالرحمن بن عوف (۱۰) حضرت ابو عبیدہ بن جراح رضی اللہ عنہم۔

یاد رکھیے! جو شخص اصحاب رسول، ازواج مطہرات اور اولاد اطہار کے بارے میں پاکیزہ کلمات زبان پر لاتا ہے، وہ نفاق سے پاک ہے۔ آئمہ سابقین و تابعین، بعد کے اہل خیر و اثر اور اہل عفت و نظر کا یہی طرز عمل رہا ہے کہ وہ ان پاکیزہ نفوس کا ذکر ہمیشہ تو صفیٰ کلمات کے ساتھ کرتے رہے ہیں اور جو حرماں نصیب ان کے بارے میں بدگوئی کرتے ہیں وہ اہل ایمان کی روش سے دور ہیں۔ (انتھت عبارة الطحاوی)



## ۲۔ امام غزالی رحمۃ اللہ علیہ کے پاکیزہ کلمات

امام غزالی رحمۃ اللہ علیہ اپنی کتاب ”الاقتصاد فی الاعتقاد“ میں صحابہ کرام اور خلفائے راشدین رضی اللہ عنہم کے متعلق اہل سنت و جماعت کا عقیدہ واضح کرتے ہوئے فرماتے ہیں:

”لوگ صحابہ کرام اور خلفائے راشدین کے بارے میں افراط و تفریط میں مبتلا ہیں۔ کچھ لوگ تعریف و توصیف میں اتنا تجاوز کر گئے ہیں کہ ائمہ و خلفاء کے لئے دعویٰ عصمت کرنے لگے ہیں جبکہ دوسری طرف بعض لوگ صحابہ کرام کی تنقیص کرتے ہیں اور ان کی شان میں زبان طعن دراز کرتے ہیں اس لئے تم پر لازم ہے کہ ان دونوں گروہوں سے کنارہ کش رہو اور عقیدے میں راہ اعتدال اختیار کرو، یاد رکھو کہ اللہ تعالیٰ کی مقدس کتاب قرآن حکیم میں مہاجرین و انصار کی بہت زیادہ تعریف و توصیف آئی ہے متواتر روایات ہیں کہ حضور ﷺ نے صحابہ کرام رضی اللہ عنہم کی تعریف کرتے ہوئے فرمایا۔ ”میرے صحابہ ستاروں کی مانند ہیں، تم ان میں سے جس کی پیروی کرو گے ہدایت پاؤ گے۔“

میرا زمانہ بہترین زمانہ ہے، پھر ان لوگوں کا زمانہ بہترین ہے جو میرے بعد آئیں گے۔ انفرادی طور پر بھی کوئی مشہور صحابی ایسا نہیں جس کی حضور ﷺ نے مدح نہ فرمائی ہو (مگر ان تعریفی کلمات کا نقل کرنا باعث طوالت ہے) اس لئے ضروری ہے کہ تمام صحابہ کرام سے حسن عقیدت رکھا جائے اور ان کے ساتھ بدگمانی سے اجتناب کیا جائے۔

یہاں یہ بات بھی پیش نظر رہے کہ بعض صحابہ کرام رضی اللہ عنہم کے بارے میں کچھ حکایات منقول ہیں۔ جو حسن ظن کے خلاف ہیں مگر تحقیق سے معلوم ہوتا ہے کہ ان میں سے اکثر من گھڑت اور جعلی ہیں۔ اور جن کا کچھ ثبوت ہے وہ بھی قابل تاویل ہیں کیونکہ جن معاملات میں صحابہ کرام راہ صواب تک رسائی نہ پاسکے وہ بھی حسن نیت اور قصد خیر پر محمول ہیں۔

ان مشہور واقعات میں سے حضرت معاویہ رضی اللہ عنہ کی حضرت علی رضی اللہ عنہ سے

معرکہ آرائی اور حضرت عائشہ رضی اللہ عنہا کا بصرہ کی طرف کوچ ہے، حضرت عائشہ رضی اللہ عنہا کے متعلق تو یہ حسن ظن رکھنا چاہئے کہ وہ آتش فتنہ فرو کرنے کے لئے تشریف لے گئی تھیں، مگر معاملہ ان کے ہاتھ سے نکل گیا اور ایسا اکثر ہو جاتا ہے کہ نتائج ارادوں کے مطابق ظہور پذیر نہیں ہوتے اور حالات قابو سے باہر ہو جاتے ہیں۔ حضرت معاویہ رضی اللہ عنہ کے بارے میں بھی نیک گمان رکھنا چاہئے کہ ان کا طرز عمل بھی تاویل پر مبنی تھا (وہ حضرت عثمان رضی اللہ عنہ کے خون ناحق کا بدلہ لینے کا مطالبہ کر رہے تھے)۔

ان کے علاوہ مبینہ واقعات سچ جھوٹ کا ملغوبہ ہیں اور زیادہ تر رافضیوں خارجیوں اور بکواسیوں کی من گھڑت اور بے بنیاد روایات پر مبنی ہیں، اس لئے ضروری ہے کہ ہر بے ثبوت واقعہ کا انکار کیا جائے اور ثابت واقعہ کو عمدہ محمل پر محمول کیا جائے اور جس واقعہ کی تاویل دشوار ہو اس کے بارے میں کہہ دیا جائے کہ شاید اس کی کوئی تاویل ہو جس کے سمجھنے سے ہم قاصر ہیں۔ یہاں دو صورتیں ہو سکتی ہیں۔

- ۱۔ ایک یہ کہ تم کسی مسلمان کے بارے میں بدگمانی رکھ کر لعن طعن کرو اور جھوٹے قرار دیئے جاؤ۔
- ۲۔ تم اس کے متعلق نیک گمان رکھو اور زبان کو آلودہ ہونے سے بچاؤ باوجودیکہ تم اس نیک گمانی میں خطا پر ہو۔

اس بارے میں شرعی ضابطہ یہ ہے کہ کسی مسلمان کے ساتھ نیک گمانی کر کے خطا کرنا اور زبان کو لعن طعن سے محفوظ رکھنا زیادہ صحیح طرز عمل ہے۔ پھر یہ معاملہ تو ایک مسلمان کا ہے اگر کوئی شخص زندگی بھر شیطان، ابو جہل، ابولہب یا دیگر شریر لوگوں پر لعن طعن نہ کرے تو اس کے لئے خاموش رہنا اس کے لئے نقصان کا باعث نہ ہوگا۔ بخلاف اس شخص کے جو کسی مسلمان کے حق میں یا وہ گوئی اور زبان درازی سے کام لے، حالانکہ وہ ان بیہودہ الزامات سے مطلقاً بری ہو ایسی صورت میں زبان طعن کھولنے والا اپنی عاقبت برباد کر بیٹھے گا۔

مزید برآں ان طعن و تشنیع کرنے والوں کی اکثر باتیں ایسی ہوتی ہیں جنہیں زبان پر لانا بھی جائز نہیں ہوتا کیونکہ شریعت نے غیبت سے سختی کے ساتھ روکا ہے اور غیبت انہی باتوں میں ہوتی



ہے جو لوگوں میں فی الواقع موجود ہوتی ہیں، لہذا جو شخص ہمارے ان کلمات میں غور کرے گا وہ بیکار اور فضول باتوں کی طرف مائل نہ ہوگا اور خاموشی کو ترجیح دے کر بدگوئی اور زبان درازی سے اجتناب کرے گا، وہ تمام مسلمانوں سے حسن ظن رکھے گا، بالخصوص سلف صالحین کی تعریف میں رطب اللسان رہے گا۔ یہ حکم تو عام مسلمانوں اور صحابہ کرام کا ہے جہاں تک خلفائے راشدین کا تعلق ہے، یہ قدسی صفات لوگ (تمام افراد امت اور) عام صحابہ کرام سے افضل ہیں اور اہلسنت وجماعت کے نزدیک ان کی فضیلت کی ترتیب وہی ہے جو ان کی خلافت کی ہے۔

ہم جب کہتے ہیں کہ فلاں شخص فلاں سے افضل ہے تو اس کا مطلب یہ ہوتا ہے کہ دار آخرت میں اللہ تعالیٰ کے ہاں اس کا مرتبہ زیادہ بلند ہے اور یہ معاملہ نبی ہے جس کا علم اللہ تعالیٰ کو ہے، یا اس کی عطا سے رسول اللہ ﷺ کو ہے۔ مگر یہ دعویٰ نہیں کیا جاسکتا کہ فضیلت کی ترتیب میں صاحب شرع سے کوئی متواتر قطعی نص آئی ہے، البتہ تمام صحابہ کرام رضی اللہ عنہم کے حق میں تعریفی کلمات منقول ہیں، جن سے فضیلت کا تعین کرنا اندھیرے میں تیر چلانے اور اپنے آپ کو خطرے میں ڈالنے کے مترادف ہے۔

اسی طرح اعمال سے فضیلت کا پہچانا بھی مشکل ہے کیونکہ یہ ایک باطنی معاملہ ہے۔ اعمال سے صرف قیاس آرائی کی جاسکتی ہے۔ دیکھئے بہت سے لوگ ایسے ہوتے ہیں جو بظاہر خستہ حال ہوتے ہیں مگر کسی باطنی کیفیت اور پوشیدہ کمال کے باعث بارگاہِ الہی میں بلند مقام رکھتے ہیں، دوسری طرف بہت سے عبادت گزار اور پرہیزگار اپنی باطنی خباثت کی وجہ سے عذابِ الہی میں گرفتار ہوتے ہیں، غرض! انسان کے باطنی حالات سے صرف اللہ تعالیٰ ہی باخبر ہے اس سے معلوم ہوا کہ فضیلت کی پہچان وحی پر موقوف ہے اور وحی سے آگاہ ہونے کے لئے بلا واسطہ سماع (یعنی سننے) کی ضرورت ہے اور ظاہر ہے کہ صحابہ کرام رضی اللہ عنہم سے بڑھ کر کوئی شخص نبی اکرم ﷺ کے حالات و کیفیات سے آگاہ نہیں، یہی لوگ فضائل میں اختلاف و تفاوت کے بارے میں زیادہ جانتے ہیں، کیونکہ انہیں حضور ﷺ سے براہ راست سماعت کا شرف حاصل ہے اور اسی براہ راست آگاہی کی وجہ سے انہوں نے حضرت ابو بکر

صدیق رضی اللہ عنہ کی افضلیت اور اقدمیت پر اجماع کیا، حضرت ابو بکر صدیق رضی اللہ عنہ نے اپنے بعد حضرت عمر فاروق رضی اللہ عنہ کی افضلیت پر مہر تصدیق ثبت فرمائی۔ بعد ازاں صحابہ کرام رضی اللہ عنہم نے حضرت عثمان اور حضرت علی رضی اللہ عنہم کو بالترتیب افضل قرار دیا۔ یہ ایسے سعادت مند لوگ ہیں جن کے بارے میں تصور بھی نہیں کیا جا سکتا کہ انہوں نے اغراض نفسانی کی بناء پر دین کے اس اہم معاملے میں غلط بیانی یا خیانت سے کام لیا ہو، لہذا ان کا اس ترتیب فضیلت پر اتفاق کر لینا مذکورہ ترتیب کی فضیلت کی زبردست دلیل ہے جس کی وجہ سے اہل سنت و جماعت اس ترتیب کو مانتے ہیں اور تحقیق بھی اسی نظر ہیے کی موید ہے۔

امام غزالی رحمۃ اللہ علیہ احیاء علوم الدین میں فرماتے ہیں:

”نبی اکرم ﷺ کے بعد برحق امام حضرت ابو بکر صدیق رضی اللہ عنہ ہیں پھر حضرت عمر فاروق رضی اللہ عنہ ہیں پھر بالترتیب حضرت عثمان رضی اللہ عنہ اور حضرت علی رضی اللہ عنہ ہیں، مگر نبی اکرم ﷺ نے کسی امام کے تقرر و تعیین کی کوئی نص نہیں فرمائی، اگر کوئی نص فرمائی ہوتی تو وہ ہرگز پوشیدہ نہ رہتی، بلکہ امامت کی نص سپہ سالاروں اور منصب داروں کے تقرر و تعیین سے زیادہ واضح اور ظاہر ہوتی جب سپہ سالاروں کا تقرر پوشیدہ نہ رہا تو یہ کیوں مخفی رہ سکتی تھی؟ پھر اگر یہ ظاہر تھی تو ہم تک کیوں نہ پہنچی؟ نابود کیوں ہو گئی؟“

واضح رہے کہ حضرت ابو بکر صدیق رضی اللہ عنہ آزادانہ انتخاب اور عمومی بیعت کے ذریعے امام بنے، جہاں تک کسی اور شخص کی تعبیین اور نص کا مفروضہ ہے، یہ ایسی خطرناک بات ہے جس سے صحابہ کرام رضی اللہ عنہم کی طرف رسول اللہ ﷺ کی مخالفت اور اجماع امت کی خلاف ورزی کی نسبت اہم آتی ہے اور یہ ایسی بات ہے جس کی سوائے رافضیوں کے کوئی جسارت نہیں کر سکتا، اہل سنت تو تمام صحابہ کرام رضی اللہ عنہم کی عدالت اور پاکیزہ نفسی کا عقیدہ رکھتے ہیں اور ان کی مدح و توصیف کرتے ہیں جیسا کہ اللہ تعالیٰ نے (قرآن حکیم میں) اور نبی اکرم ﷺ نے احادیث میں ان کی مدح فرمائی ہے۔


حضرت امیر معاویہ رضی اللہ عنہ اور حضرت علی رضی اللہ عنہ کے درمیان جو اختلاف رونما

ہوا وہ اجتہاد پر مبنی تھا۔ کیونکہ حضرت امیر معاویہ رضی اللہ عنہ کا حضرت علی رضی اللہ عنہ کے ساتھ خلافت و امامت کا کوئی جھگڑا نہ تھا (اصل اختلاف قاتلین عثمان رضی اللہ عنہ سے انتقام لینے کا تھا) حضرت علی رضی اللہ عنہ کا نکتہ نگاہ یہ تھا کہ قاتلین عثمان کو حضرت معاویہ رضی اللہ عنہ کے سپرد کرنے (یا ان سے فوری انتقام لینے) سے آغاز خلافت ہی میں خلل اور اضطراب پیدا ہو جائے گا، کیونکہ قاتلین کا تعلق بڑے قبیلوں سے تھا اور وہ علوی فوج میں روپوش ہو چکے تھے۔ اس لئے ان کے نزدیک یہی نسب تھا کہ معاملہ انتقام کو موخر کر دیا جائے، جبکہ حضرت معاویہ رضی اللہ عنہ سمجھتے تھے کہ اتنے بڑے جرم کے باوجود قاتلین سے انتقام میں تاخیر سے کام لینا خونریزی اور حکمرانوں کے خلاف شہ پانے کا باعث ہوگا۔

امت محمدیہ کے بزرگ علماء کا ارشاد ہے کہ ہر مجتہد مصیب ہوتا ہے (یعنی اس کی رائے درست ہوتی ہے) جبکہ بعض علماء فرماتے ہیں کہ مصیب (صحیح الرائے) ایک ہوتا ہے (اور دوسرے کی رائے میں غلطی ہوتی ہے مگر اسے اجتہاد پر ثواب ملتا ہے) اور یہ حقیقت ہے کہ مذکور بالا اختلاف میں کسی صاحب علم نے حضرت علی رضی اللہ عنہ کی رائے کو اجتہادی خطا قرار نہیں دیا۔

خلفائے راشدین کی افضلیت ان کی خلافت کی ترتیب کے مطابق ہے کیونکہ حقیقی فضیلت وہ ہے جو اللہ تعالیٰ کے ہاں ہے اور اس سے آگاہی ممکن نہیں، سوائے رسول اللہ ﷺ کے بکثرت فرمودات میں صحابہ کرام رضی اللہ عنہم کی توصیف بیان ہوئی ہے، اس لئے فضیلت کی باریکیوں اور ترتیب کو وہی لوگ بخوبی جانتے ہیں جو وحی خداوندی اور نزول قرآن کے گواہ ہیں اگر وہ لوگ وحی و تنزیل کی روشنی میں افضلیت کا یہ معیار نہ سمجھتے تو ہرگز افضلیت اور خلافت کی یہ ترتیب قائم نہ کرتے، کیونکہ اللہ تعالیٰ کے معاملہ میں کسی ملامت گر کی ملامت انہیں راہِ راست سے ہٹا نہیں سکتی تھی، نہ کوئی داعیہ انہیں امر حق سے برگشتہ کر سکتا تھا۔

(احیاء علوم الدین جلد اول)



### ۳۔ امام قاضی عیاض رحمۃ اللہ علیہ کے کلمات طیبات

حضرت قاضی عیاض رحمۃ اللہ علیہ شفا شریف میں لکھتے ہیں:

”صحابہ کرام رضوان اللہ علیہم اجمعین کی عزت و توقیر اور ان کے ساتھ حسن سلوک دراصل نبی اکرم ﷺ کی عزت و توقیر اور آپ کے ساتھ حسن سلوک ہے، اسی طرح صحابہ کرام رضی اللہ عنہم کی حق شناسی، انکی اقتداء و اتباع، ان کی مدح و توصیف، ان کے لئے دعائے مغفرت ان کے باہمی اختلافات سے صرف نظر اور ان کے دشمنوں سے بغض و عداوت حقیقت میں حضور ﷺ کے حقوق کی ادائیگی ہے، اس لئے ضروری ہے کہ اہل تاریخ کی بے سرو پا حکایات اور جاہل راویوں کی روایات سے اجتناب کیا جائے اور گمراہ رافضیوں اور گستاخ بدعتیوں سے کلیتاً قطع تعلق اختیار کی جائے۔ اور صحابہ کرام کی طرف منسوب واقعات و فتن کی عمدہ تاویلات اور مثبت پہلو تلاش کئے جائیں، کیونکہ شان صحابہ کا یہی تقاضا ہے۔ لہذا ان میں سے کسی صحابی کا ذکر بُرائی سے نہ کیا جائے، نہ ان پر لگائے جانے والے الزامات پر جسم پوشی سے کام لیا جائے بلکہ ان کی نیکیوں فضیلتوں اور عمدہ اخلاق کا چرچا کیا جائے اور جب کوئی بات خلاف شان نظر آئے تو اس پر خاموشی برتی جائے۔“

نبی اکرم ﷺ کا ارشاد گرامی ہیا

إِذَا ذُكِرَ أَصْحَابِي فَأَمْسِكُوا

جب میرے اصحاب کا ذکر ہو تو (بدزبانی سے) باز رہو۔

اللہ تعالیٰ نے صحابہ کرام رضی اللہ عنہم کی شان بیان کرتے ہوئے فرمایا:

۱. مُحَمَّدٌ رَّسُولُ اللَّهِ وَالَّذِينَ مَعَهُ أَشِدَّاءُ  
عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا  
سُجَّدًا يَبْتَغُونَ فَضْلًا مِنَ اللَّهِ وَرِضْوَانًا

محمد اللہ کے رسول ہیں اور ان کے ساتھ والے  
(صحابہ کرام) کافروں پر سخت ہیں اور آپس  
میں نرم دل تو انہیں دیکھے گا رکوع کرتے،

سجدے میں گرتے، اللہ کا فضل و رضا چاہتے  
ان کی علامت ان کے چہروں میں ہے  
سجدوں کی نشانی سے، یہ ان کی صفت تورات  
میں ہے اور ان کی صفت انجیل میں جیسے ایک  
کھیتی، اس نے اپنا پٹھا نکالا، پھر اسے طاقت  
دی، پھر دبیز ہوئی، پھر اپنی ساق پر سیدھی  
کھڑی ہوئی، کسانوں کو بھلی لگتی ہے تاکہ ان  
سے کافروں کے دل جلیں، اللہ نے وعدہ کیا  
ان سے جو انہیں ایمان اور اچھے کاموں  
والے ہیں، بخشش اور بڑے ثواب کا۔

اور سب میں اگلے پہلے مہاجر اور انصار اور جو  
بھلائی کے ساتھ ان کے پیرو ہوئے، اللہ ان  
سے راضی اور وہ اللہ سے راضی، اور ان کے  
لئے تیار کر رکھے ہیں باغ جن کے نیچے نہریں  
بہیں ہمیشہ ہمیشہ ان میں رہیں یہی بڑی  
کامیابی ہے۔

بے شک اللہ راضی ہوا ایمان والوں سے جب  
وہ اس پیڑ کے نیچے تمہاری بیعت کرتے تھے تو  
اللہ نے جانا جو ان کے دلوں میں ہے تو ان پر  
اطمینان اتارا اور انہیں جلد آنے والی فتح کا  
انعام دیا۔

سَيَمَاهُمْ فِي وُجُوهِهِمْ مِّنْ آثَرِ السُّجُودِ  
ذَلِكَ مَثَلُهُمْ فِي التَّوْرَاتِ وَمَثَلُهُمْ فِي  
الْإِنْجِيلِ كَزَرْعٍ أَخْرَجَ شَطْأَهُ فَآزَرَهُ  
فَأَسْتَغْلَظَ فَاسْتَوَىٰ عَلَىٰ سَوْقِهِ يَعْجِبُ  
الزَّرَّاعَ لِيغِيظَ بِهِمُ الْكُفَّارَ وَعَدَّ اللَّهُ الَّذِينَ  
آمَنُوا وَعَمِلُوا الصَّالِحَاتِ مِنْهُمْ مَغْفِرَةً  
وَأَجْرًا عَظِيمًا (سورة الفتح ۲۹/۴۸)

۲. وَالسَّابِقُونَ الْأَوَّلُونَ مِنَ الْمُهَاجِرِينَ  
وَالْأَنْصَارِ وَالَّذِينَ اتَّبَعُوهُمْ بِإِحْسَانٍ  
رَّضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ  
جَنَّةَ تَجْرِي مِنْ تَحْتِهَا الْأَنْهَارُ خَالِدِينَ  
فِيهَا أَبَدًا ذَلِكَ الْفَوْزُ الْعَظِيمُ (التوبة)

۹/۱۰۰

۳. لَقَدْ رَضِيَ اللَّهُ عَنِ الْمُؤْمِنِينَ إِذْ  
يَعُونُكَ تَحْتَ الشَّجَرَةِ فَعَلِمَ مَا فِي  
قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ  
فَتْحًا قَرِيبًا. (فتح ۱۸/۴۸)

۳. وَلَمَّا رَأَى الْمُؤْمِنُونَ الْأَخْزَابَ قَالُوا هَذَا مَا وَعَدَنَا اللَّهُ وَرَسُولُهُ وَصَدَقَ اللَّهُ وَرَسُولُهُ وَمَا زَادَهُمْ إِلَّا إِيمَانًا وَتَسْلِيمًا مِّنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّن قَضَىٰ نَحْبَهُ وَمِنْهُمْ مَّن يَنْتَظِرُ وَمَا بَدَّلُوا تَبْدِيلًا (۳۳/۲۴)

اور جب مسلمانوں نے کافروں کے لشکر دیکھے بولے یہ ہے وہ جو ہمیں دیا تھا اللہ اور اس کے رسول نے اور سچ فرمایا اللہ اور اس کے رسول نے اور اس سے انہیں نہ بڑھا مگر ایمان اور اللہ کی رضا پر راضی ہونا، مسلمانوں میں کچھ وہ مرد ہیں جنہوں نے سچا کر دیا جو عہد اللہ سے کیا تھا تو ان میں کوئی اپنی منت پوری کر چکا اور کوئی راہ دیکھ رہا ہے اور وہ ذرا نہ بدلے۔

## عظمت صحابہ رضی اللہ عنہم احادیث و آثار کی روشنی میں

امام قاضی عیاض رحمۃ اللہ علیہ نے صحابہ کرام رضی اللہ عنہم کی فضیلت کی آیات نقل کرنے کے بعد بہت سی احادیث و آثار کو نقل فرمایا ہے، جن میں چند حسب ذیل ہیں۔

۱۔ نبی اکرم ﷺ نے فرمایا:

اللَّهُ اللَّهُ فِي أَصْحَابِي لَا تَتَّخِذُوهُمْ غَرَضًا بَعْدِي فَمَنْ أَحَبَّهُمْ مَّحَبَّتِي أَحَبَّهُمْ وَ مَنْ أَبْغَضَهُمْ فَبِئْغَضِي أَبْغَضَهُمْ وَ مَنْ آذَاهُمْ فَقَدْ آذَانِي وَ مَنْ آذَانِي فَقَدْ آذَى اللَّهَ تَعَالَى وَ مَنْ آذَى اللَّهَ تَعَالَى يُوشِكُ أَنْ يَأْخُذَهُ (ترمذی)

لوگو! میرے اصحاب کے بارے میں خدا سے ڈرو، خبردار! انہیں میرے بعد نشانہ طعن نہ بنانا، پس جس نے ان سے محبت رکھی تو میری محبت کی وجہ سے ان سے محبت کی اور جس نے ان سے عداوت رکھی تو میری عداوت کی وجہ سے ان سے عداوت رکھی کی اور جس نے انہیں اذیت دی، اس نے مجھے تکلیف پہنچائی اور جس نے مجھے تکلیف دی اس نے اللہ تعالیٰ کو اذیت دی اور جو اللہ تعالیٰ کو اذیت دے گا

وہ بہت جلد اللہ تعالیٰ کی پکڑ میں آ جائے گا۔

اللہ تعالیٰ کو اذیت دینے کا مفہوم یہ ہے کہ کوئی ایسا کام کیا جائے جس سے اللہ تعالیٰ ناراض ہو، ورنہ اذیت کا حقیقی معنی اللہ تعالیٰ کے حق میں متصور نہیں، الفاظ کا ایسا استعمال دراصل مشاکلت کی قبیل سے ہے۔ (خفاجی)

۲۔ حضور انور ﷺ نے فرمایا:

میرے اصحاب کو گالی گلوچ نہ کرو، خدا کی قسم! اگر تم میں سے کوئی احد پہاڑ کے برابر سونا راہ خدا میں خرچ کرے تو کسی صحابی کے ایک مد یا نصف مد (جو) خرچ کرنے کے برابر نہ ہوگا۔

لَا تَسُبُّوا أَصْحَابِي فَلَوْ أَنْفَقَ أَحَدُكُمْ  
مِثْلَ أُحُدٍ ذَهَبًا مَا بَلَغَ مُدًّا أَحَدِهِمْ وَلَا  
نَصِيفَةً (مسلم)

فرمایا جس نے میری اصحاب کو گالیاں دیں اس پر اللہ تعالیٰ کی، فرشتوں کی اور تمام لوگوں کی لعنت ہو، ایسے لعنتی شخص کے فرائض و نوافل بارگاہ الہی میں مقبول نہ ہوں گے۔

۳. مَنْ سَبَّ أَصْحَابِي فَعَلَيْهِ لَعْنَةُ اللَّهِ  
وَالْمَلَائِكَةِ وَالنَّاسِ أَجْمَعِينَ لَا يَقْبَلُ اللَّهُ  
مِنْهُ صَرْفًا وَلَا عَدْلًا (دیلمی، ابونعیم)

۴۔ حضرت جابر رضی اللہ عنہ سے مروی ہے کہ رسول اللہ ﷺ نے فرمایا:

اللہ تعالیٰ نے میرے اصحاب کو سب لوگوں پر فضیلت دی ہے سوائے انبیاء و مرسلین کے، پھر ان میں چار یعنی ابو بکر، عمر، عثمان اور علی رضی اللہ عنہم میرے لئے منتخب کئے اور انہیں میرے بہترین اصحاب بنایا، حالانکہ دیگر تمام صحابہ بھی فضیلت اور خیر کے پیکر ہیں۔

إِنَّ اللَّهَ اخْتَارَ أَصْحَابِي عَلَى جَمِيعِ  
الْعَالَمِينَ سِوَى النَّبِيِّ وَالْمُرْسَلِينَ  
وَاخْتَارَ لِي مِنْهُمْ أَرْبَعَةً أَبَا بَكْرٍ وَعُمَرَ وَ  
عُثْمَانَ وَعَلِيًّا فَجَعَلَهُمْ خَيْرَ أَصْحَابِي  
وَفِي أَصْحَابِي كُلِّهِمْ خَيْرٌ (بزار،  
دیلمی)

امام شہاب الدین خفاجی رحمۃ اللہ علیہ نسیم الریاض میں اس حدیث کی شرح میں لکھتے ہیں۔  
 ”اس فرمان رسول ﷺ کے مطابق تمام صحابہ کرام رضوان اللہ علیہم اہل علم و عدالت  
 ہیں جیسا کہ حدیث شریف میں آیا ہے۔ میرا زمانہ بہترین زمانہ ہے، پھر اس کے بعد کا زمانہ۔  
 پھر اس سے متصل زمانہ اسی بناء پر امام الحرمین نے تمام (چھوٹے بڑے) صحابہ کی عدالت پر  
 اجماع نقل کیا ہے، اس لحاظ سے ان کی اجتہادی خطاؤں پر تنقید کرنا جائز نہیں، کیونکہ بالقطع  
 ثابت ہے کہ تمام صحابہ کرام رضی اللہ عنہم انبیاء و مرسلین کے بعد سب انسانوں سے افضل ہیں،  
 اور ان کی افضلیت کی وجہ یہ ہے کہ انہوں نے راہِ خدا میں ہجرت کی، گھر بار چھوڑے، جانیں  
 لٹائیں، مال قربان کئے، اپنے بیٹے قتل کئے اور باپ مارے اور دین کی خیر خواہی میں کوئی کسر نہ  
 چھوڑی، جس کے نتیجے میں ایمان و یقین کی زبردست قوت اور اللہ تعالیٰ کے بے پایاں لطف و  
 کرم سے سرفراز ہوئے۔ اھ“

۵۔ طبرانی میں حضرت خالد بن سعید رضی اللہ عنہ سے روایت ہے کہ نبی اکرم ﷺ حجۃ

الوداع سے فارغ ہو کر مدینہ منورہ تشریف لائے تو منبر پر جلوہ گر ہو کر حمد و ثناء کے بعد فرمایا:

أَيُّهَا النَّاسُ إِنِّي رَاضٍ عَنْ أَبِي بَكْرٍ  
 أَعْرِفُوا لَهُ ذَلِكَ  
 لوگو! میں ابو بکر سے راضی ہوں، ان کا حق اور  
 مقام پہچانو،

أَيُّهَا النَّاسُ! إِنِّي رَاضٍ عَنْ عُمَرَ وَ عَنْ  
 عُثْمَانَ وَ عَنْ عَلِيٍّ وَ عَنْ طَلْحَةَ وَ الزُّبَيْرِ  
 وَ سَعِدِ وَ سَعِيدِ وَ عَبْدِ الرَّحْمَنِ بْنِ  
 عَوْفٍ فَاعْرِفُوا لَهُمْ ذَلِكَ  
 لوگو! میں عمر سے راضی ہوں، عثمان سے راضی  
 ہوں، علی سے راضی ہوں، طلحہ، زبیر، سعد،  
 سعید اور عبد الرحمن بن عوف سے راضی ہوں،  
 تم ان کے حقوق و مراتب کو پہچانو۔

أَيُّهَا النَّاسُ! إِنْ اللَّهُ قَدْ غَفَرَ لِأَهْلِ بَدْرٍ  
 وَالْحَدِيثِ  
 لوگو! بے شک اللہ تعالیٰ نے اہل بدر اور اہل  
 حدیبیہ کی بخشش فرمادی ہے۔



لوگو! تم میرے اصحاب، میرے سرال اور میرے دامادوں کے شرف و مقام کے بارے میں میرا لحاظ رکھو، خبردار! ان میں سے کوئی تمہاری زیادتی اور ظلم پر داد خواہ اور طالب انصاف نہ ہو جائے کیونکہ روز قیامت اس زیادتی کی تلافی کا موقع اور سامان نہ ہوگا۔ حضرت انس رضی اللہ عنہ سے روایت ہے کہ رسول اللہ ﷺ نے فرمایا: میرے اصحاب اور سرال کے بارے میں میرے حق کا لحاظ رکھو، کیونکہ جو کوئی ان کے متعلق میرے حق کی حفاظت کرے گا، اللہ تعالیٰ دنیا اور آخرت میں اس کی پاسداری فرمائے گا۔

أَيُّهَا النَّاسُ! إِحْفَظُونِي فِي أَصْحَابِي وَ أَصْهَارِي وَ خَتَانِي لَا يُطَالِبَنَّكُمْ أَحَدٌ مِنْهُمْ بِمَظْلَمَةٍ فَإِنَّهَا مَظْلَمَةٌ لَا تُوَهَّبُ فِي الْقِيَامَةِ غَدًا

۶. عَنْ أَنَسٍ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ إِحْفَظُونِي فِي أَصْحَابِي وَ أَصْهَارِي فَإِنَّهُ مَنْ حَفِظَنِي فِيهِمْ حَفِظَهُ اللَّهُ فِي الدُّنْيَا وَ الْآخِرَةِ (ابونعیم، دیلمی)

صحابہ کرام رضی اللہ عنہم کی عظمت و فضیلت پر سلف صالحین کے آثار میں سے حضرت مالک بن انس رضی اللہ عنہ کا ارشاد ہے۔

”جس نے صحابہ کرام سے دشمنی رکھی اور انہیں برا بھلا کہا، اس کا مسلمانوں کے مال کے حق میں کوئی حق نہیں“ قاضی عیاض فرماتے ہیں کہ امام مالک نے اس مسئلہ پر سورہ حشر کی اس آیت سے استدلال کیا، وَالَّذِينَ جَاءُوا مِنْ بَعْدِهِمْ يَقُولُونَ وَهَذَا حَقٌّ بَعْدَ آتِئَاتِهِ، کہتے ہیں اے ہمارے رب! رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ بِمِثْلِ مَا دَعَا رَبُّكَ لِأَهْلِ الْبَيْتِ إِذْ دَعَا رَبُّكَ لِمَا وَصَّيْنَاكَ فِي آلِ مُوسَىٰ وَمَا تَعْلَمُ إِلَّا مَا فِي كِتَابِكِ وَقَدْ كَفَرْنَا بِهِ قَبْلَ تَعْلَمُ بِمَا كَفَرْنَا بِهٖ وَكَانَ كَيْدًا مُّبِينًا (سورہ احزاب، آیت ۵۶) ہمارے ان بھائیوں کو جو ہم سے ایمان میں سبقت لے گئے۔



## محبوب سبحانی، شہباز لاکھانوی، غوث صدیقی حضرت شیخ عبدالقادر جیلانی بغدادی رحمۃ اللہ علیہ کے ارشادات عالیہ

حضرت غوث اعظم محبوب سبحانی عبدالقادر جیلانی رضی اللہ عنہ غنیۃ الطالبین میں

فرماتے ہیں:

”اہل سنت کا عقیدہ ہے کہ امت محمدیہ بہترین امت ہے اور سب سے زیادہ فضیلت ان لوگوں کو حاصل ہے جو حضور کے دیدار سے مشرف ہوئے، آپ پر ایمان لائے، آپ کی تصدیق کی، آپ کے دست مبارک پر بیعت کی، جو تابعدار ہوئے، راہِ خدا میں لڑے جنہوں نے جان و مال کے نذرانے پیش کئے اور ہر طرح سے آپ کی عزت و حمایت کی، پھر ان میں افضل اہل حدیبیہ ہیں، جنہوں نے درخت کے نیچے بیعت رضوان کی، ان کی تعداد چودہ سو تھی ان سے زیادہ فضیلت والے اہل بدر ہیں جو اصحابِ طاہرات کے برابر (۳۱۳) تھے، ان سے افضل دارخیزان کے چالیس صحابی ہیں، جن کی گنتی حضرت عمر رضی اللہ عنہ کے ایمان لانے سے مکمل ہوئی ان سے افضل عشرہ مبشرہ بالجنۃ ہیں جن کے اسمائے گرامی یہ ہیں۔

(۱) حضرت ابوبکر صدیق (۲) حضرت عمر فاروق (۳) حضرت عثمان ذی النورین  
(۴) حضرت علی المرتضیٰ (۵) حضرت طلحہ (۶) حضرت زبیر (۷) حضرت سعد بن  
ابی وقاص (۸) حضرت سعید بن زید (۹) حضرت ابوعبیدہ بن جراح اور (۱۰) حضرت  
عبدالرحمن بن عوف رضی اللہ عنہم اجمعین۔

پھر ان میں چاروں خلفائے راشدین افضل ہیں اور چاروں کی ترتیب فضیلت اس طرح  
ہے، سب سے افضل حضرت ابوبکر صدیق ہیں، پھر عمر فاروق ہیں، پھر عثمان غنی ہیں، پھر  
حضرت علی المرتضیٰ ہیں (رضی اللہ عنہم)

نبی اکرم ﷺ کے بعد خلفائے راشدین کی خلافت تیس سال رہی، حضرت ابو بکر صدیق رضی اللہ عنہ دو سال سے کچھ زیادہ خلیفہ رہے، حضرت عمر فاروق دس سال، حضرت عثمان غنی یارہ سال اور حضرت علی (کچھ کم) چھ سال تک سریر آرائے خلافت رہے رضی اللہ عنہم، ان کے بعد حضرت امیر معاویہ انیس سال تک خلافت و ملوکیت پر متمکن رہے، قبل ازاں وہ حضرت عمر رضی اللہ عنہ کی طرف سے شام کے گورنر بنے اور بیس سال تک اس منصب پر قائم رہے۔

خلفائے اربعہ کی خلافت صحابہ کرام رضی اللہ عنہم کے انتخاب و اختیار، عمومی اتفاق اور مرضی سے منعقد ہوئی، اس کا قیام زور بازو، تلوار دباؤ یا غلبہ کا مرہون منت نہ تھا بلکہ ہر خلیفہ نے اپنے سے افضل شخص سے عوام کی مرضی سے خلافت حاصل کی۔

### خلافت ابی بکر

حضرت ابو بکر صدیق رضی اللہ عنہ کی خلافت مہاجرین و انصار کے کامل اتفاق سے منعقد ہوئی جب حضور کا وصال ہوا تو انصار کے مقررین اور خطباء نے ثقیفہ میں کھڑے ہو کر کہا۔

”اے مہاجرین! ایک امیر ہم انصار میں سے ہو اور ایک امیر مہاجرین میں سے۔“

تو حضرت عمر رضی اللہ عنہ نے اس کے جواب میں فرمایا: اے گروہ انصار! کیا تم نہیں جانتے، کہ نبی اکرم ﷺ نے مرض وصال میں حضرت ابو بکر صدیق رضی اللہ عنہ کو لوگوں کی امامت کا حکم دیا؟ سب نے بیک زبان کہا ہاں! فرمایا: پھر کون چاہتا ہے کہ اپنے آپ کو حضرت ابو بکر رضی اللہ عنہ سے مقدم کرے؟ ایک اور روایت ہے کہ آپ نے فرمایا: کس کو پسند ہے کہ وہ حضرت ابو بکر رضی اللہ عنہ کو ان کے مقام سے معزول کرے؟ جس پر اللہ کے رسول ﷺ نے انہیں مامور فرمایا ہے۔ یہ سن کر انصار کہنے لگے اللہ معاف فرمائے، ہم میں سے کسی کو یہ پسند نہیں۔ اس طرح انصار و مہاجرین کے درمیان کامل اتفاق ہو گیا اور سب نے حضرت ابو بکر رضی اللہ عنہ کے ہاتھ پر بیعت خلافت کر لی، ان میں حضرت زبیر رضی اللہ عنہ اور حضرت علی



کے علم میں تھا کہ حضرت عمر رضی اللہ عنہ، حضرت عثمان رضی اللہ عنہ اور حضرت علی رضی اللہ عنہ بالترتیب اپنے اپنے دور میں سب سے زیادہ حقدار امامت ہوں گے، اسی لئے ابن ابیہ حضرت علی رضی اللہ عنہ سے نقل کرتے ہیں کہ نبی اکرم ﷺ سے پوچھا گیا، یا رسول اللہ! ہم آپ ﷺ کے بعد کس کو امیر بنائیں؟ فرمایا: اگر تم ابو بکر رضی اللہ عنہ کو منصب امامت سوچو گے تو تم دیکھو گے کہ وہ سب سے زیادہ دنیا سے کنارہ کش اور طالب آخرت ہیں۔ اگر تم عمر رضی اللہ عنہ کو امیر بناؤ گے تو ان کو انتہائی طاقتور اور امامت دار پاؤ گے جو اللہ تعالیٰ کے بارے میں کسی ملامت گر کی ملامت کا خوف نہیں کرتے، اور اگر عہدہ خلافت حضرت علی رضی اللہ عنہ کو پیش کرو گے تو مشاہدہ کرو گے کہ وہ پیکر رشد و ہدایت ہیں۔“

یہ وہ ارشادات و اشارات ہیں جن کی روشنی میں صحابہ کرام رضی اللہ عنہم نے حضرت ابو بکر رضی اللہ عنہ کی خلافت پر اتفاق و اجماع کیا۔ امام ابو عبد اللہ احمد بن حنبل رضی اللہ عنہ سے ایک روایت منقول ہے، فرماتے ہیں کہ حضرت ابو بکر رضی اللہ عنہ کی امامت و خلافت نص جلی اور نص خفی دونوں سے ثابت ہے۔ یہی مذہب حضرت حسن بصری رحمۃ اللہ علیہ اور ایک جماعت محدثین کا ہے۔

حضرت ابو ہریرہ رضی اللہ عنہ بیان کرتے ہیں کہ نبی اکرم ﷺ نے فرمایا:

”شب معراج جب مجھے آسمان کی طرف اٹھایا گیا تو میں نے اللہ تعالیٰ سے التجاء کی کہ حضرت علی رضی اللہ عنہ میرے بعد خلیفہ ہوں تو فرشتوں نے کہا، اللہ تعالیٰ جو چاہتا ہے کرتا ہے آپ کے بعد خلیفہ ابو بکر رضی اللہ عنہ ہوں گے۔“

حدیث ابن عمر رضی اللہ عنہ میں ہے، فرمایا: میرے بعد خلافت ابو بکر رضی اللہ عنہ کے پاس آئے گی مگر یہ زیادہ عرصہ برقرار نہیں رہے گی۔“

مجاہد کہتے ہیں۔ حضرت علی رضی اللہ عنہ نے فرمایا: نبی اکرم ﷺ دنیا سے تشریف نہیں لے گئے یہاں تک کہ یہ راز مجھے بتلایا گیا کہ میرے بعد ابو بکر صدیق رضی اللہ عنہ سریر

آرائے خلافت ہوں گے، پھر عمر فاروق، پھر عثمان غنی اور ان کے بعد مجھے اس منصب پر فائز کیا جائے گا۔“

### خلافت عمر رضی اللہ عنہ

حضرت عمر رضی اللہ عنہ کی خلافت حضرت ابو بکر رضی اللہ عنہ کے تقرر سے ہوئی، پھر تمام صحابہ کرام رضی اللہ عنہم نے برضاء و رغبت آپ کی بیعت کی اور آپ کو امیر المؤمنین کا لقب دیا حضرت ابن عباس رضی اللہ عنہما فرماتے ہیں کہ لوگوں نے حضرت ابو بکر رضی اللہ عنہ سے عرض کیا آپ عمر رضی اللہ عنہ کو ہم پر خلیفہ مقرر کر کے جا رہے ہیں کل روز قیامت اللہ تعالیٰ کو کیا جواب دیں گے جبکہ آپ ان کی سخت مزاجی سے بخوبی آگاہ ہیں۔ فرمایا: میں عرض کروں گا، مولے میں نے اس عہد کے بہترین اور افضل شخص کو ان پر خلیفہ مقرر کیا ہے۔

### خلافت عثمان رضی اللہ عنہ

حضرت عثمان غنی رضی اللہ عنہ کی خلافت و امامت تمام صحابہ کرام کے اتفاق و اجماع سے منعقد ہوئی، حضرت عمر رضی اللہ عنہ نے اپنی تمام اولاد کو خلافت سے کنارہ کش رہنے کا حکم دیا اور معاملہ مبشرین بالجنۃ میں سے چھ جنتی صحابہ رضی اللہ عنہم کی شوریٰ میں رکھ دیا، ان چھ اصحاب کے اسمائے گرامی حسب ذیل ہیں۔

- (۱) حضرت طلحہ (۲) حضرت زبیر بن عوام (۳) حضرت سعد بن ابی وقاص
- (۴) حضرت عثمان بن عفان (۵) حضرت علی المرتضیٰ (۶) حضرت عبدالرحمن بن عوف رضی اللہ عنہم اجمعین۔

پھر حضرت عبدالرحمن بن عوف رضی اللہ عنہ نے از خود طلب خلافت سے دستبرداری کا اعلان کر دیا اور حضرت علی رضی اللہ عنہ اور حضرت عثمان سے کہا ”میں تم میں سے ایک شخص کا اللہ تعالیٰ، اس کے رسول ﷺ اور اہل ایمان کے لئے انتخاب کرتا ہوں، پھر حضرت علی رضی اللہ عنہ کا ہاتھ تھام کر کہا اے علی! جب میں آپ سے بیعت کر لوں تو آپ پر اللہ تعالیٰ کا عہد و میثاق اور

آرائے خلافت ہوں گے، پھر عمر فاروق، پھر عثمان غنی اور ان کے بعد مجھے اس منصب پر فائز کیا جائے گا۔“

### خلافت عمر رضی اللہ عنہ

حضرت عمر رضی اللہ عنہ کی خلافت حضرت ابو بکر رضی اللہ عنہ کے تقرر سے ہوئی، پھر تمام صحابہ کرام رضی اللہ عنہم نے برضاء و رغبت آپ کی بیعت کی اور آپ کو امیر المؤمنین کا لقب دیا حضرت ابن عباس رضی اللہ عنہما فرماتے ہیں کہ لوگوں نے حضرت ابو بکر رضی اللہ عنہ سے عرض کیا آپ عمر رضی اللہ عنہ کو ہم پر خلیفہ مقرر کر کے جا رہے ہیں کل روز قیامت اللہ تعالیٰ کو کیا جواب دیں گے جبکہ آپ ان کی سخت مزاجی سے بخوبی آگاہ ہیں۔ فرمایا: میں عرض کروں گا، مولے میں نے اس عہد کے بہترین اور افضل شخص کو ان پر خلیفہ مقرر کیا ہے۔

### خلافت عثمان رضی اللہ عنہ

حضرت عثمان غنی رضی اللہ عنہ کی خلافت و امامت تمام صحابہ کرام کے اتفاق و اجماع سے منعقد ہوئی، حضرت عمر رضی اللہ عنہ نے اپنی تمام اولاد کو خلافت سے کنارہ کش رہنے کا حکم دیا اور معاملہ مبشرین بالجنة میں سے چھ جنتی صحابہ رضی اللہ عنہم کی شوریٰ میں رکھ دیا، ان چھ اصحاب کے اسمائے گرامی حسب ذیل ہیں۔

- (۱) حضرت طلحہ (۲) حضرت زبیر بن عوام (۳) حضرت سعد بن ابی وقاص
- (۴) حضرت عثمان بن عفان (۵) حضرت علی المرتضیٰ (۶) حضرت عبدالرحمن بن عوف رضی اللہ عنہم اجمعین۔

پھر حضرت عبدالرحمن بن عوف رضی اللہ عنہ نے از خود طلب خلافت سے دستبرداری کا اعلان کر دیا اور حضرت علی رضی اللہ عنہ اور حضرت عثمان سے کہا ”میں تم میں سے ایک شخص کا اللہ تعالیٰ، اس کے رسول ﷺ اور اہل ایمان کے لئے انتخاب کرتا ہوں، پھر حضرت علی رضی اللہ عنہ کا ہاتھ تھام کر کہا اے علی! جب میں آپ سے بیعت کر لوں تو آپ پر اللہ تعالیٰ کا عہد و میثاق اور

رسول اللہ ﷺ کا ذمہ لازم ہے کہ آپ اللہ تعالیٰ اس کے رسول ﷺ اور اہل ایمان کے ساتھ خیر خواہی کریں گے اور شیخین رضی اللہ عنہم یعنی ابو بکر و عمر رضی اللہ عنہما کی سیرت اور طرز عمل پر چلیں گے۔ حضرت علی رضی اللہ عنہ اس تصور سے گھبرا گئے کہ شاید ان کے پاس وہ قوت مہیانا نہ ہو جو نبی اکرم ﷺ اور شیخین کے پاس تھی لہذا حضرت عبدالرحمن کے مطالبے کا جواب نہ دیا۔ اس کے بعد حضرت عبدالرحمن رضی اللہ عنہ نے حضرت عثمان غنی رضی اللہ عنہ کا ہاتھ تھام کر یہی مطالبہ کیا تو انہوں نے یہ ذمہ داری قبول کر لی، جس کی وجہ سے حضرت عبدالرحمن نے ان کی بیعت کر لی۔ اور ان کی اتباع میں حضرت علی رضی اللہ عنہ نے بھی حضرت عثمان رضی اللہ عنہ کے ہاتھ میں ہاتھ دے دیا۔ بعد ازاں تمام لوگوں نے بیعت کر لی، اس طرح حضرت عثمان رضی اللہ عنہ تمام صحابہ کرام کے کلی اتفاق سے خلیفۃ المسلمین بن گئے اور شہادت تک امام برحق رہے اور یہ حقیقت ہے کہ ان کی کتاب زندگی اور نامہ سیرت میں کوئی ایسا عیب نظر نہیں آتا جو طعن فسق یا قتل کا موجب ہو بخلاف ان بے بنیاد الزامات اور اعتراضات کے جو بد بخت رافضیوں نے گھڑ لئے ہیں، خدا انہیں عارت کرے۔

### خلافت علی رضی اللہ عنہ

حضرت علی رضی اللہ عنہ کی خلافت و امامت کا انعقاد بھی بہ اتفاق جماعت اور اجماع صحابہ ہوا۔ حضرت محمد بن حنفیہ رضی اللہ عنہ فرماتے ہیں کہ میں اپنے والد گرامی حضرت علی رضی اللہ عنہ بن ابی طالب کی خدمت میں حاضر تھا، اس وقت حضرت عثمان رضی اللہ عنہ محصور تھے، ایک شخص آپ کے پاس آیا اور کہنے لگا، امیر المؤمنین عثمان شہید ہو گئے ہیں، یہ سن کر آپ بے تابناٹھے، میں نے خطرہ محسوس کرتے ہوئے رک جانے کے لئے عرض کیا، فرمایا: ہٹ جاؤ، پھر دار عثمان میں تشریف لائے اس وقت حضرت عثمان واقعتاً شہید ہو چکے تھے۔ پھر مغموم ہو کر کاشانہ اقدس کی طرف لوٹے اور دروازہ بند کر لیا۔

شہادت عثمان رضی اللہ عنہ کے بعد لوگ آپ کی خدمت میں آئے اور عرض کیا: انتظام



مملکت کے لئے خلیفہ کی اشد ضرورت ہے، ہم نہیں سمجھتے اس وقت آپ سے زیادہ کوئی شخص خلافت کا حق دار ہے، فرمایا: اگر تم اصرار کرتے ہو تو یہ بات یاد رکھو کہ بیعت کا انعقاد علانیہ ہو گا، مسجد کی طرف چلو، پھر جو مجھ سے بیعت کرنا چاہے، کر لے، چنانچہ آپ مسجد میں تشریف لائے اور لوگوں نے علانیہ آپ سے بیعت کی۔ اس طرح آپ امام برحق ہوئے اور شہادت تک امام برحق رہے بخلاف گمراہ خارجیوں کے کہ ان کے نزدیک آپ کی امامت برحق نہ تھی۔

### بعض صحابہ کرام رضی اللہ عنہم کا حضرت علی رضی اللہ عنہ سے اختلاف

جہاں تک بعض صحابہ کرام رضی اللہ عنہم مثلاً حضرت طلحہ رضی اللہ عنہ، حضرت زبیر، حضرت عائشہ اور حضرت امیر معاویہ رضی اللہ عنہم کا حضرت علی رضی اللہ عنہ کے ساتھ اختلافات اور تنازعات کا معاملہ ہے، حضرت امام احمد بن حنبل رضی اللہ عنہ نے ان کے بارے میں بحث مباحثہ سے منع کیا ہے، کیونکہ یہ ایسے تنازعات ہیں جن کا ازالہ اللہ تعالیٰ روز قیامت فرمادے گا۔ جیسا کہ ارشاد باری تعالیٰ ہے۔

وَنَزَعْنَا مَا فِي صُدُورِهِمْ مِنْ غَلٍ إِخْوَانًا  
 عَلِي سُرُورٍ مُتَقَابِلِينَ (الحجر: ۴۷)

اور ہم نے ان کے سینوں میں جو کچھ کینے تھے  
 سب کھینچ لئے، آپس میں بھائی ہیں تختوں پر  
 روبرو بیٹھے۔

اس اختلاف میں حضرت علی رضی اللہ عنہ کا نکتہ نگاہ صحیح تھا کیونکہ صحابہ کرام رضی اللہ عنہم میں سے تمام ارباب بست و کشاد نے آپ کی خلافت کی صحت کا اقرار کیا اور منکرین خلافت کو ناصبی اور خارجی قرار دیا جن سے قتال شرعاً جائز ہوا۔

حضرت معاویہ، حضرت طلحہ اور حضرت زبیر رضی اللہ عنہم کا آپ کے خلاف آراء ہونا (انعقاد خلافت میں اختلاف کی وجہ سے نہ تھا بلکہ) خلیفہ برحق حضرت عثمان کے خون کا بدلہ لینے کے لئے تھا، کیونکہ قاتلین عثمان رضی اللہ عنہ حضرت علی رضی اللہ عنہ کے لشکر میں روپوش ہو چکے تھے، اس لئے ان صحابہ کرام میں سے ہر ایک کی تاویل صحیح تھی، ہمارے لئے یہی مناسب

ہے کہ اس معاملے میں (ٹانگ نہ اڑائیں اور) لب کشائی سے باز رہیں، اور اس کو اللہ تعالیٰ کے سپرد کر دیں کیونکہ وہی سب سے بہتر فیصلہ کرنے والا حاکم ہے۔ ہمیں اپنے عیبوں کی فکر کرنی چاہئے اور باطن کو کبیرہ گناہوں اور ظاہر کو تباہ کن باتوں سے پاک کرنا چاہئے۔

جہاں تک خلافت معاویہ رضی اللہ عنہ کا تعلق ہے یہ حضرت علی رضی اللہ عنہ کی شہادت اور حضرت حسن رضی اللہ عنہ کی دستبرداری کے بعد صحیح اور ثابت ہے۔ امام حسن رضی اللہ عنہ نے مصلحت عامہ اور خونِ مسلمین کی حفاظت کے لئے خلافت حضرت امیر معاویہ رضی اللہ عنہ کے سپرد کر دی، اس بارے میں نبی اکرم ﷺ کی پیش گوئی ہے، فرمایا:

”میرا یہ بیٹا (حسن) سردار ہے جو مسلمانوں کے دو عظیم گروہوں کے درمیان صلح کرائے گا۔“ اس لئے حضرت امام حسن رضی اللہ عنہ کی بیعت کے بعد حضرت معاویہ رضی اللہ عنہ کی خلافت قانوناً جائز ہو گئی، اور اس صلح کے سال کو ”عام الجماعہ“ کہا گیا، کیونکہ اس سال مسلمانوں کا عظیم اختلاف ختم ہو گیا، تمام مسلمان حضرت امیر معاویہ رضی اللہ عنہ کے تابع فرمان ہو گئے اور ہر طرح سے کامل اتفاق ہو گیا، کیونکہ تیسرا کوئی شخص اس وقت خلافت کا دعویدار نہ تھا، نبی اکرم ﷺ کے ارشادات میں بھی خلافت معاویہ رضی اللہ عنہ کے اشارے ملتے ہیں، حضور ﷺ نے فرمایا: ”اسلام کی چکی پینتیس چھتیس یا سینتیس سال تک گھومتی رہے گی۔“ یہاں چکی سے مراد ”دین کی قوت“ اور خلافت ہے اور یہ تیس سال سے زائد عرصہ خلافت معاویہ رضی اللہ عنہ کا ہے، کیونکہ تیس سال حضرت علی رضی اللہ عنہ کی خلافت تک مکمل ہو جاتے ہیں۔

### ازواجِ مطہرات

ہم نبی اکرم ﷺ کی تمام ازواجِ مطہرات کے ساتھ حسن ظن رکھتے ہیں اور اعتقاد رکھتے ہیں کہ وہ مومنوں کی مائیں ہیں، ان میں سے حضرت عائشہ صدیقہ رضی اللہ عنہا دنیا بھر کی عورتوں سے افضل ہیں۔ اللہ تعالیٰ نے قرآن مجید میں ان کے دامنِ اطہر کو منافقوں اور

محدود کے جھوٹے الزامات سے پاک اور منزہ قرار دیا۔

یونہی حضرت فاطمہ الزہراء (بنت رسول اللہ) رضی اللہ عنہا تمام عورتوں سے افضل ہیں، اور ان سے محبت و مودت فرض ہے جس طرح نبی اکرم ﷺ سے محبت فرض ہے، حضور ﷺ نے فرمایا:

”فاطمہ رضی اللہ عنہ میرے جگر کا ٹکڑا ہے۔“

### دیگر صحابہ کرام رضی اللہ عنہم

صحابہ کرام رضی اللہ عنہم قرآن کے وارث ہیں اللہ تعالیٰ نے ان کا ذکر مبارک قرآن حکیم میں فرمایا ہے۔ مہاجرین و انصار وہ خوش نصیب ہیں جنہیں دو قبلوں کی طرف نماز پڑھنے کا شرف حاصل ہوا۔ اللہ تعالیٰ نے ان کے اوصاف بیان کرتے ہوئے فرمایا:

لا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ  
وَقَاتَلَ أَوْلِيكَ أَكْثَرَ دَرَجَةً مِنَ الَّذِينَ  
أَنْفَقُوا مِنْ بَعْدِ وَقَاتَلُوا وَكُلًّا وَعَدَّ اللَّهُ  
الْحُسْنَى (الحديد، ۱۰)

تم میں برابر نہیں وہ جنہوں نے فتح مکہ سے قبل  
خرچ اور جہاد کیا، وہ مرتبہ میں ان سے بڑے  
ہیں جنہوں نے بعد فتح کے خرچ اور جہاد کیا،  
اور ان سب سے اللہ جنت کا وعدہ فرما چکا۔

ایک اور مقام پر فرمایا:

وَعَدَّ اللَّهُ الَّذِينَ آمَنُوا مِنْكُمْ وَعَمِلُوا  
الصَّالِحَاتِ لَيَسْتَخْلِفَنَّهُمْ فِي الْأَرْضِ كَمَا  
اسْتَخْلَفَ الَّذِينَ مِنْ قَبْلِهِمْ وَ لِيُمَكِّنَنَّ  
لَهُمْ دِينَهُمُ الَّذِي ارْتَضَى لَهُمْ وَ لِيُبَدِّلَنَّهُمْ  
لَهُمْ مِنْ بَعْدِ خَوْفِهِمْ أَمْنًا (النور، ۵۵)

اللہ نے وعدہ دیا ان کو جو تم میں سے ایمان  
لائے اور اچھے کام کئے، کہ ضرور انہیں زمین  
میں خلافت دے گا جیسی ان سے پہلوں کو دی  
اور ضرور ان کے لئے جمادے گا ان کا وہ دین  
جو ان کے لئے پسند فرمایا اور ضرور ان کے

انگلی خوف کو امن سے بدل دے گا۔

سورہ فتح کے آخر میں فرمایا:

”محمد اللہ کے رسول ہیں اور ان کے ساتھ والے کافروں پر سخت ہیں اور آپس میں نرم دل، تو انہیں دیکھے گا رکوع کرتے سجدے میں گرتے اللہ کا فضل و رضا چاہتے، ان کی علامت ان کے چہروں میں ہے، سجدوں کے نشان سے، یہ ان کی صفت تورات میں ہے اور ان کی صفت انجیل میں جیسے ایک کھیتی، اس نے اپنا پٹھان کالا، پھر اسے طاقت دی، پھر دبیز ہوئی، پھر اپنی ساق پر کھڑی ہوئی، کسانوں کو بھلی لگتی ہے تاکہ ان سے کافروں کے دل جلیں اللہ نے وعدہ کیا ان سے جو ان میں ایمان اور اچھے کاموں والے ہیں، بخشش اور بڑے ثواب کا۔

(فتح ۲۹/۴۸)

حضرت سیدی عبدالقادر جیلانی رحمہ اللہ تعالیٰ کا کلام ختم ہوا۔



## ۵۔ حضرت شہاب الدین سہروردی رحمۃ اللہ علیہ کے ارشادات

حضرت شہاب الدین سہروردی رحمہ اللہ اپنے رسالہ ”اعلام الہدیٰ و عقیدہ ارباب التقیٰ“ میں فرماتے ہیں جیسا کہ علامہ زبیدی رحمہ اللہ نے شرح احیاء العلوم میں نقل کیا

”نبی اکرم صلی اللہ علیہ وسلم کے اصحاب میں حضرت ابو بکر رضی اللہ عنہ ہیں جن کے فضائل و کمالات بے شمار ہیں۔ پھر بالترتیب حضرت عمر، حضرت عثمان اور حضرت علی رضی اللہ عنہم ہیں۔“ پھر فرمایا:

”شیطان نے امت کے پچھلے حصے پر قابو پا لیا۔ ان کے عقائد بگاڑ دیئے اور ان کے دل صحابہ کرام رضی اللہ عنہم کے اجتہادی اختلافات کی وجہ سے خباثت اور کینہ توڑی سے بھر دیئے۔ پھر یہ بُرے عقیدے راسخ ہو کر آئندہ نسلوں کی طرف منتقل ہونے لگے۔“

پس اے خواہش نفس اور تعصب سے پاک لوگو! یہ بات ذہن نشین رکھو کہ صحابہ کرام رضی اللہ عنہم پاکیزہ نفسی اور صاف دلی کے باوجود انسان تھے۔ ان کے بھی نفس تھے اور نفسوں کی کچھ صفات ایسی ہیں جو ظاہر ہوتی ہیں۔ اس لئے اگر ان کے نفسوں سے کوئی ایسی بات ظاہر ہوتی جو دلوں کے لئے ناگوار ہوتی تو وہ دلوں کی طرف رجوع کر کے ان کا فیصلہ مانتے اور نفسانی خواہشات سے کنارہ کشی کرتے۔

پھر جب ان اہل قلوب کے معمولی نفسانی اثرات بعد کے ان اہل نفوس تک پہنچے جنہوں نے صحابہ کرام رضی اللہ عنہم کا بہترین زمانہ نہیں پایا تھا، تو وہ صحابہ کرام رضی اللہ عنہم کو اپنی ذاتوں پر قیاس کر بیٹھے جس کی وجہ سے بدعات و شبہات میں مبتلا ہو گئے، اور ان کے خبیث نفسوں نے انہیں فکر و نظر کے ہر بُرے مقام اور غلیظ گھاٹ پر لاکھڑا کیا، پھر ان کے لئے صفائے قلبی، اعترافِ حق اور انصاف کی طرف بازگشت مشکل ہو گئی۔

صحابہ کرام کے یہ معمولی اجتہادی اختلافات ان کی صاف دلی پر اثر انداز نہیں ہوتے

تھے۔ کیونکہ ان کے نفوس انوارِ قلوب سے منور تھے۔ اس کے بعد جب اہل نفوس کو ان اختلافات کی خبر ہوئی تو ان کے دل میں صحابہ کرام کی دشمنی اور عداوت پیدا ہو گئی، کیونکہ ان پر نفسِ امارہ کا غلبہ تھا اور ان کے دل انوار سے خالی تھے۔

پس اگر تم نصیحت پر کان دھرتے ہو تو صحابہ کرام کے اختلافات میں پڑنے سے گریز کرو، سب کے ساتھ برابر کی محبت کرو تفصیل کے ساختہ معیار سے بچو اور بالفرض کسی کی تفصیل کا اثر دل پر چھاپکا ہو تو اس کو پوشیدہ رکھو، اس کا اظہار لازم نہیں نہ یہ لازم ہے کہ کسی کو دوسرے پر ترجیح دی جائے بلکہ سب کے ساتھ محبت واجب ہے اور سب کی فضیلت اور شان کا اعتراف ضروری ہے تمہارے لئے یہی عقیدہ کافی ہے کہ تمام خلفائے راشدین کی خلافت صحیح اور برحق ہے۔“ اھ



## ۶۔ امام یحییٰ بن شرف النووی رحمۃ اللہ علیہ کے ارشادات

امام نووی رحمہ اللہ شرح مسلم میں بحوالہ امام ابو منصور بغدادی رحمہ اللہ لکھتے ہیں۔  
 ”ہمارے علماء کا اتفاق ہے کہ تمام صحابہ کرام رضوان اللہ علیہم میں افضل خلفائے راشدین  
 حسب ترتیب خلافت ہیں۔ پھر بقیہ عشرہ مبشرہ ہیں پھر اہل بدر ہیں پھر اہل احد ہیں، پھر اصحاب  
 بیعت رضوان ہیں۔ انصار میں سے جن لوگوں کو دوسروں پر مزیت و فوقیت حاصل ہے وہ  
 اصحاب بیعت عقبین ہیں۔ اسی طرح سابقین اولین کی فضیلت ہے، البتہ سابقین اولین کی  
 تعیین میں اختلاف ہے، ابن مسیب اور ایک گروہ علماء کے نزدیک سابقین اولین قبلتین کی  
 طرف نماز پڑھنے والے صحابہ کرام ہیں۔ شععی کہتے ہیں۔ ”وہ اہل بیعت رضوان ہیں۔“ عطاء  
 اور محمد بن کعب اہل بدر کو سابقین قرار دیتے ہیں۔

قاضی عیاض رحمہ اللہ فرماتے ہیں کہ امام ابن عبد البر رحمہ اللہ اور ایک گروہ علماء کا نکتہ نگاہ  
 یہ ہے کہ جو صحابہ کرام نبی اکرم صلی اللہ علیہ وسلم کی حیات ظاہری میں فوت ہو گئے وہ زندہ رہ  
 جانے والے صحابہ کرام سے افضل ہیں، مگر یہ قول ناپسندیدہ اور غیر مقبول ہے۔

علماء کا اس بارے میں بھی اختلاف ہے کہ یہ تفصیل قطعی ہے یا نہیں۔ اور آیا یہ ترتیب  
 تفصیل ظاہری و باطنی ہے یا صرف ظاہری، امام ابوالحسن اشعری قطعی ہونے کے قائل ہیں۔  
 ان کے نزدیک افضلیت کی وہی ترتیب ہے جو امامت و خلافت کی ترتیب ہے۔

جو لوگ اس ترتیب کو ظنی اور اجتہادی قرار دیتے ہیں ان میں ایک امام ابو بکر باقلانی ہیں۔  
 انہوں نے علماء کے اس اختلاف کا ذکر کیا ہے کہ افضلیت صرف ظاہر میں ہے یا ظاہر و باطن  
 دونوں میں ہے۔

اسی طرح حضرت عائشہ اور حضرت خدیجہ رضی اللہ عنہما کی افضلیت میں بھی اختلاف ہے  
 یونہی حضرت عائشہ اور حضرت فاطمہ رضی اللہ عنہما کی باہم تفصیل میں بھی اختلاف ہے۔

جہاں تک خلافت عثمانی کا تعلق ہے، وہ بالا جماع صحیح ہے۔ آپ ناحق شہید کئے گئے۔ اور آپ کے قاتل فاسق تھے، کیونکہ جوازِ قتل کے اسباب معلوم و متعین ہیں اور ان میں سے کوئی سبب آپ کے قتل کا جواز نہیں بن سکتا تھا۔ یہ شرپسند اوباش لوگوں کی کارروائی تھی۔ جو جتھہ بندی کر کے قتل کے ارادے سے آئے اور مدینہ منورہ میں موجود صحابہ کرام رضی اللہ عنہم آپ کا دفاع نہ کر سکے جس کی وجہ سے آپ محاصرہ کی حالت میں شہید ہو گئے (رضی اللہ عنہ)

جہاں تک حضرت علی المرتضیٰ رضی اللہ عنہ کی خلافت کا تعلق ہے وہ بالاتفاق صحیح ہے آپ اپنے وقت خلافت میں برحق خلیفہ تھے، دوسروں کے عہد خلافت میں آپ کا استحقاق خلافت صحیح نہیں، (مراد یہ ہے کہ آپ کی چوتھی خلافت ہی صحیح ہے)۔

رہے حضرت امیر معاویہ رضی اللہ عنہ، آپ ایک عادل فاضل اور بلند مرتبہ صحابی تھے۔ صحابہ کرام رضوان اللہ علیہم کے درمیان جو جنگیں ہوئیں ان میں ہر فریق کو کوئی شبہ لاحق تھا۔ اور ہر فریق اپنے آپ کو حق و صواب پر سمجھتا تھا۔ یہ سب لوگ اہل عدالت تھے، اور اختلافات و نزاعات کی کوئی نہ کوئی تاویل اور وجہ جواز رکھتے تھے، اس وجہ سے کوئی صحابی اپنے منصب عدالت سے خارج نہیں ہوتا، کیونکہ یہ لوگ مرتبہ اجتہاد پر فائز تھے اور ان کے اختلافات بھی اجتہادی مسائل میں تھے (جن کا انہیں حق حاصل تھا) جس طرح بعد کے مجتہدین نے قصاص اور دیت کے مسائل میں اختلاف کیا ہے اور یہ اختلاف ان کے لئے باعث تنقیص نہیں، ان جنگوں کا باعث یہ ہوا کہ ان صحابہ کرام پر بعض معاملات کی حقیقت نہ کھل سکی اور شدت اشتباہ کی وجہ سے ان کے اجتہاد میں اختلاف پیدا ہو گیا اور وہ تین گروہوں میں تقسیم ہو گئے۔

۱۔ ایک گروہ پر اجتہاد سے ظاہر ہوا کہ حق ان کی طرف ہے اور ان کے مخالف باغی ہیں، اس لئے ان پر جماعت کی حمایت و نصرت اور مخالفین سے پیکار ضروری تھی۔ پس انہوں نے ایسا ہی کیا، کیونکہ امام عدل سے تاخر ان کے نزدیک جائز نہ تھا۔



۲۔ دوسرے گروہ نے اس کے برعکس حق اپنے اندر محصور دیکھا اس لئے ان پر اپنے گروہ کی موافقت اور دوسرے گروہ سے معرکہ آرائی لازم تھی۔

۳۔ تیسرے گروہ پر یہ قضیے مشتبه ہو گئے اور وہ حیرانی کے عالم میں کسی جانب کو ترجیح نہ دے سکے اس لئے وہ الگ تھلک رہے اور الگ رہنا ہی ان پر واجب تھا۔ کیونکہ بغیر دلیل و جواز کے کسی مسلمان سے جنگ کرنا جائز نہیں اگر کسی ایک جانب کی ترجیح ان پر ظاہر ہو جاتی تو ان پر اس کی حمایت لازم ہوتی۔ اس لحاظ سے صحابہ کرام کے تینوں گروہ معذور ہیں۔ یہی وجہ ہے کہ تمام اہل حق کا اتفاق ہے کہ صحابہ کرام کمال عدالت کے پیکر ہیں اور ان کی شرعی شہادت اور روایت قبول کرنا لازم ہے۔

(نووی شرح مسلم جلد دوم ص ۲۷۷/۲۷۸)



## ۷۔ شیخ الاسلام ابن تیمیہ رحمۃ اللہ علیہ

حافظ ابن تیمیہ رحمہ اللہ ”عقیدہ واسطیہ“ میں رقم طراز ہیں:

اصحاب رسول صلی اللہ علیہ وسلم کے حق میں دلوں اور زبانوں کو صاف و سالم اور پاک رکھنا اہل سنت و جماعت کے بنیادی اصولوں میں سے ہے۔ جیسا کہ اللہ تعالیٰ نے ان کی شان میں فرمایا:

وَالَّذِينَ جَاءُوا مِن بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَؤُوفٌ رَّحِيمٌ

اور وہ لوگ صحابہ کرام کے بعد آئے دعا کرتے ہوئے کہتے ہیں اے پروردگار! ہمیں بخش دے اور ہمارے ان بھائیوں کو جو ہم سے ایمان میں سبقت لے گئے اور ہمارے دلوں میں ان اہل ایمان کے بارے میں کینہ (عداوت) نہ پیدا فرما بے شک تو بہت مہربان اور رحم کرنے والا ہے۔

اہل سنت و جماعت نبی اکرم صلی اللہ علیہ وسلم کے اس ارشاد پر کاربند ہیں:

لَا تَسْبُوا أَصْحَابِي فَوَالَّذِي نَفْسِي بِيَدِهِ لَوْ أَنَّ أَحَدَكُمْ أَنْفَقَ مِثْلَ أُخْدِ ذَهَبًا مَا بَلَغَ مَدَّ أَحَدِهِمْ وَلَا نَصِيفَةَ

میرے اصحاب کو سب و شتم (گالیاں) نہ کرو، مجھے اس ذات کی قسم جس کے قبضہ قدرت میں میری جان ہے اگر تم میں سے کوئی احد پہاڑ جتنا سونا راہ خدا میں خرچ کرے تو ان کے کسی ایک فرد کے ایک مد (جو) کے برابر نہیں ہو سکتا، بلکہ اس کے نصف کے بھی۔

اہل سنت و جماعت صحابہ کرام رضوان اللہ علیہم اجمعین کے ان تمام فضائل و مراتب کو مانتے ہیں جو کتاب و سنت اور اجماع امت سے ثابت ہیں اور فتح یعنی صلح حدیبیہ سے پہلے خرچ کرنے والے اور راہ حق میں لڑنے والے صحابہ کرام رضی اللہ عنہم کو ان صحابہ رضی اللہ عنہم سے افضل جانتے ہیں جو فتح کے بعد ایمان انفاق اور راہ حق میں قتال سے شرفیاب ہوئے۔

وہ مہاجرین کو انصار پر فضیلت دیتے ہیں اور یقین رکھتے ہیں کہ اللہ تعالیٰ نے غزوہ بدر میں شرکت کرنے والے تین سو تیرہ صحابہ کرام کو نوید جنت دیتے ہوئے فرمایا:

إِعْمَلُوا مَا شِئْتُمْ  
فَقَدْ غَفَرْتُ لَكُمْ

جو تمہارے جی میں آئے کرو  
میں تمہیں بخش چکا ہوں۔

(بخاری)

وہ یہ بھی ایمان رکھتے ہیں کہ درخت کے نیچے بیعت رضوان سے مشرف ہونے والے چودہ سو سے زیادہ اصحاب میں سے کوئی بھی جہنم میں نہ جائے گا جیسا کہ نبی اکرم صلی اللہ علیہ وسلم نے اس کی خبر دی ہے۔

اہل سنت ان لوگوں کو چستی ہونے کی شہادت دیتے ہیں جن کے بارے میں نبی اکرم صلی اللہ علیہ وسلم نے شہادت دی مثلاً عشرہ مبشرہ، ثابت بن قیس بن شماس اور دیگر صحابہ کرام رضی اللہ عنہم۔

وہ حضرت علی المرتضیٰ بن ابی طالب رضی اللہ عنہ اور دیگر صحابہ کرام رضی اللہ عنہم سے منقول متواتر روایت کے مطابق اقرار کرتے ہیں کہ نبی اکرم صلی اللہ علیہ وسلم کے بعد اس امت میں سب سے افضل حضرت صدیق رضی اللہ عنہ ہیں پھر حضرت عمر رضی اللہ عنہ ہیں وہ حضرت عثمان رضی اللہ عنہ کو تیسرے درجے پر اور حضرت علی رضی اللہ عنہ کو چوتھے مرتبے پر سمجھتے ہیں۔ جیسا کہ آثار و روایات اس پر دلالت کرتے ہیں اور جس طرح کہ صحابہ کرام نے بیعت خلافت میں حضرت عثمان رضی اللہ عنہ کو حضرت علی رضی اللہ عنہ پر مقدم کیا۔

یہ صحیح ہے کہ بعض اہل سنت کا حضرت عثمان رضی اللہ عنہ اور حضرت علی رضی اللہ عنہ کی تقدیم و فضیلت کے بارے میں اختلاف ہے مگر وہ یہ سب حضرت ابو بکر صدیق رضی اللہ عنہ اور حضرت عمر رضی اللہ عنہ کی افضلیت اور تقدیم پر متفق ہیں۔ ایک گروہ کہتا ہے کہ حضرت عثمان رضی اللہ عنہ حضرت علی رضی اللہ عنہ سے مقدم ہیں اور حضرت علی رضی اللہ عنہ چوتھے خلیفہ ہیں، جبکہ دوسرا گروہ حضرت علی رضی اللہ عنہ کو حضرت عثمان رضی اللہ عنہ پر تفضیل دیتا ہے۔ ایک اور گروہ نے اس بارے میں توقف اختیار کیا ہے۔ لیکن اہل سنت و جماعت کا مجموعی طور پر یہ نکتہ نگاہ قرار پا چکا ہے کہ حضرت عثمان رضی اللہ عنہ حضرت علی رضی اللہ عنہ سے افضل ہیں۔ اگرچہ حضرت عثمان و حضرت علی رضی اللہ عنہما کی تفضیل کا مسئلہ ایسا نہیں ہے کہ اس میں اختلاف کرنے والے کو گمراہ قرار دیا جائے۔ مگر مسئلہ خلافت میں خلاف کرنے والے کو گمراہ کہا جائے گا۔

اہل سنت و جماعت کا عقیدہ ہے کہ نبی اکرم صلی اللہ علیہ وسلم کے بعد برحق خلیفہ حضرت ابو بکر صدیق رضی اللہ عنہ ہیں پھر حضرت عمر رضی اللہ عنہ ہیں پھر حضرت عثمان رضی اللہ عنہ ہیں اور ان کے بعد حضرت علی رضی اللہ عنہ ہیں۔ جو شخص ان میں سے کسی کی خلافت پر زبان طعن دراز کرے وہ گدھے سے بھی زیادہ احمق اور گمراہ ہے۔

اہل سنت و جماعت آل بیت رسول اللہ صلی اللہ علیہ وسلم سے محبت و عقیدت کا دم بھرتے ہیں اور ان کے بارے میں نبی اکرم صلی اللہ علیہ وسلم کی اس وصیت کو ہمیشہ پیش نظر رکھتے ہیں جو آپ نے ”غدیر خم“ پر ارشاد فرمائی تھی کہ:

میں تمہیں اپنے اہل بیت کے بارے میں  
(حسن سلوک کی) یاد دہانی کراتا ہوں۔

أَذْكُرْكُمْ اللَّهُ فِي أَهْلِ بَيْتِي

حضور صلی اللہ علیہ وسلم کے چچا حضرت عباس رضی اللہ عنہ نے ایک دفعہ شکایت کی کہ بعض قریشی بنو ہاشم پر زیادتی کرتے ہیں تو آپ صلی اللہ علیہ وسلم نے فرمایا:

وَالَّذِي نَفْسِي بِيَدِهِ لَا يُؤْمِنُونَ حَتَّى  
يُحِبُّوكُمْ لِلَّهِ وَلِقَرَابَتِي  
اس ذات کی قسم جس کے قبضہ قدرت میں  
میری جان ہے کہ وہ مومن نہیں ہو سکتے جب  
تک وہ تم سے اللہ کے لئے اور میری رشتہ  
داری کے باعث محبت نہ رکھیں۔

ایک اور ارشاد ہے:

إِنَّ اللَّهَ اصْطَفَىٰ بَنِي إِسْمَاعِيلَ وَاصْطَفَىٰ  
مِنْ بَنِي إِسْمَاعِيلَ كِنَانَةَ وَاصْطَفَىٰ مِنْ  
كِنَانَةَ قُرَيْشًا وَاصْطَفَىٰ مِنْ قُرَيْشٍ بَنِي  
هَاشِمٍ وَاصْطَفَانِي مِنْ بَنِي هَاشِمٍ  
بے شک اللہ تعالیٰ نے بنی اسماعیل کا انتخاب  
فرمایا پھر بنی اسماعیل میں سے کنانہ کو چنا اور  
بنی کنانہ میں سے قریش کو منتخب فرمایا اور قریش  
میں سے بنی ہاشم اور بنی ہاشم میں سے مجھے  
چن لیا۔

اہل سنت نبی اکرم صلی اللہ علیہ وسلم کی ازواج، جو کہ مومنوں کی مائیں ہیں، سے محبت و  
عقیدت کا اظہار کرتے ہیں۔ اور اعتقاد رکھتے ہیں کہ وہ دار آخرت میں حضور کی بیویاں ہوں  
گی۔ خصوصاً حضرت خدیجہ رضی اللہ عنہا جو آپ کی اکثر اولاد کی ماں ہیں۔ وہ سب سے پہلے  
ایمان لانے والی اور امر نبوت میں آپ کی یا اور مددگار تھیں۔ اور نبی اکرم صلی اللہ علیہ وسلم کی  
بارگاہ میں بہت بلند مرتبہ رکھتی تھیں۔ پھر حضرت عائشہ بنت صدیق اکبر رضی اللہ عنہا ہیں، جن  
کے بارے میں نبی اکرم صلی اللہ علیہ وسلم نے فرمایا:

فَضْلُ عَائِشَةَ عَلَى النِّسَاءِ كَفَضْلِ الثَّرِيدِ  
عَلَى سَائِرِ الطَّعَامِ  
حضرت عائشہ رضی اللہ عنہا کی دیگر عورتوں پر ایسی  
فضیلت ہے جیسی سارے کھانوں پر ثرید کی۔

اہل سنت و جماعت صحابہ کرام رضی اللہ عنہم سے بغض و عداوت رکھنے والے روافض کے طرز عمل سے بیزار ہیں، یونہی وہ ناصبیوں کے طریقہ کار سے بھی، جو اہل بیت نبوت کو قول و فعل سے اذیت دیتے ہیں۔

وہ صحابہ کرام رضی اللہ عنہم کے درمیان رونما ہونے والے واقعات و اختلافات کے بارے میں زبان بند رکھتے ہیں اور کہتے ہیں کہ ان کی طرف منسوب ہونے والی بُرائی کی روایات یا تو سرے سے غلط ہیں یا ان میں کمی بیشی کر دی گئی ہے ہے اور جو کچھ صحت کے ساتھ مروی ہے وہ اس میں معذور ہیں۔ کیونکہ وہ مجتہد ہیں اور مجتہد سے خطا ہو سکتی ہے۔ اس کے ساتھ ساتھ اہل سنت یہ بھی عقیدہ رکھتے ہیں کہ صحابہ کرام رضی اللہ عنہم میں سے کوئی بھی معصوم عن الخطا نہیں۔ اور ان سے گناہ کا صادر ہونا ممکن ہے۔ مگر ان کی دین حق کے لئے اتنی قربانیاں اور فضیلتیں ہیں جو ان سے سرزد ہونے والی خطاؤں کا کفارہ اور بخشش کا ذریعہ بن جاتی ہیں۔ اور یہ ایسی خوبی ہے جو بعد کے لوگوں کو حاصل نہیں۔ کیونکہ ان کی نیکیاں بدیوں کو مٹا ڈالتی ہیں۔

زبان رسالت مآب صلی اللہ علیہ وسلم سے یہ ثابت ہے کہ وہ سب زمانوں کے لوگوں سے افضل ہیں۔ ان کا کوئی فرد اگر راہ خدا میں ایک مد جو خرچ کرے تو دوسرے کے احد پہاڑ سونا خرچ کرنے سے افضل ہے۔ پھر جب ان میں سے کسی سے کوئی گناہ صادر ہو تو توبہ یا کارِ نیک یا سابقہ فضیلت یا شفاعت محمد مصطفیٰ صلی اللہ علیہ وسلم سے۔ جس کے وہ سب سے زیادہ حق دار ہیں۔ یا دنیاوی ابتلاء و آزمائش سے اس گناہ کا کفارہ ہو جاتا ہے۔ اور اس کی بخشش ہو جاتی ہے۔

پھر مقام غور ہے کہ جب ثابت شدہ صریح گناہوں کی بخشش ہو سکتی ہے تو صحابہ کرام کے وہ امور جو اجتہاد پر مبنی تھے۔ کیوں معاف نہیں ہو سکتے؟

حالانکہ ایسے اجتہادی امور صحیح ہوں تو دہرا ثواب ملتا ہے اور غلط ہوں تو اکہرا ثواب۔

کیونکہ غلطی اور خطا قابل معافی ہے۔

مزید برآں بعض صحابہ کرام رضی اللہ عنہم کی طرف خطا کے ایسے معاملات، جن پر تنقید کی جاتی ہے ان کے محاسن و فضائل مثلاً ایمان باللہ، ایمان بالرسول جہاد فی سبیل اللہ، ہجرت، نصرت، علم نافع اور عمل صالح کے مقابلہ میں اس قدر قلیل اور بے مقدار ہیں کہ اللہ کی مغفرت و رحمت کے سامنے ان کی کوئی حیثیت نہیں رہتی۔

جو شخص علم و بصیرت کے ساتھ صحابہ کرام کی سیرت اور ان پر عنایات ربانی کے باعث فضائل و کمالات پر غور کرے گا تو یقیناً اس حقیقت سے آگاہ ہو جائے گا کہ وہ انبیائے کرام علیہم السلام کے بعد صفحہ رہستی کے بہترین انسان ہیں۔ نہ ان جیسی پہلے کوئی قوم ہوئی ہے نہ آئندہ ہو گی۔ وہ اس امت کے جو کہ خیر الامم ہے۔ خلاصہ اور نچوڑ ہیں۔ اور اللہ تعالیٰ کی بارگاہ میں سب سے زیادہ معزز اور مکرم افراد۔

العقيدة الواسطية ص ۱۶۶، ۱۷۶

طبه و نشر

الرئاسة العامة لادارات البحوث العلمية

والافتاء والدعوة والارشاد

الرياض المملكة العربية السعودية

☆☆☆☆☆

## ۸۔ امام کمال الدین ابن ہمام حنفی رحمۃ اللہ علیہ

امام کمال بن ہمام اپنی کتاب ”مسایرہ“ میں فرماتے ہیں:

خلفائے اربعہ کی فضیلت ان کی ترتیب خلافت کے اعتبار سے ہے یعنی سب سے افضل حضرت ابو بکر رضی اللہ عنہ ہیں پھر حضرت عمر رضی اللہ عنہ ہیں پھر حضرت عثمان رضی اللہ عنہ ہیں پھر حضرت علی رضی اللہ عنہ ہیں۔ کیونکہ فضیلت کا حقیقی معیار وہ ہے جو اللہ تعالیٰ کی بارگاہ میں ہے اور اس سے کوئی آگاہ نہیں ہو سکتا سوائے رسول اللہ صلی اللہ علیہ وسلم کے، جو باعلام الہی جانتے ہیں۔ نبی اکرم صلی اللہ علیہ وسلم نے ان تمام صحابہ کرام کی تعریف اور مدح فرمائی ہے مگر اس کی حقیقت سے بھی وہی لوگ آشنا ہو سکتے ہیں جو زمانہ وحی و تنزیل اور نبی اکرم صلی اللہ علیہ وسلم کے احوال کے گواہ ہیں۔ فضیلت پر دالالت کرنے والے ان احوال کے قرائن صرف انہی لوگوں پر ظاہر ہوئے۔ دوسروں پر نہیں ہو سکتے کیونکہ وہ اس وقت موجود نہ تھے۔ مگر ان کی کچھ تفصیل ہم تک سماعی دلائل کے ذریعے صراحت کے ساتھ پہنچی ہے جیسا کہ صحیح بخاری میں حدیث عمرو بن عاص ہے:

انہوں نے نبی اکرم صلی اللہ علیہ وسلم سے پوچھا:

مَنْ أَحَبَّ النَّاسِ إِلَيْكَ مِنَ الرِّجَالِ      مردوں میں سے کون آپ کو زیادہ محبوب ہے  
فَقَالَ أَبُو هَا يَعْنِي عَائِشَةَ      فرمایا عائشہ کا ابا (ابو بکر صدیق)۔

یہ حدیث کا اختصار ہے صحیح کے الفاظ ہیں حضرت عمرو بن عاص بیان کرتے ہیں میں نے عرض کیا یا رسول اللہ:

أَيُّ النَّاسِ أَحَبُّ إِلَيْكَ قَالَ عَائِشَةُ      کون شخص آپ کو زیادہ محبوب ہے؟ فرمایا عائشہ،  
فَقُلْتُ مِنَ الرِّجَالِ فَقَالَ أَبُو هَا قُلْتُ ثُمَّ      میں نے عرض کیا مردوں میں سے؟ فرمایا عائشہ  
مَنْ؟ قَالَ عُمَرُ بْنُ الْخَطَّابِ فَعَدَّ رِجَالًا      کے ابا عرض کیا پھر کون؟ فرمایا عمر بن خطاب،  
(بخاری و مسلم)      ان کے بعد کئی مردوں کے نام لئے۔



دوسری دلیل یہ ہے کہ حضور صلی اللہ علیہ وسلم نے حضرت ابو بکر رضی اللہ عنہ کو نماز کی امامت کے لئے مقدم کیا۔ اور اس سنت پر سب کا اتفاق ہے کہ نماز کے لئے اس آدمی کو مقدم کیا جائے جو علم، قرأت، اخلاق اور ورع میں سب سے زیادہ افضلیت رکھتا ہو۔ ان دلائل سے ثابت ہوا کہ حضرت ابو بکر صدیق رضی اللہ عنہ سب صحابہ سے افضل تھے۔ صحیح بخاری کی صحیح حدیث ہے۔

حضرت عبداللہ بن عمر رضی اللہ عنہما بیان کرتے ہیں:

كُنَّا فِي زَمَنِ النَّبِيِّ صَلَّى اللَّهُ عَلَيْهِ وَسَلَّمَ  
لَا نَعْدِلُ بِأَبِي بَكْرٍ أَحَدًا ثُمَّ عُمَرُ ثُمَّ  
عُثْمَانُ ثُمَّ نَتْرُكُ أَصْحَابَ النَّبِيِّ لَا  
نُفَاضِلُ بَيْنَهُمْ (بخاری)

ہم عہد رسالت مآب میں کسی کو حضرت ابی بکر رضی اللہ عنہ کے برابر نہیں سمجھتے تھے پھر حضرت عمر رضی اللہ عنہ کے ان کے بعد حضرت عثمان رضی اللہ عنہ کے، پھر چھوڑ دیتے تھے اور صحابہ کرام کے درمیان موازنہ نہ کرتے تھے۔

صحیح بخاری ہی میں جگر گوشہ سیدنا علی رضی اللہ عنہ محمد بن حنفیہ رضی اللہ عنہ سے مروی ہیں وہ

کہتے ہیں میں نے اپنے اباجی سے پوچھا:  
أَيُّ النَّاسِ خَيْرٌ بَعْدَ رَسُولِ اللَّهِ صَلَّى  
اللَّهُ عَلَيْهِ وَسَلَّمَ فَقَالَ أَبُو بَكْرٍ قُلْتُ ثُمَّ  
مَنْ؟ قَالَ ثُمَّ عُمَرُ

رسول اللہ صلی اللہ علیہ وسلم کے بعد افضل کون ہے؟ فرمایا: ابو بکر رضی اللہ عنہ میں نے عرض کیا پھر کون؟ فرمایا عمر رضی اللہ عنہ۔

مجھے خوف آ رہا تھا کہ کہیں حضرت عمر رضی اللہ عنہ کی بجائے حضرت عثمان رضی اللہ عنہ کا

نام نہ لے دیں۔ میں نے عرض کیا کیا عمر کے بعد آپ افضل ہیں؟

قال ما انا الا واحد من المسلمين فرمایا: میں تو مسلمانوں میں سے ایک عام

آدمی ہوں۔

دیکھئے حضرت علی المرتضیٰ رضی اللہ عنہ خود اس بات کی تصریح فرما رہے ہیں کہ ابو بکر رضی اللہ عنہ سب لوگوں سے افضل ہیں۔ ہماری بیان کردہ ان احادیث کا مفاد یہ ہے کہ حضرت ابو بکر تمام صحابہ کرام پر فضیلت رکھتے ہیں بعض احادیث میں خلفائے ثلاثہ کی ترتیب فضیلت بھی آئی ہے۔ پھر جب تمام صحابہ کرام رضی اللہ عنہم نے خلفائے ثلاثہ کے بعد حضرت علی کی تفضیل پر اتفاق کر لیا جن میں طلحہ رضی اللہ عنہ و زبیر رضی اللہ عنہ بھی تھے تو ثابت ہوا کہ حضرت علی رضی اللہ عنہ تینوں خلفاء کے بعد افضل المخلوق ہیں۔

ہم اہل سنت کا عقیدہ ہے کہ تمام صحابہ کرام صفت عدالت سے متصف ہیں اور (ان سے زبان طعن روک کر) ان کی تعریف کرنی چاہئے۔ جیسا کہ اللہ تعالیٰ نے ان کی تعریف بیان کرتے ہوئے فرمایا:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ  
بِالْمَعْرُوفِ وَتَنْهَوْنَ عَنِ الْمُنْكَرِ  
تم بہترین امت ہو جو لوگوں کے بطور نمونہ  
نکالی گئی ہو تم لوگوں کو نیکی کا حکم کرتے ہو اور  
برائی سے منع کرتے ہو۔

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا  
شُهَدَاءَ عَلَى النَّاسِ  
اسی طرح ہم نے تم کو امت وسط یعنی عادل و  
نیکو کار امت بنایا تاکہ تم لوگوں پر گواہ بنو۔

صحابہ کرام براہ راست حضور صلی اللہ علیہ وسلم کی زبان اقدس پر اس خطاب سے مشرف ہوئے۔  
ایک ارشاد ہے:

يَوْمَ لَا يُخْزِي اللَّهُ النَّبِيَّ وَالَّذِينَ آمَنُوا  
مَعَهُ نُورُهُمْ يَسْعَى بَيْنَ أَيْدِيهِمْ  
وَبِأَيْمَانِهِمْ يَقُولُونَ رَبَّنَا ائْتِمْنَا لِمَا نُنُورُنَا  
وَاعْفِرْ لَنَا إِنَّكَ عَلَى كُلِّ شَيْءٍ قَدِيرٌ  
جس دن اللہ رسوا نہ کرے گا نبی اور ان کے  
ساتھ کے ایمان والوں کو۔ ان کا نور دوڑتا ہوگا  
ان کے آگے اور ان کے داہنے، عرض کریں  
گے اے ہمارے پروردگار ہمارے لئے ہمارا  
نور پورا کر دے اور ہمیں بخش دے بیشک تجھے  
ہر چیز پر قدرت ہے۔

(التحریم: ۸)

ایک اور ارشاد ملاحظہ کیجئے:

مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ  
عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا  
سُجَّدًا يَبْتَغُونَ فَضْلًا مِنَ اللَّهِ وَرِضْوَانًا  
سِيمَاهُمْ فِي وُجُوهِهِمْ مِنْ أَثَرِ السُّجُودِ ط  
(فتح: ۲۹)

محمد اللہ کے رسول ہیں اور ان کے ساتھ والے  
کافروں پر سخت ہیں اور آپس میں نرم دل، تو  
انہیں دیکھے گا رکوع کرتے سجدے میں گرتے  
اللہ کا فضل و رضا چاہتے اور ان کی علامت ان  
کے چہروں میں ہے سجدوں کے نشان سے۔

ایک آیت کریمہ میں فرمایا:

لَقَدْ رَضِيَ اللَّهُ عَنِ الْمُؤْمِنِينَ إِذْ بَا  
يَعُونَكَ تَحْتَ الشَّجَرَةِ فَعَلِمَ مَا فِي  
قُلُوبِهِمْ فَأَنْزَلَ السَّكِينَةَ عَلَيْهِمْ وَ آثَابَهُمْ  
فَتْحًا قَرِيبًا - (فتح: ۱۸)

بے شک اللہ راضی ہوا ایمان والوں سے جب  
وہ پیڑ کے نیچے تمہاری بیعت کرتے تھے تو اللہ  
نے جانا جو (اخلاص وصدق و وفا) ان کے دل  
میں ہے تو ان پر اطمینان اتارا اور انہیں جلد  
آنے والی فتح کا انعام دیا۔

اسی طرح نبی اکرم صلی اللہ علیہ وسلم کے ارشادات پاک میں بھی صحابہ کرام کی مدح و ثناء  
آئی ہے۔ فرمایا:

أَصْحَابِي كَالنُّجُومِ بَأَيْهِمْ إِقْتَدَيْتُمْ  
إِهْتَدَيْتُمْ (دارمی، ایان عداۃ)

میرے اصحاب ستاروں کی مانند ہیں جس کی  
بھی اقتداء کرو گے ہدایت پا جاؤ گے۔

حسین کی حدیث ہے۔ میرے اصحاب کو سب و شتم نہ کرو، اگر تم میں سے کوئی احد پہاڑ  
جتنا سونا بھی خرچ کرے وہ ان کے کسی شخص کے ایک مد جو کے برابر نہیں ہو سکتا بلکہ اس کے  
نصف کے برابر بھی نہیں ہو سکتا۔

ایک اور ارشاد ہے:

میرا زمانہ بہترین زمانہ ہے پھر ان لوگوں کا زمانہ جو میرے زمانے کے لوگوں کے  
بالموصل ہوئے گے۔ (بخاری مسلم)

## استدراک

حضرت امیر معاویہ رضی اللہ عنہ اور حضرت علی رضی اللہ عنہ کے درمیان قاتلین عثمان رضی اللہ عنہ کے سپرد کرنے کے مسئلہ پر جو جنگیں ہوئیں وہ اجتہاد پر مبنی تھیں۔ وہ اس لئے نہ تھیں کہ حضرت معاویہ رضی اللہ عنہ کا حضرت علی رضی اللہ عنہ کے ساتھ امامت و خلافت کا کوئی اختلاف یا جھگڑا تھا۔ حضرت علی رضی اللہ عنہ سمجھتے تھے کہ قاتلین عثمان رضی اللہ عنہ کو امیر معاویہ رضی اللہ عنہ کے حوالے کرنے سے امامت عظمیٰ میں شدید انتشار اور اضطراب پیدا ہو جائے گا اور وہ بھی جب کہ ابھی آپ کی خلافت کا آغاز ہے کیونکہ قاتلین کے قبائل علوی لشکر میں گھلے ملے ہوئے تھے۔ اس لئے آپ کی نظر میں قاتلین سے انتقام کو مؤخر کرنا زیادہ مناسب تھا۔ یہاں تک کہ معاملات خلافت مستحکم ہو جائیں پھر ان سے قصاص لیا جائے اور یہ انتہائی درست فیصلہ تھا کیونکہ شورش پسند آپ کے خلاف بغاوت کرنے اور آپ کو شہید کرنے کا تہیہ کر چکے تھے۔ اس بارے میں جنگ جمل کے دوران ان شورش پسندوں کا کردار بہت واضح ہے۔ (مسارہ مع مسامرہ ابن ابی شریف شافعی ۱۳۲-۱۳۱)



## ۹۔ الایام القطب سیدی عبدالوہاب الشعرانی شافعی رحمۃ اللہ علیہ

امام شعرانی ”لمن الکبریٰ“ میں فرماتے ہیں:

اللہ تعالیٰ نے مجھ پر احسان فرمایا کہ اس نے مجھے خواب میں اصحاب رسول صلی اللہ علیہ وسلم کی اولاد کی زیارت کرائی اور میں نے انہیں اسی نظر عقیدت سے دیکھا۔ جس سے ان کے باپوں کو دیکھتا اگر ان کا زمانہ پاتا۔ اور ان کی صحبت سے مشرف ہوتا۔ اور ان کے مراتب و مقامات کے متعلق میرا نکتہ نگاہ وہی ہوتا جس کا اظہار نبی اکرم صلی اللہ علیہ وسلم نے فرمایا۔ محض اندھی عقیدت پر نہ ہوتا۔ کیونکہ بعض اوقات شیطان معاملاتِ محبت میں تعصب پیدا کر دیتا ہے۔ بخلاف اس محبت کے جو نبی اکرم صلی اللہ علیہ وسلم کی تابعداری میں صحابہ کرام رضی اللہ عنہم سے کی جاتی ہے۔ وہ محبت تعصب سے خالی اور سالم ہے۔

بیان کرتے ہیں کہ شریف ابونمی نے مفتی حرین حضرت محبت طبری رحمۃ اللہ علیہ سے پوچھا: تم حضرت ابوبکر رضی اللہ عنہ کو حضرت علی رضی اللہ عنہ پر کیوں فضیلت و تقدیم دیتے ہو؟ حالانکہ حضرت علی غزیر العلم ہیں اور نہیں نبی اکرم صلی اللہ علیہ وسلم سے خاص نسبی تعلق ہے۔ حضرت محبت طبری نے جواب دیا۔ جناب عالی! ہم حضرت ابوبکر صدیق رضی اللہ عنہ کو اپنے رائے سے مقدم نہیں کرتے اور نہ ہی یہ بات ہمارے اختیار میں ہے۔ آپ کے جد اکرم حضرت محمد صلی اللہ علیہ وسلم نے فرمایا:

سدوا کُلَّ خُوخَةٍ فِي الْمَسْجِدِ الْخُوخَةُ ابِي بَكْرٍ

ایک اور ارشاد ہے:

ابوبکر کو جا کر کہو کہ وہ لوگوں کی امامت کریں

مُرُوا ابابکرَ فليُصلَ بالنَّاسِ

اور نماز پڑھا تمیں۔

اس حدیث کو ہم نے نبی اکرم صلی اللہ علیہ وسلم تک صحیح سند سے پڑھا۔ جب نبی اکرم صلی اللہ علیہ وسلم کا وصال ہوا تو صحابہ کرام رضوان اللہ علیہم اجمعین نے کہا۔ جس شخص کو نبی اکرم صلی اللہ علیہ وسلم نے ہمارے دین کے لئے پسند فرمایا اور مقدم کیا اسے ہم اپنی دنیا (کی قیادت) کے لئے مقدم کرتے ہیں اور پسند کرتے ہیں۔ شریف ابو نومی نے کہا۔ ہاں یہ صحیح ہے۔ مگر عمر رضی اللہ عنہ کے بارے میں کیا کہتے ہو؟ حضرت محبت طبری نے جواب دیا۔ ”جہاں تک حضرت عمر رضی اللہ عنہ کا معاملہ ہے۔ حضرت ابو بکر صدیق رضی اللہ عنہ نے اپنے وصال کے وقت انہیں مسلمانوں کے لئے منتخب و مقرر فرمایا۔ شریف نے کہا۔ ہاں ٹھیک ہے اب عثمان رضی اللہ عنہ کے بارے میں کہو۔ فرمایا حضرت عمر رضی اللہ عنہ نے ان کا معاملہ عشرہ مبشرہ میں سے جلیل القدر صحابہ کرام کی شوریٰ میں رکھ دیا۔ یہ شوریٰ ان افراد پر مشتمل تھی جن سے رسول اللہ صلی اللہ علیہ وسلم بوقت وصال راضی اور خوش تھے۔ تو اہل شوریٰ نے حضرت عثمان رضی اللہ عنہ کو مقدم کیا۔ شریف نے سن کر کہا اب حضرت معاویہ رضی اللہ عنہ کے متعلق کچھ بتاؤ۔ حضرت محبت طبری نے فرمایا۔ وہ مجتہد ہیں جس طرح حضرت علی المرتضیٰ رضی اللہ عنہ درجہ اجتہاد پر فائز تھے۔ پوچھا اگر تم ان دونوں کا زمانہ پاتے تو لڑائی میں کس کا ساتھ دیتے؟ فرمایا حضرت علی رضی اللہ عنہ کا، اس پر شریف بول اٹھا اللہ تعالیٰ تمہیں ہماری طرف سے بہترین جزا دے۔

امام شعرانی رحمۃ اللہ علیہ فرماتے ہیں:

میرے بھائی! سنت رسول کی پیروی کرنے والے اس عالم کے نفیس کلام پر غور کرو انہوں نے تقدیم و فضیلت کے اس مسئلہ میں اپنے لئے کوئی اختیار باقی نہیں رکھا۔ معلوم ہوا کہ ہم پر لازم ہے کہ ہم محبت رسول صلی اللہ علیہ وسلم کی تابعداری میں اصحاب رسول صلی اللہ علیہ وسلم سے محبت کریں نیز ان کی اولاد سے بھی محبت رکھیں۔ اور یہ محبت طبعی محبت نہیں عقلی اور شرعی محبت ہے۔

ہم سیدہ فاطمہ الزہرا رضی اللہ عنہا کی اولاد پاک کو حضرت ابو بکر صدیق رضی اللہ عنہ کی اولاد پر ترجیح دیتے ہیں جس طرح حضرت ابو بکر صدیق رضی اللہ عنہ کی حدیث پر عمل کر کے صحبائے اینی اولاد پر ترجیح دیتے تھے۔

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ  
 مِنْ وَالِدِهِ وَوَالِدِهِ وَالنَّاسِ أَجْمَعِينَ  
 تم میں سے کوئی شخص کامل مومن نہیں ہو سکتا  
 جب تک کہ میں اس کے والد اولاد اور تمام  
 لوگوں سے زیادہ محبوب نہ ہو جاؤں۔

ایک بار حضرت علی رضی اللہ عنہ سے پوچھا گیا لوگوں نے حضرت ابو بکر اور حضرت عمر رضی  
 اللہ عنہما کو آپ پر کیوں فضیلت اور ترجیح دی؟ فرمایا انہیں یہ اعزاز اللہ تعالیٰ نے بخشا ہے۔ اللہ  
 تعالیٰ کا ارشاد پاک ہے:

وَلَا تَرْكَنُوا إِلَى الَّذِينَ ظَلَمُوا فَتَمَسَّكُمُ  
 النَّارُ  
 تم ظالم لوگوں کی طرف نہ جھکو ورنہ جہنم کی  
 آگ تمہیں جلائے گی۔

اور یہ بات ثابت ہے کہ نبی کریم صلی اللہ علیہ وسلم کا حضرت ابو بکر صدیق اور حضرت عمر  
 رضی اللہ عنہما کی طرف میلان اور جھکاؤ تھا اور آپ نے ان دونوں کی صاحبزادیوں سے نکاح  
 فرمایا، اگر وہ ظالم ہوتے تو رسول اللہ صلی اللہ علیہ وسلم ان کی صاحبزادیوں سے ہرگز عقد نکاح  
 نہ کرتے۔ نہ ان کی طرف مائل ہوتے۔

آگے چل کر امام شعرانی فرماتے ہیں:

”میں نے سیدی علی الخواص رحمہ اللہ کی زبان اقدس سے سنا، محبت رسول اللہ صلی اللہ علیہ  
 وسلم کے لئے اتنا ہی کافی نہیں کہ بس عادی اور رسمی محبت رکھیں بلکہ ہم پر لازم ہے کہ اگر ہمیں  
 صحابہ کرام کی محبت میں تکالیف بھی برداشت کرنی پڑیں تو کریں اور کسی صورت ان کی محبت  
 سے دستکش نہ ہوں۔ جس طرح ہم ظلم و ستم اور تعذیب سے اپنے ایمان کو نہیں چھوڑتے اور  
 جس طرح حضرت بلال، صہیب اور حضرت عمار رضی اللہ عنہم نے ایمان کی خاطر ظلم کے پہاڑ  
 برداشت کئے۔ نیز حضرت امام احمد بن حنبل رحمہ اللہ نے خلق قرآن کے مسئلہ میں اذیتوں پر  
 استقامت کا مظاہرہ کیا۔

جو شخص حب صحابہ رضوان اللہ عنہم میں ان لوگوں کی طرح تکالیف اور اذیت برداشت نہیں

کر سکتا۔ اس کی محبت میں خامی ہے۔“ انتہی

امام شعرانی ”اپنی کتاب ایواقیت والجواہر“ کے چوالیسویں باب میں فرماتے ہیں۔  
 ”صحابہ کرام رضوان اللہ عنہم کے درمیان رونما ہونے والے اختلافات پر خاموشی اختیار  
 کرنا لازم ہے اور یہ اعتقاد رکھنا کہ انہیں ان اجتہادی اختلافات پر اجر ملے گا اور یہ کہ باتفاق  
 اہل سنت وہ سب صفت عدل سے متصف ہیں خواہ ان میں سے کوئی فتنوں کی زد میں آیا یا نہ  
 آیا، جیسے حضرت عثمان رضی اللہ عنہ حضرت معاویہ رضی اللہ عنہ اور بعض دیگر صحابہ کرام رضوان  
 اللہ عنہم ہیں ہم پر واجب ہے کہ ان کے ساتھ حسن ظن رکھیں۔ اور ان کے نزاعی معاملات کو  
 اجتہاد پر محمول کریں۔ کیونکہ ان امور کی بنیاد اجتہاد ہے اور ہر مجتہد اپنے نکتہ نگاہ میں مصیب  
 (صحیح) ہوتا ہے پھر اگر وہ فی الحقیقت صحیح فیصلہ پر پہنچا ہو تو اسے دوہرا ثواب ملے گا اور اگر رائے  
 میں ٹھوکر کھائی ہو تو اسے اکہرا ثواب ملے گا، اور وہ اس معاملہ میں معذور قرار دیا جائے گا۔“

ابن الانباری فرماتے ہیں:

”صحابہ کرام رضوان اللہ عنہم کو عادل قرار دینے سے یہ مراد نہیں کہ وہ معصوم عن الخطاء ہیں۔ یا  
 ان سے خطاء محال ہے۔ اس سے مراد یہ ہے کہ دینی احکام میں ان کی روایات قبول کی جائیں گی  
 اور اسباب عدالت اور طلب تزکیہ کی تحقیق کے لئے مشقت اٹھانے کی ضرورت نہ ہوگی۔ کیونکہ  
 اب تک کوئی ایسی چیز ثابت نہیں ہوئی جو ان کی عدالت میں رد و قدح کا باعث بنی ہو۔ واللہ الحمد  
 ہمارے نزدیک ان کا وہی مقام و مرتبہ ہے جو عہد رسالت میں تھا جب تک کہ اس کے  
 خلاف کوئی قطعی دلیل پایہ ثبوت تک نہ پہنچ جائے۔ بعض مؤرخین کی روایات کی طرف کان  
 دھرنے کی ضرورت نہیں کیونکہ وہ جو کچھ بیان کرتے ہیں۔ وہ حقیقت پر مبنی نہیں اور اگر کوئی  
 روایت سچی بھی ہو تو اس میں تاویل کی گنجائش ہے۔ اس بارے میں حضرت عمر بن عبدالعزیز کا  
 یہ ارشاد کتنا خوبصورت ہے۔

”ان پاکیزہ خونوں سے اللہ تعالیٰ نے ہماری تلواروں کو محفوظ رکھا اب ہم اپنی زبانوں کو  
 ان سے کیوں داغدار کریں۔“



ان حاملین دین پر طعن کرنا کیوں کر جائز ہے، کیونکہ دین کی جو خبر بھی ہم تک پہنچی ہے تو انہی پاکیزہ نفوس کے توسط سے پہنچی ہے جو شخص صحابہ کرام پر طعن کرتا ہے تو دراصل اپنے دین پر طعن کرتا ہے اس لئے ضروری ہے کہ اس طعن کا کلی سدباب کیا جائے۔ بالخصوص حضرت معاویہ اور حضرت عمرو بن العاص رضی اللہ عنہما وغیرہما صحابہ کرام کے بارے میں فضول غورو خوض سے اجتناب کیا جائے۔ اور روافض سے منقول اہل بیت نبوت کی ان حضرات سے ناگواری اور تلخی کی روایات سے دھوکا نہیں کھانا چاہئے کیونکہ اس قسم کے مسائل بہت پیچیدہ ہیں اور اس بارے میں فیصلہ کرنے کا حق صرف رسول اللہ صلی اللہ علیہ وسلم کو ہے کیونکہ یہ آپ کی اولاد اور اصحاب کا معاملہ ہے۔“

کمال بن ابی شریف کہتے ہیں:

”حضرت علی رضی اللہ عنہ اور حضرت معاویہ کے درمیان جو اختلاف اور نزاع رونما ہوا۔ وہ امامت و خلافت کے بارے میں نہ تھا جس طرح کہ بعض لوگوں کو وہم ہوا ہے اصل اختلاف قاتلین عثمان کو آپ کے لواحقین کے حوالے کرنے کا تھا تا کہ وہ ان سے انتقام اور قصاص لے سکیں۔ حضرت علی رضی اللہ عنہ کی رائے یہ تھی کہ قاتلین کو ان کے حوالے کرنے کا معاملہ مؤخر کرنا زیادہ مناسب ہے کیونکہ انہیں فوری طور پر قصاص کے لئے سپرد کر دینا۔ جبکہ ان کے طاقتور قبیلے اور رشتہ دار علوی لشکر میں گھس چکے ہیں۔ خلافت کے اوائل ہی میں اضطراب اور پریشانی پیدا کرنے کے مترادف ہے۔ بالخصوص اس وقت جب کہ بعض سورش پسند حضرت علی کے خلاف بغاوت کا ارادہ رکھتے تھے اور جس کا کچھ اظہار جنگ جمل کے موقع پر ہو چکا تھا۔“

اس سلسلہ میں حضرت امیر معاویہ رضی اللہ عنہ کی رائے یہ تھی کہ قاتلین کو فوراً قصاص کے لئے حوالہ کیا جائے اور ان کا یہ نکتہ نگاہ کچھ غلط بھی نہ تھا اس لئے دونوں اصحاب کی آراء کا اپنی جگہ پر وزن ہے اور دونوں اجر و ثواب کے مستحق ہیں۔ (انتہی)



## ۱۰۔ امام شہاب الدین احمد بن حجر ہیشمی شافعی رحمۃ اللہ علیہ

امام ابن حجر مکی رحمۃ اللہ علیہ اپنی کتاب ”زواجر“ میں رقم طراز ہیں:

”اکابر سلف صالحین میں سے حضرت ابو ایوب سختیانی فرماتے ہیں۔ جس نے حضرت ابو بکر صدیق رضی اللہ عنہ سے محبت کی اس نے دین کا پہنار قائم کر لیا جس نے حضرت عمر رضی اللہ عنہ سے محبت کی اس نے ہدایت کا راستہ روشن کر لیا۔ جس نے حضرت عثمان غنی رضی اللہ عنہ سے الفت و محبت کا رشتہ جوڑا اس نے اپنے آپ کو نور الہی سے منور کر لیا اور جس نے حضرت علی رضی اللہ عنہ سے جب و ولا کا تعلق قائم کیا اس نے ہدایت کی مضبوط گرہ تھام لی اور جس نے کہا کہ صحابہ کرام رضوان اللہ علیہم خیر و ہدایت کے پیکر تھے وہ نفاق سے پاک اور بری ہو گیا۔ کیونکہ صحابہ کرام رضوان اللہ علیہم کے فضائل و مناقب بے شمار ہیں جن کا بیان ممکن نہیں۔“

امام ابن حجر رحمۃ اللہ علیہ فرماتے ہیں:

”جمع اہل سنت و جماعت کا اس بات پر اتفاق و اجماع ہے کہ تمام صحابہ کرام رضوان اللہ علیہم میں سے وہ دس افضل ہیں جنہیں زبان رسالت سے نام بنام جنت کا مژدہ ملا ہے۔ پھر ان میں سے افضل ابو بکر صدیق رضی اللہ عنہ ہیں پھر عمر رضی اللہ عنہ ہیں۔ ان کے بعد اکثر اہل سنت حضرت عثمان کو افضل قرار دیتے ہیں پھر چوتھے نمبر پر حضرت علی رضی اللہ عنہ ہیں۔ اور یہ ایسی مقدس ہستیاں ہیں جن کی شخصیات پر کوئی آدمی اعتراض نہیں کر سکتا۔ سوائے بدعتی منافق اور خبیث شخص کے، نبی اکرم صلی اللہ علیہ وسلم نے اپنے ذیل کے ارشاد میں خلفائے اربعہ کی ہدایت سے وابستہ ہونے کا حکم دیا ہے۔“

عَلَيْكُمْ سُنَّتِي وَ سُنَّةَ الْخُلَفَاءِ الرَّاشِدِينَ  
 الْمَهْدِيِّينَ بَيْنَ مَنْ بَعْدِي عَضُوا عَلَيْهَا  
 بِالنَّوَاجِدِ

تم پر میری اور میرے ہدایت یافتہ خلفاء کی  
 سنت کی پیروی لازم ہے اسے اپنی ڈاڑھوں  
 کے ذریعے مضبوطی سے تھام لو۔

خلفائے راشدین سے مراد یہی چار صحابہ کرام ہیں اور اس بات پر قابل ذکر لوگوں کا اجماع ہے زواجِ رہی میں فرمایا:

”اللہ تعالیٰ نے قرآن حکیم کی متعدد آیات میں اس بات پر نص فرمائی ہے کہ وہ صحابہ کرام رضوان اللہ علیہم سے راضی ہے۔ ارشاد باری تعالیٰ ہے:

وَالسَّابِقُونَ الْأَوَّلُونَ مِنَ الْمُهَاجِرِينَ  
وَالْأَنْصَارِ وَالَّذِينَ اتَّبَعُوهُمْ بِإِحْسَانٍ  
رَضِيَ اللَّهُ عَنْهُمْ وَرَضُوا عَنْهُ  
اللہ ان سے راضی اور وہ اللہ سے راضی۔

(التوبہ: ۱۰۰)

اس لئے جس نے ان کو یا ان میں سے کسی کو برا بھلا کہا تو اس نے اللہ تعالیٰ کے خلاف اعلان جنگ کیا اور جو شخص اللہ تعالیٰ کو جنگ کا چیلنج دے وہ برباد ہو گیا اور ذلت و رسوائی اس کا مقدر بن گئی، اسی لئے علمائے کرام فرماتے ہیں کہ جب صحابہ کرام رضی اللہ عنہم کا ذکر کسی بُرائی یا عیب کی نسبت کے ساتھ ہو تو اس وقت بچنا لازم ہے اور اگر قدرت ہو تو دیگر منکرات کی طرح ہاتھ زبان یا دل کے ساتھ اس کا ازالہ اور انکار ضروری ہے بلکہ یہ جرم دیگر منکرات کے مقابلے میں زیادہ قبیح اور بُرا ہے۔ اسی لئے نبی اکرم صلی اللہ علیہ وسلم نے تاکیداً منع فرمایا کہ صحابہ کرام رضی اللہ عنہم کی شان میں گستاخی نہ کی جائے۔ فرمایا:

اللَّهُ اللَّهُ فِي أَصْحَابِي لَا تَتَّخِذُوهُمْ  
غَرَضًا بَعْدِي فَمَنْ أَحْبَبَهُمْ فَبِحَبِي أَحْبَبَهُمْ  
وَمَنْ أَبْغَضَهُمْ فَبِإِبْغَضِي أَبْغَضَهُمْ وَ مَنْ  
أَذَاهُمْ فَقَدْ أَذَانِي وَ مَنْ أَذَانِي فَقَدْ أَذَى  
اللَّهُ وَ مَنْ أَذَى اللَّهَ أَوْشَكَ أَنْ يَأْخُذَهُ  
میرے اصحاب کے بارے میں اللہ سے ڈرو  
میرے بعد ان کو تنقید کا نشانہ نہ بنا لینا جو ان  
سے محبت کرے گا تو میری محبت کی وجہ سے  
کرے گا تو میری محبت کی وجہ سے کرے گا اور  
جو ان سے بغض رکھے تو دراصل مجھ سے  
عداوت کے باعث ان سے بغض رکھے گا اور  
جو انہیں ستائے گا تو وہ مجھے اذیت دے گا اور

(ترمذی)

جو مجھے اذیت دے گا تو حقیقت میں اللہ تعالیٰ کو ناراض کرے گا اور جو اللہ تعالیٰ کی ناراضگی کے اسباب اختیار کرے گا۔ قریب ہے کہ اللہ تعالیٰ اسے اپنی گرفت میں لے لے۔

غور فرمائیے صحابہ کرام کے کتنے عظیم فضائل اور مناقب ہیں کہ نبی اکرم نے ان کی محبت کو اپنی محبت قرار دیا اور ان کے ساتھ دشمنی اور عداوت کو اپنی دشمنی ٹھہرایا۔

اس بات سے صحابہ کرام رضی اللہ عنہم کی جلالت شان اور شرف و بزرگی کا اندازہ لگائیے کہ ان کی محبت نبی اکرم کی محبت کا عنوان ہے اور ان کے ساتھ عداوت حضور کے ساتھ دشمنی ہے۔ جو شخص صحابہ کرام کے نبی اکرم صلی اللہ علیہ وسلم کے ساتھ تعلقات اور احوال و آثار پر نظر ڈالے گا اسے صحابہ کرام کی عظمت شان معلوم ہوگی۔ اللہ تعالیٰ انہیں اسلام اور مسلمانوں کی طرف سے بہترین جزا عطا فرمائے انہوں نے راہِ خدا میں جہاد کا حق ادا کیا یہاں تک کہ شرق و غرب میں دین کا ڈنکا بج گیا اور شریعت اسلام کو عروج و غلبہ نصیب ہوا اگر وہ راہِ خدا میں ایسی سرفروشی کا مظاہرہ نہ کرتے تو ہم تک قرآن آتا نہ سنت پہنچتی اور نہ ہی اصل کا وجود ہوتا نہ فرع کا۔ جو شخص ان کی شان میں زبانِ طعن دراز کرتا ہے اس بات کا اندیشہ ہے کہ وہ اس جرم کی پاداش میں ملت اسلامیہ سے خارج ہو جائے گا کیونکہ ان کی شان میں گستاخی کرنا نورِ قرآن کو بھادینے کی کوشش ہے۔

ویابی اللہ ان یتیم نوره و لو شکرہ اور اللہ نہ مانے گا مگر اپنے نور کا پورا کرنا،  
الکافرؤن  
پڑے بُرا مانیں کافر

اس طعن و تشنیع سے دراصل اس تعریف و ثناء پر بے اطمینانی اور بے یقینی کا اظہار ہے جو اللہ تعالیٰ اور اس کے رسول صلی اللہ علیہ وسلم نے صحابہ کرام کے حق میں فرمائی ہے اور یہ بات خود اللہ تعالیٰ اور اس کے رسول کی شان میں گستاخی ہے کیونکہ صحابہ کرام ہمارے اور رسول اللہ

صلی اللہ علیہ وسلم کے درمیان ویسے ہیں۔ ان پر نکتہ چینی کرنا بارگاہ الوہیت و رسالت پر اعتراض کرنا ہے۔ اور روایت نقل کرنے والے کی توہین دراصل منقول عنہ (جس سے نقل کی گئی) کی توہین ہے۔ اور یہ بات اس شخص کے لئے بالکل صاف اور واضح ہے جو تدبر سے کام لیتا ہے اور اس کا عقیدہ نفاق اور زندقہ سے پاک ہو۔

اس لئے ہر اس شخص پر ضروری ہے جو اللہ تعالیٰ اور اس کے رسول صلی اللہ علیہ وسلم کے ساتھ محبت کا مدعی ہو کہ وہ اس شخص سے بھی محبت کرے جو اللہ تعالیٰ اور اس کے رسول کا کلام و پیغام دوسروں تک پہنچانے کا فریضہ سرانجام دے۔ اور اس کام میں کوتاہی کا مرتب نہ ہو۔ صحابہ کرام رضی اللہ عنہم وہ ہستیاں ہیں جنہوں نے شریعت اسلامیہ کے لئے مشقتیں سہی ہیں۔ امام ابن حجر زواجر ہی میں فرماتے ہیں:

”اس بارے میں احادیث بکثرت آئی ہیں ہم نے ان تمام احادیث کا ایک جامع کتاب بنام الصواعق المحرقة الاخوان الشیاطین اهل الابتداع والضللال والزندقہ“ میں احاطہ کیا ہے۔ میرے خیال میں یہ کتاب اس موضوع پر بے نظیر کتاب ہے۔ اگر تم صحابہ کرام رضی اللہ عنہم کے محاسن اہل بیت عظام کی ان کے حق میں تعریفیں بالخصوص شیخین رضی اللہ عنہم کے فضائل، شیعہ اور رافضیوں کی رسوائیوں کذب بیانیوں اور من گھڑت باتوں کا تماشا دیکھنا چاہتے ہو تو مذکورہ کتاب کی طرف رجوع کرو۔“

انتہت عبارة الزواجر

میرے خیال میں یہاں ”الصواعق“ میں سے صحابہ کرام رضی اللہ عنہم کے فضائل اور ان پر کئے جانے والے اعتراضات کے دفاع کے لئے ایک جامع انتخاب کی ضرورت ہے۔ امام ابن حجر فرماتے ہیں:

”اہل سنت و جماعت کا اجماع ہے کہ ہر مسلمان پر واجب ہے کہ وہ صحابہ کرام کی عدالت اور پاکیزہ نفسی پر یقین رکھے، ان پر اعتراضات سے اجتناب کرے اور ان کے فضائل و

مناقب بیان کرے، جیسا کہ اللہ تعالیٰ نے قرآن میں ان کے فضائل بیان فرمائے ہیں۔  
ارشاد باری تعالیٰ ہے:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ  
بِالْمَعْرُوفِ وَتَنْهَوْنَ عَنِ الْمُنْكَرِ  
تم بہترین امت ہو جو لوگوں کے لئے نکالی گئی  
تم نیکی کا حکم دیتے ہو اور برائی سے منع کرتے

ہو۔

اس آیت کریمہ میں اللہ تعالیٰ صحابہ کرام کی تمام امتوں پر فضیلت بیان فرمائی ہے۔ اس بارے میں اللہ تعالیٰ کی شہادت سے بڑھ کر کوئی شہادت نہیں کیونکہ وہ اپنے بندوں کے حالات سے بخوبی آگاہ ہے اور ان کی پوشیدہ بھلائیوں اور خوبیوں کو اچھی طرح جانتا ہے بلکہ یہ ایسے معاملات ہیں جن کو سوائے اللہ تعالیٰ کے کوئی نہیں جانتا۔ جب اللہ تعالیٰ نے ان کے بارے میں شہادت دی کہ وہ بہترین امت ہیں تو ہر ایک پر اس کا اعتقاد رکھنا اور ایمان لانا لازم ہے ورنہ وہ اللہ تعالیٰ کی خبروں کی تکذیب کا مرتکب ٹھہرے گا۔ اس بات میں شک نہیں، کہ جو شخص اللہ تعالیٰ یا اس کے رسول صلی اللہ علیہ وسلم کی خبر کی حقانیت پر شبہ کا اظہار کرے وہ تمام مسلمانوں کے اجماعی عقیدہ کے مطابق کافر ہے۔“

۲. وَكَذَلِكَ جَعَلْنَاكُمْ أُمَّةً وَسَطًا  
لِتَكُونُوا شُهَدَاءَ عَلَى النَّاسِ (البقرہ)  
اسی طرح ہم نے تم کو امت وسط بنایا تاکہ تم  
لوگوں پر گواہ بنو۔

اس آیت میں اور اس سے پہلی آیت میں صحابہ کرام اس خطاب کے براہ راست مصداق ہیں۔ دیکھئے اللہ تعالیٰ نے انہیں اہل عدالت اور نیکوکار اس لئے بنایا تاکہ روز قیامت وہ دوسری امتوں پر گواہی کا فریضہ سرانجام دیں۔ اسی صورت میں اللہ تعالیٰ ان لوگوں کے حق میں کیسے گواہی دے سکتا ہے جو صفت عدل سے متصف نہ ہوں اور جو حضور کے وصال کے بعد دین سے برگشتہ ہو جائیں۔ اور صرف چھ آدمی دین حق پر قائم رہیں۔ جیسا کہ رافضیوں کا زہم باطل ہے اللہ تعالیٰ انہیں رسوا کرے۔ وہ کتنے احمق ہیں؟ کتنے جاہل ہیں اور جھوٹ افتراء اور بہتان

کے کس قدر ماہر ہیں۔

۳. یَوْمَ لَا يُخْزِي اللَّهُ النَّبِيَّ وَالَّذِينَ  
آمَنُوا مَعَهُ نُورُهُمْ يَسْعَى بَيْنَ أَيْدِيهِمْ وَ  
بِأَيْمَانِهِمْ النَّحْرُ (التحریم: ۸)

جس دن اللہ رسوا نہ کرے گا نبی اور ان کے  
ساتھ کے ایمان والوں کو، ان کا نور دوڑتا ہوگا  
ان کے آگے اور ان کے داہنے۔

اس آیت کریمہ میں اللہ تعالیٰ نے صحابہ کرام رضی اللہ عنہم کو رسوائی سے محفوظ رکھنے کی ضمانت دی ہے اور قیامت کے دن وہی لوگ اس رسوائی سے محفوظ رہیں گے جو اس حال میں فوت ہوئے کہ اللہ تعالیٰ اور اس کے رسول صلی اللہ علیہ وسلم کی رضا انہیں حاصل تھی اس رسوائی سے محفوظ رہنا ان کے کمال ایمان کے ساتھ فوت ہونے اور نیکو کار ہونے کی صریح شہادت ہے۔ اس میں یہ تصریح بھی ہے کہ اللہ تعالیٰ ان سے ہمیشہ راضی ہے اور اس کے رسول مکرم صلی اللہ علیہ وسلم بھی ان سے خوش ہیں۔

۴. لَقَدْ رَضِيَ اللَّهُ عَنِ الْمُؤْمِنِينَ إِذْ  
بَايَعُونَكَ تَحْتَ الشَّجَرَةِ فَعَلِمَ مَا فِي  
قُلُوبِهِمْ (الفتح: ۱۸)

بے شک اللہ راضی ہوا ایمان والوں سے جب  
وہ اس پیڑ کے نیچے تمہاری بیعت کرتے تھے تو  
اللہ تعالیٰ نے جانا جو ان کے دلوں میں  
(صدق و اخلاص) تھا۔

اس آیت کریمہ میں اللہ تعالیٰ نے ان صحابہ کرام سے راضی ہونے کی تصریح فرمائی ہے جنہوں نے صلح حدیبیہ کے موقع پر درخت کے نیچے نبی اکرم صلی اللہ علیہ وسلم کے دست اقدس پر جانوں کا سودا کیا تھا۔ اور جس شخص سے اللہ تعالیٰ راضی ہو جائے ممکن نہیں کہ اسے کفر پر موت آئے۔ کیونکہ اصل اعتبار حالت ایمان و اسلام پر مرنے کا ہے اس لئے اللہ تعالیٰ کی رضا اسی کے لئے ہو سکتی ہے جس کا علم الہی میں اسلام پر مرنا یقینی ہو۔ اور جس کا کفر پر مرنا علم الہی میں متحقق ہو۔ ممکن نہیں کہ اللہ تعالیٰ اسے اپنی رضا کی سند عطا فرمائے۔ اس سے معلوم ہوا کہ مذکورہ بالا تمام آیات رافضیوں کے من گھڑت دعوؤں کی صاف تردید کرتی ہیں۔ یہ لوگ ملحد

ہیں اور قرآن حکیم کے منکر۔ کیونکہ قرآن حکیم پر ایمان کا تقاضا یہ ہے کہ اس کی تمام آیات پر ایمان رکھا جائے۔ تم اچھی طرح جانتے ہو کہ قرآن حکیم میں بڑی صراحت کے ساتھ آیا ہے کہ صحابہ کرام بہترین امت، عادل اور نیکو کار ہیں جنہیں اللہ تعالیٰ روز جزا سوانہ فرمائے گا۔ وہ ان سے راضی ہے تو جو شخص اس حقیقت کی تصدیق نہیں کرتا وہ قرآنی آیات کو جھٹلاتا ہے اور جو بقوص قرآنی کو جھٹلائے اسے کوئی تاویل نہیں بچا سکتی۔ وہ کافر ہے منکر ہے، ملحد ہے، اور دین حق سے برگشتہ۔

۵. وَالسَّابِقُونَ الْأَوَّلُونَ مِنَ الْمُهَاجِرِينَ وَالْأَنْصَارِ الْخ

۶. يَا أَيُّهَا النَّبِيُّ حَسْبُكَ اللَّهُ وَمَنِ اتَّبَعَكَ مِنَ الْمُؤْمِنِينَ (انفال: ۶۴)

اے نبی اللہ تمہیں کافی ہے اور یہ جتنے مسلمان تمہارے پیرو ہوئے۔

۷. لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ يَبْتَغُونَ فَضْلًا مِنَ اللَّهِ وَرِضْوَانًا وَيَنْصُرُونَ اللَّهَ وَرَسُولَهُ أُولَئِكَ هُمُ الصَّادِقُونَ ۝

ان فقیر ہجرت کرنے والوں کے لئے جو اپنے گھروں اور مالوں سے نکالے گئے، اللہ کا فضل اور اس کی رضا چاہتے، اور اللہ ورسول کی مدد کرتے وہی سچے ہیں۔

وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِمَّا أُوتُوا وَيُؤْتُونَ عَلَى أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شَخْ نَفْسِهِ فَأُولَئِكَ هُمُ الْمُفْلِحُونَ ۝

اور جنہوں نے پہلے سے اس شہر (مدینہ پاک) اور ایمان (کی دنیا) میں گھر بنا لیا دوست رکھتے ہیں انہیں جو ان کی طرف ہجرت کر کے گئے اور اپنے دلوں میں کوئی حاجت نہیں پاتے اس چیز کی، جو دیئے گئے، اور اپنی جانوں پر ان کو ترجیح دیتے ہیں اگرچہ انہیں شدید محتاجی ہو اور جو اپنے نفس کے الچ سے بچایا گیا تو وہی کامیاب ہیں



وَالَّذِينَ جَاءُوا مِنْ بَعْدِهِمْ يَقُولُونَ رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ آمَنُوا رَبَّنَا إِنَّكَ رَؤُوفٌ رَحِيمٌ۔

(حشر ۸ تا ۱۰)

اور وہ جو ان کے بعد آئے عرض کرتے ہیں اے ہمارے رب ہمیں بخش دے اور ہمارے بھائیوں کو جو ہم سے پہلے ایمان لائے، اور ہمارے دل میں ایمان والوں کی طرف سے کینہ نہ رکھ، اے رب ہمارے، بے شک تو ہی نہایت مہربان رحم والا ہے۔

اللہ تعالیٰ نے ان آیات میں صحابہ کرام رضی اللہ عنہم کے جو تعریف و توصیف فرمائی ہے اس پر غور کرو تمہیں ان اہل بدعت کی گمراہی کا علم ہو جائے گا جو صحابہ کرام رضی اللہ عنہم پر تنقید کرتے ہیں اور ان پر بے جا الزامات باندھتے ہیں۔

۸. مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكْعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا، سِيَمَاهُمْ فِي وَجُوهِهِمْ مِنْ أَثَرِ لُسُجُودٍ ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ كَزَرْعٍ أَخْرَجَ شَطَنَهُ فَأَذْرَهُ فَاسْتغْلظَ فَاسْتَوَى عَلَى سُوقِهِ يُعْجِبُ الزُّرَّاعَ لِيغِيظَ بِهِمُ الْكُفَّارَ وَعَدَّ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا (فتح: ۲۹)

محمد اللہ کے رسول ہیں اور ان کے ساتھ والے کافروں پر سخت ہیں اور آپس میں نرم دل، تو انہیں دیکھے گا رکوع کرتے سجدہ میں گرتے اللہ کا فضل و رضا چاہتے، ان کی علامت ان کے چہروں میں ہے سجدوں کے نشان سے، یہ ان کی صفت توریت میں ہے اور ان کی صفت انجیل میں، جیسے ایک کھیتی، اس نے اپنا پھل نکالا پھر اسے طاقت دی پھر دبیز (موٹی) ہوئی پھر اپنی ساق پر سیدھی کھڑی ہوئی، کسانوں کو بھلی لگتی ہے۔ تاکہ ان سے کافروں کے دل جلیں اللہ نے وعدہ کیا ان سے جو ان میں ایمان اور اچھے کاموں والے ہیں۔ بخشش اور بڑے ثواب۔

اس آیت کریمہ میں موجود صحابہ کرام کے فضائل و مناقب پر بھی نگاہ ڈالیے محمد رسول اللہ صلی اللہ علیہ وسلم میں اس حقیقت کی وضاحت آئی ہے جو آئیہ کریمہ:

هُوَ الَّذِي أَرْسَلَ رَسُولَهُ بِالْهُدَىٰ وَ دِينِ  
الْحَقِّ لِيُظْهِرَهُ عَلَى الدِّينِ كُلِّهِ وَ كَفَى  
بِاللَّهِ شَهِيدًا ۝

وہی ہے جس نے رسول کو ہدایت اور سچے  
دین کے ساتھ بھیجا کہ اسے سب دینوں پر  
غالب کرے اور اللہ کافی ہے گواہ (رسالت

محمدیہ پر)

میں موجود ہے۔ اور اس میں نبی اکرم صلی اللہ علیہ وسلم کی عظیم ثناء بیان کی گئی ہے۔

اس کے بعد صحابہ کرام رضی اللہ عنہم کی ان الفاظ میں تعریف کی گئی ہے۔

وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ  
بَيْنَهُمْ  
محمد رسول اللہ کے ساتھی کافروں پر سخت ہیں  
اور آپس میں نرم دل۔

جس طرح کہ ایک اور مقام پر فرمایا:

عنقریب اللہ تعالیٰ ایسی قوم الے گا جو اسے  
پیاری ہوگی اور وہ اس سے محبت کریں گے وہ  
مومنوں کے لئے نرم دل اور کافروں پر سخت  
ہوں گے وہ راہ خدا میں جہاد کریں گے اور کسی  
ملامت گر کی ملامت سے خوف نہ کھائیں گے،  
یہ اللہ تعالیٰ کا احسان ہے جسے چاہتا ہے اس سے

فَسَوْفَ يَأْتِي اللّٰهُ بِقَوْمٍ يُحِبُّهُمْ وَيُحِبُّونَهُ  
أَذَلَّةٍ عَلَى الْمُؤْمِنِينَ أَعِزَّةٍ عَلَى الْكَافِرِينَ  
يُجَاهِدُونَ فِي سَبِيلِ اللّٰهِ وَلَا يَخَافُونَ  
لَوْمَةً لَّا تَأْتِيكَ فَضْلُ اللّٰهِ يُؤْتِيهِ مَنْ  
يَشَاءُ وَاللّٰهُ وَاسِعٌ عَلِيمٌ ۝

نوازتا ہے اور اللہ وسعت والا، علم والا ہے۔

ان آیات میں اللہ تعالیٰ نے صحابہ کرام رضی اللہ عنہم کی یہ شان بیان کی ہے کہ وہ کافروں  
پر بڑے سخت ہیں اور مومنوں کے لئے بڑے مہربان اور نرم ہیں، پھر تعریف کرتے ہوئے فرمایا  
کہ ان کے مخلصانہ اعمال کی کثرت ہے انہیں اللہ تعالیٰ کے فضل و کرم سے بڑی امیدیں وابستہ

ہیں اس لئے وہ ہمیشہ اللہ تعالیٰ کے فضل و رضا کی تلاش میں رہتے ہیں۔ اور ان کے ان مخلصانہ نیک اعمال کا اثر ان کے چہروں پر ہویدا ہے یہاں تک کہ جو ان کے چہروں کی طرف دیکھے گا۔ ان کی نورانیت سے خیرہ ہو کر رہ جائے گا۔

اسی لئے امام مالک رضی اللہ عنہ نے فرمایا:

”مجھے خبر ملی ہے کہ جب شام کے عیسائیوں نے ان صحابہ کرام رضی اللہ عنہم کا دیدار کیا جنہوں نے شام فتح کیا تو پکارا ٹھے اللہ کی قسم! یہ لوگ تو عیسیٰ علیہ السلام کے حواریوں سے افضل ہیں۔“

اور ان کی یہ بات بالکل سچ ہے کیونکہ امت محمدیہ بالخصوص صحابہ کرام رضی اللہ عنہم کا تذکرہ ان کی بڑی الہامی کتب میں آیا ہے جیسا کہ اللہ تعالیٰ نے اس آیت کریمہ میں فرمایا:

ذَٰلِكَ مَثَلُهُمْ فِي التَّوْرَةِ وَمَثَلُهُمْ فِي الْاِنْجِيلِ  
ان کے اوصاف توراہ میں بھی ہیں اور انجیل میں بھی۔

ان کی مثال اس کھیتی کی ہے جو پٹھانکالے پھر پٹھے میں قوت آئے پھر وہ جوان ہو کر اپنے تنے پر کھڑا ہو اور کسان اس کھیتی کے جو بن کو دیکھ کر خوش ہوں یہی حالت ہے اصحاب محمد صلی اللہ علیہ وسلم کی جنہوں نے دعوت اسلام کے اوائل میں نبی اکرم صلی اللہ علیہ وسلم کی تائید و مدد کی۔

لِيَغِيظَ بِهِمُ الْكُفَّارَ۔ تاکہ کافروں کے دل اس باغ مصطفیٰ کی سرسبزی اور شادابی سے جلیں، امام مالک رضی اللہ عنہ نے اس آیت سے دشمنان صحابہ کے کفر کا حکم اخذ کیا ہے کیونکہ صحابہ کرام کی عظمت شان سے ان کے دل جلتے ہیں اور جو صحابہ کرام سے جلے، وہ کافر ہے یہ بہترین استنباط ہے کیونکہ ظاہر آیت اس کی شہادت دے رہا ہے امام شافعیؒ نے بھی اس حکم کفر میں امام مالک کی موافقت کی ہے ایک جماعت آئمہ بھی یہی نکتہ نگاہ رکھتی ہے جہاں تک احادیث کا تعلق ہے وہ شان صحابہ میں بڑی کثرت کے ساتھ آئی ہیں اور ہم نے ان احادیث

کا ایک بڑا حصہ اس کتاب یعنی الصواعق المحرقة کے اوائل میں نقل کر دیا ہے۔ صحابہ کرام کے اظہار شرف کے لئے اتنی دلیل ہی کافی ہے کہ اللہ تعالیٰ نے متعدد آیات میں ان کی تعریف بیان فرمائی ہے اور ان سے راضی ہونے کا اعلان کیا ہے۔ اس پر مستزاد یہ کہ بخشش اور اجر عظیم کا وعدہ تمام صحابہ کرام کو دیا صرف چند افراد کو نہیں۔ آیت میں لفظ من بیان جنس کے لئے ہے تبعیض کے لئے نہیں۔ اور اللہ تعالیٰ کا وعدہ حق ہے جس میں تخلف نہیں، نہ وہ وعدہ خلافی کرتا ہے کیونکہ اس کے کلمات میں تبدیلی نہیں ہوتی۔

امام ابن حجر رحمۃ اللہ علیہ مزید لکھتے ہیں:

مذکورہ بالا آیات نیز مقدمہ کتاب میں منقول بکثرت احادیث قطعی طور پر عدالت صحابہ کا تقاضا کرتی ہیں۔ پھر جب اللہ تعالیٰ کے ارشادات اور رسول اللہ صلی اللہ علیہ وسلم کے فرمودات سے یہ عدالت ثابت ہو رہی ہے تو مخلوق میں سے کسی کی تعدیل کی صحابہ کرام رضی اللہ عنہم کو ضرورت نہیں، اگر ان کے بارے میں اللہ تعالیٰ اور اس کے رسول صلی اللہ علیہ وسلم کی جانب سے کوئی شہادت نہ بھی موجود ہوتی تو ان کی ظاہری حالت، ہجرت، جہاد حمایت حق کے لئے جانی مالی قربانی، باپ اولاد کو قتل کرنا، دینی خیر خواہی اور ایمان و یقین کی قوت ان کے عادل ہونے اور پاک دامن ہونے اور بعد کے تمام اہل ایمان پر فضیلت رکھنے کا قطعی ثبوت ہے۔ یہی ثقہ جمہور علماء کا مذہب ہے اور اس میں کسی کا اختلاف نہیں سوائے شاذ اہل بدعت کا، جو خود گمراہ ہیں اور دوسروں کو گمراہ کر رہے ہیں اس لئے ان کی کسی بات پر کان نہیں دھرا جائے گا نہ ان پر اعتماد کیا جائے گا۔

امام عصر ابو زرعد رازی رحمۃ اللہ علیہ جو کہ امام مسلم کے جلیل القدر شیوخ میں سے ہیں۔ فرماتے ہیں:

”جب تم کسی شخص کو دیکھو کہ کسی صحابی رسول صلی اللہ علیہ وسلم کی گستاخی کر رہا ہے تو سمجھ لو کہ زندیق ہے۔“ اس کی دلیل یہ ہے کہ رسول اللہ صلی اللہ علیہ وسلم حق ہیں قرآن حق ہے اور

حضور کی لائی ہوئی شریعت حق ہے۔ اور قرآن و شریعت ہم تک پہنچانے کا فریضہ صحابہ کرام ہی نے ادا کیا ہے اس لئے جو شخص ان پر نقد و جرح اور اعتراض کرتا ہے وہ کتاب و سنت کو باطل کرنے پر تلا ہوا ہے لہذا اس پر تنقید کرنا اور زندقہ گمراہی اور کذب و فساد کا حکم لگانا زیادہ مناسب ہے۔“

امام ابن خرم رحمۃ اللہ علیہ فرماتے ہیں:

صحابہ سارے کے سارے قطعی جنتی ہیں۔ ارشاد باری تعالیٰ ہے:

لا یستوی منکم من انفق من قبل الفتح وقاتل اولئک اعظم درجۃ من الذین انفقوا من بعد وقاتلوا وکلاً وعد اللہ الحسنى (الحدید: ۱۰)

تم میں برابر نہیں وہ جنہوں نے فتح مکہ سے خرچ اور جہاد کیا وہ مرتبہ میں ان سے بڑے ہیں۔ جنہوں نے بعد فتح کے خرچ اور جہاد کیا اور ان سب سے اللہ جنت کا وعدہ فرما چکا۔

ایک اور ارشاد ہے:

ان الذین سبقت لهم منا الحسنى اولئک عنها مبعدون

بے شک جن لوگوں کے لئے ہماری طرف سے بھلائی (یعنی جنت) کا وعدہ ہو چکا وہ جہنم سے بہت دور رکھے جائیں گے۔

پس ثابت ہوا کہ وہ سب اہل جنت ہیں۔ ان میں سے کوئی جہنم میں نہ جائے گا کیونکہ وہ سب پہلی آیت جس میں سب کے لئے بھلائی کا ثبوت ہے۔ کے مصداق و مخاطب ہیں اور اس حسنی یعنی بھلائی کا معنی (دخول) جنت ہے۔ اور

جمہور اہل سلف و خلف کے اس عقیدے، کہ صحابہ کرام انبیائے کرام اور مقرب فرشتوں کے بعد تمام مخلوق سے افضل ہیں، کے دلائل مذکورہ بالا آیات میں آچکے ہیں۔ مندرجہ ذیل احادیث بھی اس دعویٰ پر گواہ ہیں۔

صحیحین کی حدیث ہے:

لَا تَسْبُوا أَصْحَابِي فَلَوْ أَنَّ أَحَدًا انْفَقَ مِثْلَ  
أَحَدٍ مَا بَلَغَ مَدَّ أَحَدِهِمْ وَلَا نَصِيفَهُ  
میرے اصحاب کو گالیاں نہ دو۔ اگر تم میں سے  
کوئی احد پہاڑ کے برابر راہ خدا میں خرچ  
کرے تو کسی صحابی کے ایک یا نصف مد جو کو  
نہیں پہنچ سکتا۔

دارمی اور ابن عدی وغیرہما محدثین روایت کرتے ہیں کہ حضور صلی اللہ علیہ وسلم نے فرمایا:  
أَصْحَابِي كَالنَّجُومِ بَابِهِمْ اقْتَدَيْتُمْ  
اِهْتَدَيْتُمْ  
میرے اصحاب ستاروں کی مانند ہیں، تم جس  
کی بھی پیروی کرو گے ہدایت پا جاؤ گے۔  
ایک اور صحیح حدیث ہے:

”بہترین زمانہ میرا ہے۔ پھر ان لوگوں کا ہے جو پیچھے آئیں گے پھر ان لوگوں کا جو  
دوسرے زمانے کے لوگوں کے بعد آئیں گے۔“ ایک زمانے کے لوگ وصف مقصود میں  
شریک اور یکساں ہوئے ہیں۔ نبی اکرم صلی اللہ علیہ وسلم کے زمانے سے مراد صحابہ کرام رضی  
اللہ عنہم کا زمانہ ہے اور صحابہ کرام میں سے سب سے آخر میں وصال فرمانے والے صحابی  
ابو الطفیل عامر بن واثلہ لہی ہیں جو صحیح روایت پر ۱۰۰ھ سو ہجری میں فوت ہوئے۔  
اس کے بعد امام ابن حجر رضی اللہ عنہ لکھتے ہیں۔

”نبی اکرم صلی اللہ علیہ وسلم نے فرمایا جو شخص اللہ تعالیٰ سے محبت رکھتا ہے وہ قرآن سے  
پیار کرتا ہے اور جو قرآن سے پیار کرتا ہے وہ مجھے عزیز رکھتا ہے اور جو مجھ سے محبت کرتا ہے وہ  
میرے صحابہ کرام رضی اللہ عنہم اور رشتہ داروں سے بھی محبت کرتا ہے۔ (دیلمی)  
رسول اللہ صلی اللہ علیہ وسلم نے فرمایا:

لوگو! میرے دوست احباء، سسرال اور اصحاب کے بارے میں میرا لحاظ رکھو اللہ تعالیٰ تم سے  
ان کے ساتھ کسی زیادتی کا مطالبہ نہ کرے کیونکہ روز قیامت اس کی تلافی نہ ہو سکے گی۔ (خلعی)

ایک اور حدیث ہے حضور نے فرمایا اللہ سے ڈرو، میری بعد میرے اصحاب کو لعن طعن کا نشانہ نہ بنالینا (پوری حدیث قبل ازیں نقل کی جا چکی ہے)۔

یہ حدیث اور اس سے پہلے کی حدیث بطور وصیت آئی ہے جس میں صحابہ کرام سے محبت کرنے اور ان کی دشمنی سے بچنے کی شدید تاکید کی گئی ہے۔ اس میں یہ بھی اشارہ ہے کہ ان کی محبت سراپا ایمان ہے اور ان سے دشمنی کفر ہے کیونکہ ان سے دشمنی دراصل رسول اللہ صلی اللہ علیہ وسلم سے دشمنی ہے جو کہ بالاتفاق کفر ہے۔ جیسا کہ ارشاد ہے:

لَنْ يُؤْمِنَ أَحَدُكُمْ حَتَّىٰ أَكُونَ أَحَبَّ إِلَيْهِ  
مِنْ نَفْسِهِ  
تم میں سے کوئی بھی مومن نہ ہوگا یہاں تک کہ  
میں اس کی جان سے بھی پیارا ہو جاؤں۔

یہ کمال قرب کی دلیل ہے، اور جو شخص نبی اکرم صلی اللہ علیہ وسلم سے محبت کرتا ہے وہ آپ کی آل و اصحاب سے بھی محبت کرتا ہے یہ آپ کی محبت کی علامت اور پہچان ہے جس طرح نبی اکرم صلی اللہ علیہ وسلم کی محبت اللہ تعالیٰ کی محبت کی علامت ہے، یونہی صحابہ کرام رضی اللہ عنہم سے عداوت رکھنا اور برا بھلا کہنا نبی اکرم صلی اللہ علیہ وسلم سے عداوت اور دشمنی کی علامت ہے اور حضور سے دشمنی اللہ تعالیٰ سے دشمنی ہے اصول ہے کہ جو کسی چیز سے محبت کرتا ہے تو اس سے محبت کرنے والے سے بھی محبت کرتا ہے۔ ارشاد باری تعالیٰ ہے:

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ  
يُوَادُّونَ مَنْ حَادَّ اللَّهَ وَرَسُولَهُ  
تم ایسے گروہ کو نہیں دیکھو گے جو اللہ اور یوم  
آخرت پر ایمان رکھتے ہیں اور وہ اللہ اور اس  
کے رسول کے دشمنوں سے محبت کرتے ہوں۔

پس رسول اللہ صلی اللہ علیہ وسلم کی آل ازواج ذریات اور اصحاب سے محبت ضروریات دینیہ میں سے ہے اور ان سے بغض و عداوت انتہائی ہلاکت آفرین ہے۔ ان کی محبت کا مظہر یہ ہے کہ ان کا احترام کیا جائے، ان سے حسن سلوک کیا جائے۔ ان کے حقوق بجا لائے جائیں۔ اور سنت آداب اور اخلاق میں ان کی پیروی کی جائے اور تعظیم و تکریم کے ارادے سے ان کے

اوصاف جمیلہ کا تذکرہ کیا جائے کیونکہ اللہ تعالیٰ نے بکثرت آیات میں ان کی تعریف کی ہے اور جس کی تعریف پروردگار کرے اس کی تعریف کرنا لازم ہے۔ اھ  
صواعق ہی میں ہے:

”صحابہ کرام رضی اللہ عنہم کے درمیان رونما ہونے والے اختلاف اور نزاعات سے زبان روکنا لازم ہے کیونکہ یہ تاریخی روایات ہیں جو جاہل رافضیوں، گمراہ شیعوں اور صحابہ کرام کے گستاخ بدعتیوں سے منقول و مروی ہیں۔  
حضور صلی اللہ علیہ وسلم کا ارشاد ہے:

”جب میرے اصحاب کا ذکر آئے تو زبان درازی سے بچو۔“

اسی طرح ہر سننے والے پر واجب ہے کہ وہ روایات کی چھان پھنک کر لے اور کسی کتاب میں دیکھ کر یا کسی شخص سے سن کر کسی صحابی پر نہ تھوپ دے۔ بلکہ خوب تحقیق کرے اور اگر کوئی روایت درجہ صحت کو پہنچ جائے تو اس کی عمدہ تاویل کرے کیونکہ وہ اسی کے سزاوار ہیں۔  
جہاں تک ان جنگوں اور جھگڑوں کا تعلق ہے جو ان کے درمیان وقوع پذیر ہوئے ان کے بھی محامل اور تاویلات ہیں۔

اور جہاں تک ان پر سب و شتم اور لعن طعن کا معاملہ ہے اس کی دو صورتیں ہیں:

- ۱۔ اگر وہ کسی قطعی دلیل کے خلاف ہو۔ مثلاً حضرت عائشہ صدیقہ رضی اللہ عنہا پر قذف یا حضرت صدیق اکبر رضی اللہ عنہ کی صحابیت کا انکار، یہ کفر ہے۔
- ۲۔ اگر دلیل قطعی کے خلاف نہ ہو تو بدعت اور فسق ہے۔

اہل سنت و جماعت کا عقیدہ ہے کہ حضرت علی رضی اللہ عنہ اور حضرت معاویہ رضی اللہ عنہ کے درمیان جو معرکہ آرائیاں ہوئیں۔ وہ حضرت معاویہ کی حضرت علی کے ساتھ خلافت کے تنازع پر مبنی نہ تھیں۔ کیونکہ حضرت علی باا اتفاق برحق خلیفہ تھے اس فساد کا سبب یہ ہوا کہ حضرت معاویہ اور ان کے ساتھیوں نے حضرت علی رضی اللہ عنہ سے مطالبہ کیا کہ قاتلین عثمان کو ان کے



حوالے کر دیا جائے۔ مگر حضرت علی رضی اللہ عنہ نے اس خیال کے تحت ایسا نہ کیا کہ ان کو لشکر معاویہ کے حوالے کر دینا بنائے خلافت کو متزلزل کرنے کا باعث ہوگا اور خلافت اوائل ہی میں عدم استحکام کا شکار ہو جائے گی، وجہ یہ تھی کہ قاتلین عثمان حضرت علی رضی اللہ عنہ کے لشکر میں روپوش ہو چکے تھے اور وہ بڑے بڑے قبائل سے تعلق رکھتے تھے۔ آپ سمجھتے تھے کہ انہیں سپرد کرنے میں تاخیر کرنا یہاں تک امر خلافت مضبوط و مستحکم ہو جائے، زیادہ مناسب اور صحیح فیصلہ ہے۔ اس استحکام کے بعد انہیں ایک ایک کر کے گرفتار کیا جائے گا اور حضرت عثمان کے وارثان کے حوالے کر دیا جائے گا۔ اسی خطرہ کے پیش نظر بعض شریکوں نے تو حضرت علی رضی اللہ عنہ کے خلاف بغاوت کا قصد بھی کیا تھا۔ کہتے ہیں کہ حضرت عثمان کو شہید کرنے والے فتنہ پروروں کی تعداد بہت زیادہ تھی ایک قول کے مطابق سات سو مصری تھے ایک گروہ اہل کوفہ میں سے تھا، ایک گروہ بصریوں کا تھا ان کے علاوہ بھی کچھ فسادی مدینہ منورہ میں آئے تھے۔ ایک اور روایت کے مطابق ان قاتلین کی ان کے قبیلوں سمیت تعداد دس ہزار تھی۔ یہی دشواری تھی جس کے پیش نظر حضرت علی رضی اللہ عنہ ان قاتلوں پر ہاتھ نہ ڈال سکے۔

بخاری شریف میں حضرت ابو بکر رضی اللہ عنہ سے مروی ہے وہ کہتے ہیں:

”میں نے رسول خدا صلی اللہ علیہ وسلم کو منبر اقدس پر دیکھا اس وقت حضرت حسن بن علی رضی اللہ عنہما آپ کے پہلو میں تھے۔ آپ کبھی لوگوں کی طرف رخ انور کرتے کبھی امام حسن کی طرف، اور فرما رہے تھے۔

ان ابنی هذا سيد و لعل الله ان يصلح به بين فئتين عظيمتين من المسلمين  
میرا یہ بیٹا سردار ہے۔ وہ وقت دور نہیں جب  
اللہ تعالیٰ اس کے توسط سے مسلمانوں کے دو  
عظیم گروہوں کے درمیان صلح کرادے گا۔

پھر نبی اکرم صلی اللہ علیہ وسلم کی اس پیش گوئی کے مطابق ہی واقع ہوا۔ حضرت علی کی شہادت کے بعد حضرت حسن رضی اللہ عنہ نے عنان حکومت حضرت امیر معاویہ کے سپرد کر دی

اور انہوں نے حضرت حسن سے طے شدہ شرائط کو پورا کیا۔

نبی اکرم صلی اللہ علیہ وسلم نے اس حدیث پاک میں گروہ معاویہ رضی اللہ عنہ کو مسلمانوں کے نام سے یاد فرمایا اور انہیں وصف اسلام میں گروہ حسن رضی اللہ عنہ کے مساوی قرار دیا، جو اس بات کی دلیل ہے کہ دونوں گروہوں کی اسلامی حرمت باقی رہی، اور وہ ان جنگوں کے باعث دائرہ اسلام سے خارج نہیں ہوئے۔ نہ ہی ان میں سے کسی کے ساتھ فسق یا نقص الحق ہوا کیونکہ اس اختلاف میں ہر دو فریقوں کے پاس اپنی اپنی تاویلیں تھیں، البتہ حضرت امیر معاویہ رضی اللہ عنہ کا گروہ باغی تھا مگر یہ بغاوت فسق پر مبنی نہ تھی، کیونکہ اس کا صدور تاویل سے ہوا جس کی وجہ سے حامیان معاویہ رضی اللہ عنہ معذور ہیں۔ انتہی کلام ابن حجر۔

امام ابن حجر رضی اللہ عنہ نے اس کتاب میں شان صحابہ بالخصوص خلفائے راشدین کی فضیلت میں بہت سی احادیث نقل کی ہیں۔ انہوں نے اہل بیت کرام کے فضائل پر بھی تفصیل سے روشنی ڈالی ہے اور اس بارے میں بکثرت احادیث کا ذکر کیا ہے انہوں نے روافض کے شبہات اعتراضات اور مطاعن، جو کہ قابل اعتناء اور ائق اعتماد نہیں، ذکر کر کے بہت سے جوابات دیئے ہیں، اور کتاب کی پانچویں فصل میں اس پر تفصیلی اُفتلویٰ ہے۔ جس کو اس بحث کی ضرورت ہو وہ مذکورہ کتاب کی طرف مراجعت کرے، یہ کتاب طبع شدہ ہے اور آسانی سے دستیاب ہے۔



## ۱۱۔ امام برہان الدین ابراہیم لقانی مالکی رحمۃ اللہ علیہ

امام برہان لقانی رضی اللہ عنہ قصیدہ جوہرۃ التوحید کی شرح ہدایۃ المرید میں ذیل کے شعر کی شرح میں لکھتے ہیں:

وصحبه خیر القُرُون فاستمتع فتابعی فتابع لمن تبع  
 آپ کی صحبت سے فیض یاب ہونے والے صحابہ بہترین ہیں پھر تابعین ان کے بعد تبع تابعین۔  
 اس بات کا اعتقاد رکھنا ضروری ہے کہ حضور صلی اللہ علیہ وسلم کی ذات اقدس پر ایمان لانے والے اور آپ کی صحبت سے شرفیاب ہونے والے صحابہ کرام رضی اللہ عنہم دیگر تمام زمانوں کے لوگوں سے افضل ہیں اور اس کی دلیل وہ احادیث ہیں جو حد تو اتر تک پہنچی ہوئی ہیں، اگرچہ ان کی تفصیل آحاد ہیں، جیسے صحیح بخاری کی حضرت ابو ہریرہ رضی اللہ عنہ سے مروی حدیث ہے۔

حضور اکرم صلی اللہ علیہ وسلم نے فرمایا:

لَاتَسْبُوا اصْحَابِي اِنَّ مِثْرَةَ مِيرَةٍ كَوْسٍ وَشْتَمَ نَهْ كَرُوْا اِنَّ ذَاتِ كِي قَسْمِ جَسْمِ كِي  
 قبضہ قدرت میں میری جان ہے تم اگر احد پہاڑ جتنا سونا راہ خدا میں خرچ کرو تو وہ کسی صحابہ کے ایک یا نصف مد جو کے برابر نہیں ہو سکتا، یا مثلاً حدیث ہے:

اِنَّ اللّٰهَ اَخْتَارَ اَصْحَابِي عَلٰى الْعَالَمِيْنَ بے شک اللہ تعالیٰ نے میرے اصحاب کو  
 ساری عالم پر فضیلت دی سوائے انبیاء و مرسلین کے۔

یا قرآن میں لَقَدْ رَضِيَ اللّٰهُ عَلٰى الْمُؤْمِنِيْنَ اُوْرُو السَّابِقُوْنَ الْاَوَّلُوْنَ جِيْسِي  
 آیات آئی ہیں۔

جو شخص نبی اکرم صلی اللہ علیہ وسلم کی حاضری میں رہا، آپ کے ہمراہ جہاد کیا، اور آپ کے

جھنڈے تلے شہید ہوا وہ اس شخص سے افضل ہے جسے یہ رتبہ نہیں ملا، نہ اسے بارگاہ رسالت کی حاضری نصیب ہوئی اور نہ آپ کے ساتھ کسی معرکہ میں لایا یا پھر دور سے زیارت کی۔ اگرچہ تمام صحابہ کو شرف صحبت حاصل ہوا (مگر افضلیت پہلے گروہ کے لئے ہے) اور افضلیت سے مراد اکثریت ثواب ہے اس لئے کہ انہوں نے اللہ تعالیٰ کی محبت میں گھر دیئے، مدد کی، جہاد کیا اور راہ حق کی تکالیف پر صبر کیا اور جان و مال نچھاور کئے۔

وخیرہم من ولی الخلافة وامرہم فی الفضل کالخلافة  
اور صحابہ میں سے افضل وہ ہیں جو سریر آرائے خلافت ہوئے اور ان کی فضیلت بھی ترتیب خلافت کے لحاظ سے ہے۔

یہ اعتقاد رکھنا واجب ہے کہ افضل الصحابہ خلفائے اربعہ یعنی حضرت ابو بکر، حضرت عمر، حضرت عثمان اور حضرت علی رضی اللہ عنہم ہیں، اور ان کی فضیلت ترتیب خلافت سے ہے، امام ابو منصور ماتریدی فرماتے ہیں، ہمارے علماء کا اتفاق ہے کہ تمام صحابہ میں خلفائے اربعہ حسب ترتیب خلافت افضل ہیں۔ پھر بقیہ عشرہ مبشرہ پھر اہل بدر پھر اہل احد پھر اہل بیعت رضوان اور ان میں اہل عقبات اور سابقون اولون کو مریت و فضیلت حاصل ہے۔ اھ،

چاروں خلفاء کی فضیلت میں تفاوت بہ ترتیب خلافت ہے پہلا خلیفہ سب سے افضل ہے پھر دوسرا پھر تیسرا تمام اہل سنت اور ان کے امام ابو الحسن اشعری اور امام ابو منصور ماتریدی کا اس پر اتفاق ہے۔ پس ان میں سے انبیاء کے بعد افضل ابو بکر ہیں پھر عمر ہیں پھر عثمان ہیں پھر علی ہیں یہی صحیح ہے۔ امام مالک نے بھی اس ترتیب کی طرف رجوع کر لیا تھا۔

امام - عد تفتازانی فرماتے ہیں:

علی ہذا وجدنا الخلف والسلف ہم نے خلف و سلف امت کو اسی نظر سے پر پایا۔

اور ظاہر یہ ہے کہ اگر ان کے پاس اس کی دلیل نہ ہوتی تو اس کا حکم نہ کرتے، امام بعد اس مسئلہ میں قول غزالی رحمۃ اللہ علیہ کے تابع ہیں کہ فضیلت کی حقیقت علم الہی میں ہے جس پر

سوائے رسول خدا صلی اللہ علیہ وسلم کے کوئی آگاہ نہیں ہو سکتا اور صحابہ کرام کی تعریف میں بہ کثرت آیات و احادیث وارد ہیں۔ فضیلت کی دقیق حقیقتیں اور ترتیب انہیں لوگوں کے ادراک میں آ سکتی تھیں جو وحی و تنزیل کے وقت موجود تھے، اگر وہ اس کو نہ سمجھ پائے ہوتے تو ہرگز اس ترتیب کو اختیار نہ کرتے کیونکہ وہ اس درجہ پر فائز تھے کہ کوئی چیز انہیں حق سے پھیر نہیں سکتی تھی نہ انہیں اللہ تعالیٰ کی ذات کے بارے میں کسی شخص کی ملامت متاثر کر سکتی تھی۔ اور امام تفتازانی نے شرح مقاصد میں بھی یہی قول اختیار فرمایا جس کا خلاصہ یہ ہے کہ جمہور عظمائے ملت اور علمائے امت نے افضلیت کے اسی معیار پر اتفاق کیا ہے اور حسن ظن یہ فیصلہ دیتا ہے کہ اگر وہ دلائل فضیلت سے آگاہ نہ ہوتے تو اس پر اتفاق اور ایکانہ کرتے پھر امام سعد نے اس پر کتاب و سنت اور آثار و علامات میں سے تفصیلی شواہد تحریر کئے ہیں۔

(امام لقانی نے اس کے بعد مخاصمات و مشاجرات صحابہ پر وہی تبصرہ کیا ہے جو قبل ازیں متعدد ائمہ اسلام کے حوالے سے ضبط تحریر میں آچکا ہے لہذا بخوف تطویل ترک کیا جا رہا ہے) مترجم غفرلہ،



## ۱۲ امام سید مرتضیٰ الزبیدی حنفی رحمۃ اللہ علیہ

سید مرتضیٰ زبیدی رحمہ اللہ شرح احیاء العلوم میں فرماتے ہیں:

”روافض کا یہ کہنا کہ حضرت علی رضی اللہ عنہ کی خلافت پر نص موجود ہے یونہی زیدیوں کا دعویٰ کرنا کہ حضرت عباس رضی اللہ عنہ کے لئے نص ہے۔ باطل ہے کیونکہ اگر یہ نصیں موجود ہوتیں تو یہ حضرات اپنے حق میں پیش کرتے اور نہ ماننے والوں کے خلاف ان سے استدلال کرتے، چونکہ انہوں نے تفویض خلافت کے وقت ان نصوص سے استدلال نہیں کیا اس سے معلوم ہوا کہ کسی کے بارے میں کوئی نص موجود نہ تھی مگر اہل رضی اس بے بنیاد دعویٰ کی وجہ سے صحابہ کرام پر زبان طعن کھولنے لگے اور اس زعم فاسد میں مبتلا ہو گئے کہ صحابہ کرام نے نبی اکرم صلی اللہ علیہ وسلم کے وصال شریف کے بعد مخالفت نص پر اتفاق کر لیا، اور خلافت کی باگ ڈور غیر منصوص شخص کے سپرد کر دی، یوں انہوں نے حق چھوڑ کر باطل کی اعانت کی، حالانکہ اللہ تعالیٰ نے انہیں ”بہترین امت“ ہونے کا خطاب دیا اور انہیں اوگوں پر گواہ بنا کر ”امت عدل“ ہونے کا اعزاز بخشا۔

ان ظالموں نے یہ الزام حضرت علی اور حضرت عباس رضی اللہ عنہما پر بھی رکھ دیا کیونکہ یہ بات مشہور و معروف ہے کہ ان دونوں حضرات نے علانیہ حضرت ابو بکر صدیق رضی اللہ عنہ کی بیعت کی، اگر ان کا حق ثابت تھا تو اس حق کا انکار کر کے حضرت ابو بکر گناہگار اور ظالم ٹھہرے، جو شخص اس گمان فاسد میں مبتلا ہو کہ حضرت علی المرتضیٰ نے اپنی قوت و شجاعت علم و کمال، زور قبیلہ اور کثرت پیروکاروں کے باوجود اپنا حق چھوڑ دیا اور ایک ظالم گناہگار کی پس روی اور باغی کی نصرت و حمایت کی اس نے حضرت علی رضی اللہ عنہ شیر خدا کو بزدل کمزور، خدا پر بھروسہ نہ کرنے والا اور رسول اللہ صلی اللہ علیہ وسلم، جنہوں نے منصب خلافت کی نص فرمائی، کے وعدہ پر یقین نہ رکھنے والا قرار دیا۔ یہ کیسے ہو سکتا تھا؟ حضرت علی المرتضیٰ رضی اللہ عنہ تو دین میں

بڑے سخت تھے شجاعت و بسالت، بے خوفی، غیرت مندی اور تبلیغ بازی سے موسوم اور میدانِ کارزار میں فتح و کامرانی سے مشہور تھے۔ زمانہ گواہی دیتا ہے کہ آپ عرب کے نامور شہسوار اور بہادر تھے، آپ اپنے ایک عامل (گورنر) عثمان بن حنیف کو ایک خط میں تحریر فرماتے ہیں:

لَوْ اِرْتَدَّتِ الْعَرَبُ عَنِ حَقِيقَةِ اِحْمَدِ  
صَلَّى اللّٰهُ عَلَيْهِ وَ سَلَّمَ لَخُضَّتْ اِلَيْهَا  
حِيَاضُ الْمَنَابِيا وَ لَضَرَبْتُهُمْ ضَرْبًا يَفْقُضُ  
الْهَامَ وَ يَرْضُ الْعِظَامَ حَتَّى يَحْكُمَ اللّٰهُ  
بَيْنِنِي وَ بَيْنَهُمْ وَ هُوَ خَيْرُ الْحَاكِمِيْنَ

اگر اہل عرب حقیقت و حقانیت محمد صلی اللہ علیہ و  
سلم کا انکار کر دیتے تو میں ان کی طرف  
ہلاکتوں میں کود پڑتا ان کی کھوپڑیوں پر مارتا  
اور ان کی ہڈیاں چور چور کر دیتا یہاں تک کہ  
اللہ تعالیٰ ان کے اور میرے درمیان فیصلہ کر

دیتا اور وہ بہترین فیصلہ کرنے والا ہے۔

اگر آپ کے علم میں ہوتا کہ نبی اکرم صلی اللہ علیہ وسلم نے آپ کے حق میں یا آپ کے  
چچا عباس رضی اللہ عنہ کے حق میں کوئی نص فرمائی ہے اور دوسرے کا امر خلافت میں کوئی حق  
نہیں تو آپ ہرگز دوسرے کے سامنے سر اطاعت خم نہ کرتے بلکہ تلوار بے نیام کر کے میدان  
کارزار میں اتر آتے اور اپنا یا اپنے چچا کا حق طلب کرتے اور اس مزعومہ ذلت اور رسوائی پر  
راضی نہ ہوتے اور ظلم پر کسی کے ساتھ متفق نہ ہوتے نہ اس کے امور مملکت میں بیعت کرتے،  
نہ اسے خلیفہ رسول قرار دیتے۔ اسی طرح اس کے بعد مسند خلافت پر بیٹھنے والے شخص کی  
کاروبار حکومت میں مدد نہ کرتے اور نہ ہی اسے اپنی بیٹی کا رشتہ دیتے۔ کیونکہ وہ تو (بقول  
روافض) حق غصب کرنے کی وجہ سے ظالم اور نص رسول صلی اللہ علیہ وسلم کا انکار کرنے کے  
باعث اللہ تعالیٰ کا نافرمان تھا۔ اس لئے ضروری تھا کہ حضرت علی المرتضیٰ رضی اللہ عنہ اس سے  
نبرد آزما ہوتے اور اس طرح تلوار بے نیام کرتے جس طرح اپنے عہد خلافت میں خارجیوں  
کے خلاف بے نیام کی، بلکہ اس وقت تو زیادہ مناسب اور بر محل تھا کیونکہ نبی اکرم صلی اللہ علیہ و  
سلم کا عہد مبارک بہت قریب تھا۔ یہ بھی روایت ہے کہ حضرت عباس رضی اللہ عنہ نے حضرت

۰ علی رضی اللہ عنہ سے کہا تھا۔

”ہاتھ بڑھائیے میں بیعت کرتا ہوں یہاں تک کہ لوگ کہیں کہ نبی اکرم صلی اللہ علیہ وسلم کے چچا نے رسول اللہ کے چچا زاد کے ہاتھ پر بیعت کر لی ہے۔ پھر دو آدمی بھی آپ سے اختلاف نہیں کریں گے۔“

ادھر حضرت زبیر اور حضرت ابوسفیان بھی حضرت ابوبکر کی امامت سے خوش نہ تھے اور انصار بھی ایک امیر مہاجرین سے ایک انصار کا نعرہ بلند کر چکے تھے۔ اس کے باوجود حضرت علی نے اپنے حق کا مطالبہ کیا نہ اس کے حصول کے لئے تلوار نکالی یہ اس بات کی دلیل ہے کہ ان کے علم میں کسی شخص کے لئے نص خلافت نہ تھی، نہ ان کے لئے، نہ کسی اور کے لئے۔

اس کے برعکس صحابہ کرام رضی اللہ عنہم نے کئی وجوہات کے پیش نظر حضرت ابوبکر صدیق رضی اللہ عنہ کی خلافت و امامت پر اتفاق و اجماع کر لیا۔ یہ وجوہات حسب ذیل ہیں:

### ۱۔ امامت نماز سے استدلال:

نبی اکرم صلی اللہ علیہ وسلم نے صحابہ کرام کو حکم دیا کہ وہ حضرت ابوبکر کو کہیں کہ وہ نماز کی امامت کرائیں۔ چونکہ نماز ارکان دین میں سے ایک بہت بڑا رکن ہے اس لئے انہوں نے اس سے دلیل پکڑی کہ وہ منصب خلافت کے زیادہ حقدار ہیں۔ اسی لئے حضرت عمر رضی اللہ عنہ نے حضرت ابوبکر رضی اللہ عنہ سے خطاب کرتے ہوئے کہا رسول اللہ صلی اللہ علیہ وسلم نے ہماری دینی قیادت کے آپ کو پسند کیا ہم اپنی دنیاوی قیادت و امامت کے لئے آپ کو کیوں پسند نہ کریں؟

### ۲۔ فریضہ حج کی قیادت:

رسول اللہ صلی اللہ علیہ وسلم نے اپنی مصروفیت کی بناء پر ۹ھ کے حج کے مناسک ادا کرنے کی ذمہ داری حضرت ابوبکر صدیق رضی اللہ عنہ کو سونپی۔



### ۳۔ لطفِ خداوندی:

لطیف و خبیر پروردگار نے حضور کی امت اور آپ کے غلاموں پر نظر کرم فرمائی پس ان کی مختلف خواہشات اور مضطرب آراء کو ایک ایسے قرشی بزرگ پر جمع کر دیا جو بہادر تھا علم دیانت، دینی صلابت، بے خوفی اور حربی مہارت سے متصف اور لشکر کشی اور عوامی سیاست کے فن سے بخوبی واقف تھا۔ بلکہ علم و فضل میں سب سے بڑھ کر، عقل میں زیادہ، تدبیر میں سب سے پختہ، خطرات میں انتہائی مضبوط دل، دشمنان خدا کے مقابلے میں بہت سخت، سب سے زیادہ قابل اعتماد رہنما پاکیزہ نفسی میں فزوں تر مخلوق کے لئے سب سے زیادہ نفع رساں، فحش باتوں سے بہت دور، قبائح سے عزت کو محفوظ رکھنے والا، بہت زیادہ سخی اور اپنے مال کو ذاتِ الہی کے لئے بچھا اور کرنے والا تھا اور اجماع امت ایسی حجت ہے جو قطعی اور یقینی علم کی موجب ہے، انتہی کلام السید مرتضیٰ۔

یہاں چاروں مذاہب اہل سنت کے نامور آئمہ کے کلام سے اسی قدر تحریر کرنا مقصود تھا، میرا خیال ہے کہ تکمیل فائدہ کے لئے اپنی کتاب ”الشرف المؤمن“ کے آخر میں آنے والی عبارت کو معمولی اضافے کے ساتھ نقل کر دوں تاکہ اس کے اہم فوائد سے محرومی نہ رہے۔

”میرے قاصر ذہن میں اہل سنت (جو صحابہ و اہل بیت کی محبت کے جامع ہیں) کے مذہب کی تائید، اور گمراہ رافضیوں، (جو صحابہ و اہل بیت کے درمیان اختلاف کے قائل ہیں) کے مذہب کی تردید کے لئے ایک زبردست دلیل اور لطیف بات آئی ہے۔ اور وہ یہ ہے کہ صحابہ کرام رضی اللہ عنہم کے تمام ثابت شدہ فضائل درحقیقت اہل بیت عظام رضی اللہ عنہم ہی کے فضائل ہیں اور یہ فضیلت اس فضیلت کے علاوہ ہے جو انہیں بارگاہ رسالت کی نسبت سے ملی ہے۔ کیونکہ وہ اہل بیت کرام کے جدا عظیم نبی مکرم صلی اللہ علیہ وسلم کے صحابہ ہیں، کسی اور نبی کے اصحاب نہیں، وہ اگرچہ اپنی جگہ بہت عالم فاضل ہوں اور ہر اچھے وصف کے حامل ہوں مگر ان کی افضلیت کا اصل راز حضور صلی اللہ علیہ وسلم کی صحبت ہے، کسی عامل کا عمل اور مجتہد کا اجتہاد

اس کمال کا مقابلہ نہیں کر سکتا۔ انہوں نے بارگاہ رسالت سے انوار و اسرار حاصل کئے اور حتی المقدور جان و مال کے نذرانے دیئے اور باپ بیٹے ذاتِ مصطفیٰ صلی اللہ علیہ وسلم پر قربان کئے ان میں سے کثیر تعداد آپ کے سامنے جان بازی کے لئے لڑائیوں میں اتری اور موت کو گلے لگایا۔ یہاں تک کہ اللہ تعالیٰ کا دین مبین غالب ہوا اور پوری دنیا میں اس کے پھیرے اڑنے لگے۔

ورنہ ہم دیکھتے ہیں کہ بہت سے تابعین اور تبع تابعین جو علم، عبادت زہد و تقویٰ اور جہاد و قتال میں صفار صحابہ، جنہیں نبی اکرم صلی اللہ علیہ وسلم کی طویل صحبت نصیب نہ ہوئی اور جو بہت سے قابل فخر مقامات اور کامیاب غزوات میں حضور کے ہم رکاب نہ ہوئے، سے بڑھ کر تھے، اس کے باوجود گروہ صحابہ میں ایک کمتر درجے کا صحابی بھی تمام تابعین اور قیامت تک آنے والے لوگوں سے افضل ہے، حاصل کلام یہ ہے کہ نبی اکرم صلی اللہ علیہ وسلم کی ذات اقدس تمام کمالات کی اساس اور جملہ فضائل کی اصل ہے اور صحابہ کرام کی فضیلت اسی سرچشمہ سے ماخوذ و مستفاد ہے۔

اسی طرح اہل بیت کرام کے تمام فضائل صحابہ کرام کے فضائل ہیں اور یہ فضائل شرف صحبت کے علاوہ ہیں کیونکہ انہیں اولاد رسول ہونے کا بھی اعزاز حاصل ہے اور وہ اس نبی کی اولاد ہیں جس نے صحابہ کرام کو شرک کی تاریکیوں سے نکال کر انوارِ توحید سے منور کیا اور وہ آپ کے طفیل ہی دنیاوی سیادت اور ابدی سعادت سے شرف یاب ہوئے۔ حضور کی اولاد آپ کے جگر گوشے ہیں تو جس طرح صحابہ کرام رضی اللہ عنہم کی فضیلت آپ کی مرہون منت ہے اسی طرح آپ کی ذریت طاہرہ کی فضیلت بھی آپ سے مستفاد ہے۔

معلوم ہوا دونوں فضیلتوں کا سرچشمہ حضور کی ذات اقدس ہے وہ ایک ہی اصل کی دو شاخیں ہیں اس لئے جو مدح یا ذم ایک کو حاصل ہوگی وہ ازاں دوسرے کو بھی پہنچے گی، پس لعنت ہو ایسے شخص پر جو صحابہ کرام اور اہل بیت عظام کے درمیان تفریق روار کھے ایک سے محبت

کرے اور دوسرے سے دشمنی رکھے۔ کیونکہ ان میں سے ایک کی دشمنی اور دوسرے کی حبساری فائدہ نہ دے گی، ایسا شخص اللہ تعالیٰ نبی اکرم صلی اللہ علیہ وسلم اور آپ کے ساتھ محبت رکھنے والوں کا دشمن شمار ہوگا۔

حضرت سیدنا زید بن علی زین العابدین رضی اللہ عنہما کے طرز عمل پر غور کرو، جب انہوں نے اموی خلیفہ ہشام بن عبد الملک کے خلاف خروج کیا تو اس وقت بہت سے کوفیوں نے آپ کی بیعت کی اور مطالبہ کیا کہ آپ شیخین یعنی حضرت ابو بکر و عمر رضی اللہ عنہما سے اظہار برأت کریں، تب ہم آپ کی مدد کریں گے، فرمایا ایسا نہیں ہو سکتا میں ان دونوں سے محبت رکھتا ہوں، اہل کوفہ نے کہا ہم آپ کی مدد سے دستکش ہو کر آپ کو تنہا چھوڑ دیں گے، فرمایا جاؤ تم رافضی ہو (یعنی چھوڑنے والے) اسی وجہ سے ان کا نام رافضی ہوا۔ ایک اور گروہ آیا اس نے کہا ہم ابو بکر اور عمر رضی اللہ عنہما سے محبت کرتے ہیں۔ اور جوان سے بیزاری کا اعلان کرے ہمارا اس سے کوئی تعلق نہیں، آپ نے انہیں قبول فرمایا اور انہوں نے جنگ میں حصہ لیا۔ اس گروہ کا نام زید یہ پڑا مگر بعد میں ان کی نالائق اولاد نے حضرت زید کا مذہب چھوڑ دیا اور صرف نام کے زید یہ رہ گئے۔

جو شخص دنیا و آخرت کی سعادت چاہتا ہے اسے لازم ہے کہ صحابہ و اہل بیت سے محبت رکھے اور اس سلسلے میں شرعی راستہ اپنائے اور سلف و خلف کے طریقے سے انحراف نہ کرے یہی اہل سنت کا مذہب اور رہنمایان ملت کا طریقہ ہے۔ اللہ تعالیٰ ہمیں اسی طریقے پر قائم رکھے۔

ایک سوال: آپ کہتے ہیں کہ اہل بیت کرام اور صحابہ رضوان اللہ علیہم ایک اصل کی دو فرعیں ہیں اور آپ کے بیان کرنے کا جو انداز ہے اس سے تو ایسا محسوس ہوتا ہے کہ ذریت پاک صحابہ کرام سے افضل ہے۔

جواب: ہاں ذریت رسول صلی اللہ علیہ وسلم کا یہی مقام ہے مگر ہر لحاظ سے نہیں اور یہ ایسی حقیقت ہے جس میں کسی صاحب عقل کو شبہ نہیں ہو سکتا۔ کیونکہ ذریت پاک اس اعتبار سے

مطلقاً تمام جہان پر فضیلت رکھتی ہے کیونکہ یہ فضیلت نبی اکرم صلی اللہ علیہ وسلم کی ذات اقدس کی طرف راجع ہوتی ہے۔ کسی اہل ایمان کو شک نہیں ہو سکتا کہ نبی اکرم صلی اللہ علیہ وسلم تمام مخلوق سے افضل ہیں۔ اور اولاد رسول صلی اللہ علیہ وسلم کی فضیلت کا بھی یہی مفہوم ہے کہ ان کے جد امجد محمد رسول اللہ صلی اللہ علیہ وسلم ہر جہد سے افضل ہیں۔ کیا اس بارے میں کسی مومن کو شبہ ہو سکتا ہے؟ اسی لئے امام سبکی وغیرہ آئمہ نے حضرت فاطمہ زہراء رضی اللہ عنہا کے بارے میں فرمایا۔

”ہم جگر گوشہ رسول فاطمہ الزہراء پر کسی کو فضیلت نہیں دیتے۔“

تم نے دیکھا کہ ان آئمہ نے حضرت فاطمہ رضی اللہ عنہا کی جزیت کا ذکر کیا ہے۔ جس سے ان کی حضرت خدیجۃ الکبریٰ، حضرت مریم اور حضرت عائشہ رضی اللہ عنہن پر فضیلت ظاہر ہوتی ہے۔ انہوں نے یہ نہیں کہا کہ حضرت علی رضی اللہ عنہ کی زوجہ محترمہ یا حسین کریمین کی والدہ ماجدہ، یا دیگر اوصاف شریفہ سے متصف ذات پر فضیلت نہیں دیتے، اور یہ جزیت تو حضور کی تمام اولاد و بنات میں پائی جاتی ہے۔ اولاد فاطمہ الزہراء رضی اللہ عنہا کو تو آپ سے خصوصی نسبت ہے۔ اس حیثیت سے وہ تمام لوگوں سے افضل ہیں۔ حضرت فاطمہ رضی اللہ عنہا کی تمام صحابہ اور شیخین پر فضیلت کی تصریح علامہ شمس الدین علقمی نے کی۔ امام منادی فرماتے ہیں فاطمہ الزہراء بہ لحاظ جزیت افضل ہیں۔

وہ کہتے ہیں شیخین کریمین بلکہ خلفائے اربعہ علم و معرفت اور اسلام کی سر بلندی کے حوالے سے حضرت فاطمہ پر فضیلت رکھتے ہیں۔ اسی لئے علامہ لقانی نے شرح جوہرہ میں خلفائے اربعہ کو تمام لوگوں پر فضیلت دے کر فرمایا کہ یہ حکم ذریت طاہرہ کے لحاظ سے مشکل نہ سمجھا جائے۔ کیونکہ صحابہ کرام کی یہ فضیلت جزیت کی وجہ سے نہیں ہے۔ جزیت کے اعتبار سے اولاد رسول افضل ہے۔ اس حقیقت کو سمجھ لو اور اہل بیت عظام کے مقام و مرتبہ اللہ تعالیٰ کی عطا کردہ فضیلت اور خصوصی شرف قربت کو پہچان لو۔

ایک شاعر شاید سیدی محی الدین بن عربی رحمہ اللہ نے اس بارے میں یہ خوبصورت

اشعار کہے۔

ہُمْ الْقَوْمُ مَنْ أَضْفَاهُمْ الْوَدَّ مُخْلِصًا  
تَمَسَّكَ فِي أُخْرَاهُ بِالسَّبَبِ الْأَقْوَى  
یہ وہ لوگ ہیں کہ جس نے ان سے مخلصانہ  
محبت کی اس نے آخرت میں مضبوط سہارا  
تھام لیا۔

ہُمْ الْقَوْمُ فَاقُوا الْعَالَمِينَ مَنَاقِبًا  
مَحَاسِنُهُمْ تُخْكِ زَوَايَا تَهُمْ تَرَوِي  
یہ وہ لوگ ہیں جو فضائل و مناقب میں سارے  
جہان سے بلند ہیں ان کے محاسن بیان کئے  
جاتے ہیں اور علامتیں روایت کی جاتی ہیں۔

مَوَالِيَهُمْ فَوْضٌ وَحُبُّهُمْ هُدًى وَطَاعَتُهُمْ  
وُدٌّ وَوُدُّهُمْ تَقْوَى  
ان کی موالات فرض ہے اور ان کی محبت  
ہدایت ہے ان کی فرمانبرداری محبت ہے اور  
یہی محبت اصل تقویٰ ہے۔

اسعاف میں فرمایا:

قابل تعریف اور معتبر محبت وہ ہے جو ان کے پسندیدہ طریقوں کی پیروی کے ساتھ ہو  
کیونکہ پسندیدہ طریقوں کی پیروی کے بغیر خالی محبت کا دعویٰ۔ جیسا کہ شیعہ اور رافضیہ کا گمان  
ہے۔ کسی مدعی محبت کو فائدہ نہ دے گا بلکہ دنیا و آخرت میں وبال و عذاب کا باعث ہوگا۔ کیونکہ  
محبت کی حقیقت یہ ہے کہ محبوب کی طرف میاں و رغبت ہو۔ اس کی محبوب اور پسندیدہ چیزوں  
کو اپنے نفس کی مرعوب چیزوں پر ترجیح دی جائے۔ اس کے آداب و اخلاق کو اپنایا جائے اسی  
لئے حضرت علی کرم اللہ وجہہ نے فرمایا میری محبت اور ابو بکر و عمر کی عداوت جمع نہیں ہو سکتی  
کیونکہ یہ دونوں ضدیں ہیں جن کا جمع ہونا ممکن نہیں۔

امام دارقطنی مرفوعاً بیان کرتے ہیں کہ حضور نے فرمایا اے ابوالحسن! تم اور تمہارے حامی  
اور محب جنت میں ہوں گے۔ اور کچھ لوگ گمان کریں گے کہ وہ تم سے محبت رکھتے ہیں۔ وہ

اسلام کی تحقیر کریں گے اور اسے چھوڑ کر یوں نکل جائیں گے جس طرح تیرکمان سے نکل جاتا ہے ان کا ایک بُرا لقب ہے انہیں رافضی کہا جائے گا۔ جب انہیں پاؤ تو ان سے قتال کرو کیونکہ وہ مشرک ہیں۔ امام دارقطنی فرماتے ہیں یہ روایت ہم تک متعدد سندوں سے پہنچی ہے۔ اھ صاحب اسعاف کے قول ”شیعہ اور روافض“ سے مراد عالی شیعہ ہیں۔ یہ ایک مرادف لفظ کا دوسرے مرادف لفظ پر عطف ہے۔ یا یہ عطف تفسیری ہے۔ وہ شیعہ اور محبین جو اہل بیت کی صحابہ کرام سے محبت کے طریقے سے الگ نہیں ہوئے۔ وہ بہترین لوگ ہیں۔ اور ہر عیب اور عار سے محفوظ ہیں۔ حضور اکرم صلی اللہ علیہ وسلم کے ارشاد ”اے علی تم اور تمہارے شیعہ (محبین) جنت میں ہوں گے“ سے یہی لوگ مراد ہیں۔

امام موسیٰ بن علی بن حسین بن علی رضی اللہ عنہم ایک صاحب فضیلت بزرگ تھے۔ وہ اپنے والد امام زین العابدین سے اور وہ اپنے جد امجد امام حسین رضی اللہ عنہ سے روایت کرتے ہیں۔ ”ہمارے شیعہ اور حیدار وہ ہیں جو اللہ تعالیٰ کی فرمانبرداری کریں اور اصحاب علی کی طرح ہمارے طور طریقے اپنائیں۔ اصحاب علی وہ تھے جنہوں نے آپ کی امداد کی۔ وہ جنگ جمل، جنگ صفین اور جنگ نہروان جیسے خوفناک حربی معرکوں میں آپ کے شانہ بشانہ رہے۔ ان جنگوں میں حضرت علی رضی اللہ عنہ مصیب تھے اور آپ کے مد مقابل اجتہادی خطا پر تھے، خوارج کے علاوہ تمام ہدایت پر تھے۔ کیونکہ وہ طلب حق کے لئے کوشاں تھے البتہ خوارج میں ایسے لوگ تھے جنہوں نے کفر اور فسق و فجور کا ارتکاب کیا۔ وہ بد بخت مسئلہ تکلم کی وجہ سے حضرت علی اور بہت سے صحابہ اور دیگر مسلمانوں کو کافر قرار دیتے تھے۔ امام طبری اور سکی وغیرہ آئمہ خوارج کی تکفیر کے قائل ہیں جیسا کہ امام شہاب الدین خفاجی نے شرح الشفاء میں ذکر کیا۔ البتہ امام نخعی اور ایک جماعت فقہاء کا مذہب عدم تکفیر ہے۔

امام رضی اللہ عنہ فرماتے ہیں:

”میں اہل قبلہ میں سے کسی کی تکفیر نہیں کرتا سوائے خطابہ کے۔ جیسے کہ امام نووی نے

روضہ میں بیان کیا اور امام خفاجی نے شرح الشفاء میں اس کا حوالہ دیا۔ شیعہ کا ایک اور گروہ ہے جسے مفصلہ یعنی تفصیلی شیعہ کہتے ہیں وہ حضرت علی رضی اللہ عنہ کو تمام صحابہ پر تفصیل دیتے ہیں مگر ساتھ ہی صحابہ کی فضیلت و عدالت کا عقیدہ رکھتے ہیں نیز اللہ تعالیٰ کے عطا کردہ شرف اور بلند مرتبہ کا اعتراف کرتے ہیں۔ یہ لوگ اگرچہ تفصیل شیخین کے اجماعی عقیدے کے خلاف ہیں مگر ان کے عقیدے میں کوئی بڑی خرابی نہیں بس بلکی سی بدعت کے مرتکب ہیں۔ امام جلال الدین سیوطی نے ان کا ذکر فرمایا مگر ان کے عقیدے میں طعن نہیں کیا، اور امام ذہبی سے منقول ہے کہ وہ عدول اور ثقہ ہیں ان کی روایت مقبول ہے اور شہادت قابل اعتراض نہیں۔ حالانکہ امام ذہبی نے رجال حدیث میں اس قدر باریک بینی سے کام لیا کہ انہوں نے بعض ایسے لوگوں پر طعن کیا جن کی دوسرے محدثین نے توثیق کی ہے۔ بقول امام ذہبی سے بہت سے سلف و خلف کا اسی گروہ تفصیل سے تعلق تھا۔ کتابوں میں جب شیعہ کا لفظ بغیر کسی قید کے بولا جائے تو اس سے یہی لوگ مراد ہوں گے جب تک یہ نہ کہا جائے کہ فلاں شخص غالی شیعہ ہے یا فلاں گروہ غالیوں کا ہے۔ شرح الاحیاء میں بحوالہ کتاب قوت القلوب امام ابوطالب مکی منقول ہے کہ امام احمد بن حنبل، عبداللہ بن موسیٰ الکاظم سے بکثرت روایات لیتے تھے۔ پھر جب ان کی معمولی بدعت کی خبر پہنچی اور معلوم ہوا کہ وہ حضرت علی رضی اللہ عنہ کو حضرت عثمان رضی اللہ عنہ پر فضیلت دیتے ہیں تو ان سے منقول تمام روایات پھاڑ ڈالیں اور ان سے کچھ آگے روایت نہ کیا۔

جہاں تک روافض کا تعلق ہے ان میں سے کچھ کافر ہیں اور کچھ فاسق۔ کیونکہ انہوں نے بہت سے صحابہ کی محبت ترک کر دی۔ ان میں کافروہ ہیں جو ام المؤمنین سیدہ عائشہ صدیقہ رضی اللہ عنہا پر طعن کرتے ہیں۔ اور آپ کے والد ماجد جناب صدیق اکبر رضی اللہ عنہ کی صحابیت کا انکار کرتے ہیں۔ علامہ شعرانی کی اس عبارت سے تم کو شبہ نہیں ہونا چاہئے جو ہم عنقریب نقل کریں گے کہ روافض سے مراد تفصیلی شیعہ ہیں۔

آپ اپنی کتاب ”الجھود“ میں فرماتے ہیں۔

”ہم سے عہد لیا گیا ہے کہ ہم ان روافض کو گالی نہ دیں جو محبت میں حضرت علی رضی اللہ عنہ کو شیخین پر ترجیح دیتے ہیں۔ اور یہ ان روافض کی بات نہیں جو شیخین کریمین کو گالیاں دیتے ہیں۔ خصوصاً جب کہ تفصیل کے قائل اولاد فاطمہ رضی اللہ عنہا کے اشراف ہوں یا اہل قرآن میں سے ہوں۔ میرے بھائی! یوں نہ کہہ کہ فلاں رافضی کتا ہے کیونکہ یہ نامناسب ہے۔ ہمارا عقیدہ ہے کہ حضرت علی المرتضیٰ اور حضرات حسنین رضی اللہ عنہم اور ان کی اولاد کی محبت میں غلو نص قرآنی سے مطلوب ہے ارشاد باری تعالیٰ ہے:

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ  
کہو میں تم سے تبلیغ رسالت پر کوئی اجر طلب نہیں کرتا سوائے رشتہ داروں کی محبت کے۔

اور وڈ کا معنی ہے محبت پر ثابت قدمی اور دوام، لہذا ہم اس شخص کو گالی دینے سے زبان روکیں گے جو اپنے جد امجد حضرت علی رضی اللہ عنہ کو دوسروں پر محبت میں ترجیح دے۔ جب تک کہ نصوص کی مخالفت نہ کرے۔ کیونکہ انسان کا اپنے اجداد کی محبت میں غلو بہت ہے۔

اہل علم میں واقع ہے چہ جائیکہ سادات میں سے کوئی عام فرد اپنے اجداد کو فضیلت دے اسی لئے کہتے ہیں کہ ایسے سیدنی کم ہیں جو حضرت ابو بکر رضی اللہ عنہ اور حضرت عمر رضی اللہ عنہ کو حضرت علی رضی اللہ عنہ پر ترجیح دیتے ہیں ”امام شافعی“ فرمایا کرتے تھے:

”اگر آل محمد (صلی اللہ علیہ وسلم) کی محبت رافض ہے تو جن و انس گواہ ہو جائیں کہ میں رافضی ہوں۔“

اے بھائی! ہر اس شخص کو معذور جان جس کے بارے میں ایسا شبہ قائم ہو، جو دین کے صریح اصولوں کے خلاف نہ ہو۔ مثلاً حضرت ابو بکر صدیق رضی اللہ عنہ کے شرف صحابیت یا برأت عائشہ صدیقہ کا انکار کرنا، جہاں تک روافض کا تعلق ہے ان کا معاملہ اللہ تعالیٰ پر چھوڑو، اللہ تعالیٰ قیامت کے دن ان کا فیصلہ کرے گا۔ امام شعرانی کا کلام ختم ہوا۔ یہ ایک عارف کبیر اور منصف خبیر کا کلام ہے اللہ تعالیٰ ان سے راضی ہو اور ہمیں اس سے نفع عطا فرمائے۔



امام شعرانی رحمہ اللہ کا یہ ارشاد کہ:

”سید کاسنی ہونا بہت نادر ہے۔“

یہ حقیقی رافضی کے مقابل نہیں ہے بلکہ تفضیلی شیعہ کے مقابل ہے اسی لئے اس کی

وضاحت کرتے ہوئے فرمایا:

”وہ سید کاسنی کم ہیں جو حضرت ابو بکر اور حضرت عمر رضی اللہ عنہما کو حضرت علی رضی اللہ عنہ پر

ترجیح دیتے ہیں رافضی تو مطلقاً شیخین کی کوئی فضیلت نہیں مانتا بلکہ انہیں نامناسب اوصاف

سے متصف قرار دیتا ہے۔ خدا کی پناہ کہ کوئی شخص جس کی نسبت حضور صلی اللہ علیہ وسلم سے

ثابت ہو ایسے کلمات منہ سے نکالے۔

حاصل کلام یہ ہے کہ وہ سید کم ہیں جو شیخین کو حضرت علی رضی اللہ عنہ پر فضیلت دیتے ہوں اور

اکثر سنی سادات شیخین اور صحابہ سے محبت رکھنے کے باوجود شیخین کی تقدیم و فضیلت کے قابل نہیں

ہیں۔ اس سے ان کے دین میں کوئی ضرر واقع نہیں ہوتا۔ خصوصاً جبکہ وہ محبت کی بناء پر حضرت علی کو

ترجیح دیتے ہوں نہ کہ تفضیل کی وجہ سے۔ امام شعرانی کی اس عبارت کو اسی معنی پر محمول کرنا چاہئے۔

اشرف المؤمنین کی عبارت معمولی زیادتی کے ساتھ مکمل ہوئی۔ واللہ تعالیٰ سبحانہ اعلم۔

امام شعرانی کی اس عبارت کی تائید اس بات سے بھی ہوتی ہے کہ اکثر سادات اگرچہ طبعی

محبت کی وجہ سے حضرت علی رضی اللہ عنہ کو حضرات شیخین پر ترجیح دیتے ہیں مگر وہ حضرت علی رضی

اللہ عنہ کو شیخین سے افضل نہیں جانتے۔ جیسا کہ مذہب اہل سنت سے وابستہ سادات یا علوی کا

طرز عمل ہے وہ شیخین رضی اللہ عنہما کو اپنے جد امجد حضرت علی رضی اللہ عنہ سے افضل سمجھتے ہیں

اور یہ بات ان کی کتابوں سے ظاہر ہے۔ وجہ یہ ہے کہ اللہ تعالیٰ کی توفیق سے ان پر طبعی تقاضہ

کے مقابلہ میں شریعت کا التزام غالب ہے۔ اور اس میں کوئی تعجب کی بات بھی نہیں۔ کیونکہ یہ سادات

اپنے جد امجد حضرت علی رضی اللہ عنہ پر انبیاء و مرسلین کو مطلقاً فضیلت دیتے ہیں اور یہ بات ان کی

شریعت کی پیروی اور خواہشات نفس کی مخالفت پر دلالت کرتی ہے۔ چونکہ اہل سنت و جماعت کا

افضلیت شیخین پر اجماع ہے اس لئے پیروی شریعت اور سلامتی دین کا تقاضا ہے کہ شیخین رضی اللہ عنہما کو حضرت علی رضی اللہ عنہ پر فضیلت دی جائے۔ آل اطہار کے لئے تو زیادہ سزاوار ہے کہ وہ اس حق مبین کی اتباع کریں۔ اللہ تعالیٰ ان سے راضی ہو اور ہمیں ان کی برکتوں سے نفع دے۔

امام قسطلانی رحمہ اللہ مواہب اللدنیہ میں فرماتے ہیں:

”اگر تم یہ سوال کرو کہ جو شخص ترتیب خلافت کے مطابق خلفائے اربعہ کی افضلیت کا اعتقاد رکھتا ہو۔ مگر اس کی محبت ان میں سے کسی کے لئے زیادہ ہو۔ کیا وہ اس سے گناہ گار ہوگا یا نہیں ہوگا؟“

شیخ الاسلام امام ولی ابن عراقی نے اس کا جواب دیتے ہوئے فرمایا:

”محبت کبھی دینی کام کے لئے ہوتی ہے اور کبھی دنیوی غرض کے لئے۔ دینی محبت ہو تو افضلیت کو لازم ہے اس لئے جو افضل ہو اس کے لئے ہماری دینی محبت زیادہ ہوگی۔ اور جب ہمارے کسی کے بارے میں عقیدہ ہو کہ وہ افضل ہے پھر دینی جہت سے کسی اور کو محبت میں ترجیح دیں تو یہ تناقض ہوگا۔ البتہ رشتہ داری احسان وغیرہ دنیوی امور میں افضل کی بجائے غیر افضل سے زیادہ محبت کریں تو تناقض نہ ہوگا اور نہ ہی یہ محتنع ہے۔ اس لئے جو آدمی اعتراف کرے کہ امت محمدیہ میں حضرت نبی اکرم صلی اللہ علیہ وسلم کے بعد افضل ابو بکر ہیں پھر عمر ہیں پھر عثمان ہیں پھر علی ہیں مگر وہ حضرت ابو بکر رضی اللہ عنہ سے زیادہ حضرت علی رضی اللہ عنہ سے محبت کرے۔ تو دیکھا جائے گا کہ اس کی یہ محبت دینی ہے یا دنیوی؟ دینی محبت کا تقاضا ہے کہ افضل سے زیادہ محبت کی جائے جیسا کہ ہم نے ثابت کیا ہے۔ اس سے معلوم ہوا کہ اس شخص نے صرف زبان سے افضلیت صدیق اکبر کا اعتراف کیا ہے دل میں وہ حضرت علی کو افضل جانتا ہے اور یہ صحیح نہیں اور اگر وہ محبت دنیوی محبت ہے مثلاً وہ شخص حضرت علی رضی اللہ عنہ کی اولاد میں سے ہے یا کسی اور وجہ سے زیادہ محبت کرتا ہے تو ایسی محبت ممنوع نہیں واللہ اعلم اھ

اس فتویٰ کو امام ابن حجر رحمہ اللہ نے الصواعق میں بھی نقل کیا ہے۔ اس کے ساتھ پہلی قسم انتہاء کو پہنچی۔ اس کے بعد دوسری قسم آ رہی ہے۔

## قسم دوم

اس قسم میں صحابہ کرام رضی اللہ عنہم بالخصوص خلفائے راشدین رضی اللہ عنہم کی فضیلت پر ایسی نفیس عبارات سے استدلال کیا گیا ہے جو آیات قرآنیہ، احادیث نبویہ اور اقوال ائمہ پر مبنی ہیں، ان عبارات قرآنیہ احادیث نبویہ اور اقوال ائمہ پر مبنی ہیں، ان عبارات سے ہر وہ شخص مطمئن ہو جائے گا جس کے نزدیک اللہ تعالیٰ اور اس کے رسول ﷺ اور اتباع شریعت کی کچھ اہمیت ہے، خواہ وہ سنی ہو یا شیعہ، مگر توفیق ہدایت صرف بارگاہ ربوبیت سے عطا ہوتی ہے۔

اے توحید و رسالت کے ماننے والو! یقین رکھو کہ ہم مسلمانوں کا نصب العین اور مقصد و حید اللہ تعالیٰ اور اس کے رسول مقبول ﷺ پر ایمان الہی اور ان کی فرمانبرداری کرنا ہے اور ہر اس چیز کو تسلیم کرنا ہے جو بندے کو اللہ تعالیٰ اور اس کے رسول ﷺ کی رضا کے قریب کرتی ہے مقصود اصلی اللہ تعالیٰ کی رضا ہے، نبی اکرم ﷺ کی رضا تابع ہے پس جو کوئی اللہ تعالیٰ کو ناراض اور ناخوش رکھتا ہے، وہ رسول اللہ ﷺ کو ناراض اور ناخوش رکھتا ہے اور جو اسے راضی کرتا ہے وہ حضور ﷺ کو بھی راضی کرتا ہے۔ اللہ تعالیٰ اور اس کے محبوب کی رضا اور عدم رضا باہم لازم و ملزوم ہیں، اسی لئے قرآن حکیم کے بکثرت مقامات پر رسول اللہ ﷺ کا ذکر پاک اللہ تعالیٰ کے ذکر شریف کے ساتھ آیا ہے۔ مثلاً فرمایا:

(۱) مَنْ يُطِيعِ الرَّسُولَ فَقَدْ أَطَاعَ اللَّهَ ۝  
جس نے رسول کی اطاعت کی اس نے اللہ کی  
اطاعت کی۔

(۲) وَاللَّهُ وَرَسُولُهُ أَحَقُّ أَنْ يُرْضَوْهُ ۝  
اور اللہ اور اس کا رسول زیادہ حق رکھتے ہیں کہ  
انہیں راضی کیا جائے۔

(۱) اٰمَنُو بِاللّٰهِ وَرَسُوْلِهِ ۝  
ایمان الہی اور اللہ پر اور اس کے رسول پر۔

اسی طرح دیگر آیات میں اللہ تعالیٰ اور نبی اکرم ﷺ کا ذکر گرامی یکجا ہوا ہے، اگرچہ اللہ تعالیٰ کی ذات اور اس کی اطاعت اصل الاصول ہے اور حضور کی ذات و اطاعت تابع ہے۔ اللہ تعالیٰ نے مخلوق کو اس لئے پیدا فرمایا کہ اس کی معرفت حاصل کرے اور اس کی عبادت کرے، تمام رسولوں خصوصاً سردارِ رسل حضرت محمد رسول اللہ ﷺ کی بعثت کی غرض و غایت یہ ہے کہ لوگ ان کے ذریعے معرفت الہیہ سے شرفیاب ہوں اور بارگاہ ربوبیت میں سر نیاز جھکائیں، یہ بات بھی پوشیدہ نہیں کہ ساری مخلوق اللہ تعالیٰ کی پیدا کردہ ہے مگر اس کے نزدیک زیادہ محبوب و مقرب وہ ہے جو زیادہ معرفت کا حامل اور تابعدار ہے اور اس کے رسولوں کے مشن کی زیادہ تائید و تصدیق کرنے والا ہے، اس بات کی شہادت قرآن حکیم کی اس آیت کریمہ سے ملتی ہے۔

وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ  
اَكْرَمَكُمْ عِنْدَ اللَّهِ اتَّقَاكُمْ  
اور تمہیں شاخیں اور قبیلے کیا کہ آپس میں پہچان  
رکھو۔ بیشک اللہ کے یہاں تم میں زیادہ عزت  
والا وہ ہے جو تم میں زیادہ پرہیزگار ہے۔  
(الحجرات ۱۳)

نبی اکرم ﷺ کا ارشاد گرامی ہے۔

لَا فَضْلَ لِعَرَبِيٍّ عَلَيَّ عَجْمِيٍّ وَلَا لِعَجْمِيٍّ  
عَلَيَّ عَرَبِيٍّ إِلَّا بِالتَّقْوَى  
کسی بھی عربی کو عجمی پر کوئی فضیلت نہیں اور نہ  
کسی عجمی کو عربی پر مگر تقویٰ کے ساتھ۔  
ایک اور مقام پر فرمایا:

اے فاطمہ بنت رسول اللہ! میں تمہارے کچھ  
کام نہ آسکوں گا اے صفیہ! رسول اللہ کی  
پھوپھی! میں تمہیں بچانہ سکوں گا، اے اولاد  
عبدالمطلب! میں تمہارے لئے کچھ کرنے سکوں  
گا، ہاں! میرا تمہارے ساتھ رشتہ ہے جس کا  
مجھے لحاظ ہے اور میں صلہ رحمی کروں گا۔

يَا فَاطِمَةُ بِنْتُ رَسُولِ اللَّهِ لَا أُغْنِي  
عَنْكَ مِنَ اللَّهِ شَيْئًا يَا بِنْتِ عَبْدِ الْمُطَّلِبِ  
لَا أُغْنِي عَنْكُمْ مِنَ اللَّهِ شَيْئًا وَلَكِنْ لَكُمْ  
رَحْمٌ سَابِلَهَا بَبِلَاهَا

البتہ! یہ بات بھی شک و شبہ سے بالا ہے کہ نبی اکرم ﷺ کے ساتھ تعلق انہیں عظیم نفع دے گا جس پر بکثرت احادیث دلالت کرتی ہیں، ان میں سے ایک یہی حدیث ہے جو سطور بالا میں گزری ہے، سابلھا بلاھا یعنی میں اپنے رشتہ داروں سے صلہ رحمی کروں گا۔  
ایک اور ارشاد ہے:

كُلُّ نَسَبٍ وَ سَبَبٍ يَنْقَطِعُ يَوْمَ الْقِيَمَةِ إِلَّا  
روز قیامت ہر نسب و سبب کٹ جائے گا  
سوائے میرے نسب اور تعلق کے۔  
نسبی و نسبی

اللہ تعالیٰ نے فرمایا:

وَلَسَوْفَ يُعْطِيكَ رَبُّكَ فَتَرْضَىٰ  
عنقریب تجھے تیرا رب اتنا عطا کرے گا کہ تو  
راضی ہو جائے گا۔  
(والضحیٰ)

اور یہ حقیقت ہے کہ حضور اپنے رشتہ داروں کی سعادت کے بغیر راضی نہ ہوں گے اور یہ فرمانا کہ میں تمہارے کام نہ آسکوں گا۔ ازراہ تواضع ہے، کیونکہ اللہ تعالیٰ کی بارگاہ میں سوائے اس کی رضا کے کوئی کام نہیں آسکتا، وہ حاکم مطلق ہے اور اس کے ملک و اقتدار میں کوئی شریک نہیں، اس کا ارشاد گرامی ہے۔

مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ  
کون ہے جو اس کی بارگاہ میں سفارش کرے  
سوائے اس کی اجازت اور اذن کے۔

اللہ تعالیٰ نبی اکرم ﷺ کو اپنے رشتہ داروں اور عام لوگوں کے حق میں شفاعت کی اجازت عطا فرمائے گا اور حضور چونکہ سب لوگوں سے زیادہ کریم الاخلاق ہیں، لہذا اپنے اعزہ و اقارب کے حق میں خصوصی شفاعت فرمائیں گے، یہ کیسے ہو سکتا ہے کہ آپ منصب شفاعت پر فائز ہوں اور سب لوگوں کی شفاعت کریں مگر اپنے اہل ایمان رشتہ داروں کو نعمت شفاعت سے محروم رکھیں؟ کوئی عقلمند شخص اس کا تصور بھی نہیں کر سکتا۔

در اصل مذکورہ بالا ارشاد کا مقصد رشتہ داروں کو کثرت طاعات کی ترغیب دینا ہے، تاکہ وہ

اعلیٰ نسبت و قرابت پر تکیہ نہ کر بیٹھیں اور عبادت الہی میں غفلت اور کوتاہی نہ کرنے لگیں اور یہ بات حضور ﷺ کی اپنے اہل بیت سے شدید محبت و شفقت کی آئینہ دار ہے، کیونکہ یہ بات حضور سے پوشیدہ نہ تھی کہ نیک اعمال کے بغیر صرف نسبت و قرابت کے سہارے وہ جنت کے اعلیٰ مقامات تک پہنچ نہیں پائیں گے اور دیگر اتقیائے امت ان سے سبقت لے جائیں گے جیسا کہ ارشاد ربانی ہے:

إِنَّ أَكْرَمَكُمْ عِنْدَ اللَّهِ اتَّقَاكُمْ

بے شک تم میں سے زیادہ عزت مند وہ ہے جو زیادہ پرہیزگار ہے۔

ہاں! شرف ایمان کے بعد یہ پاکیزہ نسبت اہل بیت نبوت کے لئے ضرور باعث نجات ہوگی کیونکہ اللہ تعالیٰ کا ارشاد پاک ہے۔

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ  
أَهْلَ الْبَيْتِ وَيُطَهِّرَكُمْ تَطْهِيرًا

بے شک اللہ تعالیٰ چاہتا ہے کہ اے اہل بیت تم سے ناپاکی دور کر دے اور تمہیں اچھی طرح پاک کر دے۔

علماء فرماتے ہیں کہ کفر سے بڑھ کر کوئی ناپاکی اور گندگی نہیں، غور فرمائیے کہ اللہ تعالیٰ نے اس مقام پر لِيُذْهِبَ عَنْكُمُ الرِّجْسَ (یعنی تم سے ناپاکی دور کر دے) ہی پر اکتفا نہیں فرمایا، بلکہ اسے يُطَهِّرْكُمْ سے مودکد فرمایا پھر يُطَهِّرْكُمْ ہی پر بس نہیں کیا، بلکہ اسے مصدر تَطْهِيرًا سے مودکد کیا (تاکہ معلوم ہو جائے کہ اللہ تعالیٰ اہل بیت نبوت کو اچھی طرح طاہر اور پاک بنانا چاہتا ہے)

اس آیت میں غور کرو تمہیں معلوم ہو جائے گا کہ اہل بیت نبوت کا مقام و مرتبہ اللہ تعالیٰ کی بارگاہ میں کتنا بلند ہے؟ وہ تمہارے عقل و شعور کی حد سے ورا ہے اور یہ کلام اس ذات پاک سے صادر ہوا ہے جس کے دست قدرت میں ہر چیز ہے اور جو اپنی مخلوق میں اپنا ارادہ نافذ کرنے پر قادر ہے، اس مقام پر یہ سوال نہیں کیا جاسکتا کہ اس نے اہل بیت نبوت کو اس

فضل عظیم اور شرف جسیم سے کیوں مختص فرمایا؟ اگر کوئی اعتراض کرے تو اس کا جواب نہایت آسان ہے کہ اللہ تعالیٰ نے اپنے حبیب رؤف کریم کی عزت و کرامت کے اظہار کے لئے انہیں اس شرف اعزاز سے مشرف و معزز کیا۔

بعض علماء کہتے ہیں۔ جیسا کہ میں نے اپنی کتاب ”شرف موبد“ میں اس کا ذکر کیا ہے۔ کہ اس آیت کریمہ میں دلالت ہے کہ اللہ تعالیٰ اہل بیت عظام کو نبی اکرم ﷺ کی عزت و کرامت کے تصدق میں کفر و معاصی سے پاک رکھے گا اور انہیں ایمان و توبہ پر موت نصیب کرے گا۔“

چونکہ اللہ تعالیٰ نے اس پاکیزہ نسل کو بلا شرطِ حمل ہی اس لطف و کرم کا مستحق قرار دیا، اس لئے ان کے واسطے حسنِ خاتمہ اور ایمان و توبہ پر وصال کی بشارت ہے اور وہ اس کے باوجود، الحمد للہ، طاعت و ثواب کے لئے کوشاں رہتے ہیں اور اس نسبت شریفہ اور فضیلتِ عظیمہ پر قناعت نہیں کرتے، حالانکہ انہیں اس نسبت پاک کی وجہ سے بجز انبیاء و مرسلین کے، تمام لوگوں پر فوقیت حاصل ہے کیونکہ قرآن میں کسی اور کے حق میں ایسی تو صیف نہیں آئی، مگر یہ بھی واضح رہے کہ آیت کریمہ انما یرید الخ آیت اِنَّ اَكْرَمَكُمْ عِنْدَ اللّٰهِ اتَّقَاكُمْ کو منسوخ نہیں کرتی۔ یہ آیت آیت تطہیر کی طرح اپنے حکم میں صاف اور محکم ہے، اللہ تعالیٰ نے یہ نہیں فرمایا۔ کہ اہل بیت نبوت کو تمام لوگوں پر ہمہ جہت فضیلت حاصل ہے، بلکہ انہیں آیت تطہیر کے ساتھ مخصوص فرمایا ہے اور انہیں اس جہت سے تمام انسانی گروہوں پر فضیلت دی ہے جبکہ اہل تقویٰ کو ان کے درجات کے لحاظ سے فضیلت عطا کی ہے، اسی لئے فرمایا:

اِنَّ اَكْرَمَكُمْ عِنْدَ اللّٰهِ اتَّقَاكُمْ

اس معاملہ میں اللہ تعالیٰ نے اہل بیت کرام یا دیگر افراد امت کا استثناء نہیں فرمایا، اس معیار فضیلت کو سمجھ لینے کے بعد تم کو معلوم ہو جائے گا کہ ہر زمانے میں کمال تقویٰ سے متصف متقین کا بعض اہل بیت نبوت سے، جو کمال تقویٰ سے متصف نہیں، افضل ہونا

جائز ہے، جس سے شرع مانع ہے نہ عقل کیونکہ یہ آیت کریمہ صراحت کے ساتھ اس پر دلالت کرتی ہے۔ اور اس کا اقرار و اذعان ہر مومن پر لازم ہے، کیونکہ یہ کلام ربانی ہے جو باطل کی ہر دخل اندازی سے پاک ہے اور اللہ تعالیٰ نے اس کلام کے ذریعے عہد رسالت سے لے کر قیامت تک کے اہل ایمان کو خطاب فرمایا ہے۔

پس جب فضیلت کا اصل معیار تقویٰ ہے تو صحابہ کرام رضی اللہ عنہم جو صحبت رسول ﷺ اور مشاہدہ انوار سے شرفیاب ہوئے اور جنہوں نے دین حق کی حمایت و نصرت میں جان و مال قربان کئے۔ اس شرف و اعزاز کے زیادہ سزاوار ہیں، جس کے ساتھ اللہ تعالیٰ نے متقین کو مشرف فرمایا ہے اور جس کی تائید زبان رسالت سے ان الفاظ میں منقول ہے۔

لَا فَضْلَ لِعَرَبِيٍّ عَلَيَّ عَجْمِيٍّ إِلَّا بِالتَّقْوَى  
 ”کسی عربی کو کسی عجمی پر کوئی فضیلت نہیں سوائے تقویٰ کے“





## قرآن حکیم میں شانِ صحابہ رضی اللہ عنہم

اللہ تعالیٰ نے قرآن حکیم کی بکثرت آیات میں اصحاب رسول ﷺ کی توصیف فرمائی

ہے، ان میں سے چند حسب ذیل ہیں۔

تم بہتر ہو ان سب امتوں میں جو لوگوں میں  
ظاہر ہوئیں، بھلائی کا حکم دیتے ہو اور برائی  
سے منع کرتے ہو اور اللہ پر ایمان رکھتے ہو۔

۱. كُنْتُمْ خَيْرَ أُمَّةٍ أُخْرِجَتْ لِلنَّاسِ  
تَأْمُرُونَ بِالْمَعْرُوفِ وَتَنْهَوْنَ عَنِ  
الْمُنْكَرِ وَتُؤْمِنُونَ بِاللَّهِ (آل عمران  
۱۱۰/۳)

اور بات پونہی ہے کہ ہم نے تمہیں کیا سب  
امتوں میں افضل کہ تم لوگوں پر گواہ ہو اور یہ  
رسول تمہارے نگہبان و گواہ۔

۲. وَكَذَلِكَ جَعَلْنَاكُمْ أُمَّةً وَسَطًا  
لِتَكُونُوا شُهَدَاءَ عَلَى النَّاسِ وَيَكُونَ  
الرَّسُولُ عَلَيْكُمْ شَهِيدًا.

جس دن اللہ رسوا نہ کرے گا نبی اور ان کے  
ساتھ کے ایمان والوں کو ان کا نور دوڑتا ہوگا  
ان کے آگے اور ان کے داہنے۔

۳. يَوْمَ لَا يُخْزِي اللَّهُ النَّبِيَّ وَالَّذِينَ  
آمَنُوا مَعَهُ نُورُهُمْ يَسْعَى بَيْنَ أَيْدِيهِمْ وَ  
بِأَيْمَانِهِمْ. (تحریم ۸/۲۶)

بے شک اللہ راضی ہو، ایمان والوں سے جب وہ  
اس پیڑ کے نیچے تمہاری بیعت کرتے تھے تو اللہ  
نے جانا جو ان کے دلوں میں ہے تو ان پر اطمینان  
اتارا اور انہیں جلد آنے والی فتح کا انعام دیا۔

۴. لَقَدْ رَضِيَ اللَّهُ عَنِ الْمُؤْمِنِينَ إِذْ بَا  
يَعُونَكَ تَحْتَ الشَّجَرَةِ فَعَلِمَ مَا فِي  
قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ  
فَتْحًا قَرِيبًا. (فتح ۱۸)

اور سب میں اگلے پہلے مہاجر اور انصار اور جو  
بھلائی کے ساتھ ان کے پیرو ہوئے، اللہ ان  
سے راضی اور وہ اللہ سے راضی، اور ان کے

۵. وَالسَّابِقُونَ الْأَوَّلُونَ مِنَ الْمُهَاجِرِينَ  
وَالْأَنْصَارِ وَالَّذِينَ اتَّبَعُوهُمْ بِإِحْسَانٍ  
رَضِيَ اللَّهُ عَنْهُمْ وَرَضُوا عَنْهُ وَأَعَدَّ لَهُمْ

لئے تیار کر رکھے ہیں باغ جن کے نیچے نہریں  
بہیں ہمیشہ ہمیشہ ان میں رہیں، یہی بڑی  
کامیابی ہے۔

اے نبی! اللہ تمہیں کافی ہے اور یہ جتنے مسلمان  
تمہارے پیرو ہوئے۔

ان فقیر ہجرت کرنے والوں کے لئے جو اپنے  
گھروں اور مالوں سے نکالے گئے اللہ کا فضل  
اور اس کی رضا چاہتے اور اللہ و رسول کی مدد  
کرتے وہی سچے ہیں، اور جنہوں نے پہلے  
سے اس شہر (مدینہ پاک) اور ایمان میں گھر  
بنالیا دوست رکھتے ہیں، انہیں جو ان کی طرف  
ہجرت کر کے گئے اور اپنے دلوں میں کوئی  
حاجت نہیں پاتے، اس چیز کی جو دیئے گئے  
اور اپنی جانوں پر ان کو ترجیح دیتے ہیں اگرچہ  
انہیں شدید محتاجی ہو، اور جو اپنے نفس کے لالچ  
سے بچایا گیا تو وہی کامیاب ہیں۔

اور وہ جو ان کے بعد آئے، عرض کرتے ہیں  
اے ہمارے رب! ہمیں بخش دے اور  
ہمارے بھائیوں کو جو ہم سے پہلے ایمان  
لائے اور ہمارے دل میں ایمان والوں کی  
طرف سی کینہ نہ رکھ، اے رب ہمارے! بیشک  
تو ہی نہایت مہربان رحم والا ہے۔

جَنَّتْ تَجْرِي تَحْتَهَا الْأَنْهَارُ خَالِدِينَ فِيهَا  
أَبَدًا ذَلِكَ الْفَوْزُ الْعَظِيمُ.

(التوبہ ۱۰۰)

۶. يَا أَيُّهَا النَّبِيُّ حَسْبُكَ اللَّهُ وَ مَنْ  
اتَّبَعَكَ مِنَ الْمُؤْمِنِينَ. (انفال ۶۴)

۷. لِلْفُقَرَاءِ الْمُهَاجِرِينَ الَّذِينَ أُخْرِجُوا  
مِنْ دِيَارِهِمْ وَأَمْوَالِهِمْ يَبْتَغُونَ فَضْلًا مِنَ  
اللَّهِ وَ رِضْوَانًا وَ يَنْصُرُونَ اللَّهَ وَ رَسُولَهُ  
أُولَئِكَ هُمُ الصَّادِقُونَ وَ الَّذِينَ تَبَوَّؤُ  
الدَّارَ وَ الْإِيمَانَ مِنْ قَبْلِهِمْ يُحِبُّونَ مَنْ  
هَاجَرَ إِلَيْهِمْ وَ لَا يَجِدُونَ فِي صُدُورِهِمْ  
حَاجَةً مِمَّا أُوتُوا وَ يُوَثِّرُونَ عَلَى  
أَنْفُسِهِمْ وَ لَوْ كَانَ بِهِمْ خَصَاصَةٌ وَ مَنْ  
يُوقِ شَعْنَهُ نَفْسُهُ فَأُولَئِكَ هُمُ  
الْمُفْلِحُونَ.

وَ الَّذِينَ جَاءُوا مِنْ بَعْدِهِمْ يَقُولُونَ رَبَّنَا  
اغْفِرْ لَنَا وَ لِأَخْوَانِنَا الَّذِينَ سَبَقُونَا  
بِالْإِيمَانِ وَ لَا تَجْعَلْ فِي قُلُوبِنَا غِلًّا لِلَّذِينَ  
آمَنُوا رَبَّنَا إِنَّكَ رَءُوفٌ رَحِيمٌ.

(الحشر ۱۰: ۸)

۸. مُحَمَّدٌ رَّسُولُ اللَّهِ وَالَّذِينَ مَعَهُ  
 أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ  
 رُكَّعًا سُجَّدًا يَبْتَغُونَ فَضْلًا مِنَ اللَّهِ  
 وَرِضْوَانًا، سِيمَاهُمْ فِي وُجُوهِهِمْ مِنْ أَثَرِ  
 السُّجُودِ ذَلِكَ مَثَلُهُمْ فِي التَّوْرَةِ وَ  
 مَثَلُهُمْ فِي الْإِنْجِيلِ كَزَرْعٍ أَخْرَجَ شَطْأَهُ  
 فَآزَرَهُ فَاسْتَغْلَظَ فَاسْتَوَى عَلَى سُوقِهِ  
 يُعْجِبُ الزُّرَّاعَ لِيغِيظَ بِهِمُ الْكُفَّارَ وَعَدَّ  
 اللَّهُ الَّذِينَ آمَنُوا وَعَمِلُوا الصَّالِحَاتِ  
 مِنْهُمْ مَغْفِرَةً وَأَجْرًا عَظِيمًا (فتح. ۲۹)

محمد اللہ کے رسول ہیں اور ان کے ساتھ والے  
 کافروں پر سخت ہیں اور آپس میں نرم دل، تو  
 انہیں دیکھے گا رکوع کرتے سجدے میں گرتے  
 اللہ کا فضل و رضا چاہتے، ان کی علامت ان  
 کے چہروں میں ہے سجدوں کے نشان سے، یہ  
 ان کی صفت توریت میں ہے اور ان کی صفت  
 انجیل میں، جیسے ایک کھیتی اس نے اپنا پٹھان کالا  
 پھر اسے طاقت دی، پھر دبیر ہوئی، پھر اپنی  
 ساق پر کھڑی ہوئی کسانوں کو بھلی لگتی ہے تاکہ  
 ان سے کافروں کے دل جلیں، اللہ نے وعدہ  
 کیا ان سے جو ان میں ایمان اور اچھے کاموں  
 والے ہیں بخشش اور بڑے ثواب کا۔

۹. فَسَوْفَ يَأْتِي اللَّهُ بِقَوْمٍ يُحِبُّهُمْ وَ  
 يُحِبُّونَهُ أَذِلَّةٍ عَلَى الْمُؤْمِنِينَ أَعِزَّةٍ عَلَى  
 الْكَافِرِينَ يُجَاهِدُونَ فِي سَبِيلِ اللَّهِ وَلَا  
 يَخَافُونَ لَوْمَةَ لَائِمٍ ذَلِكَ فَضْلُ اللَّهِ  
 يُؤْتِيهِ مَنْ يَشَاءُ وَاللَّهُ وَاسِعٌ عَلِيمٌ  
 (المائدہ: ۵۴)

عنقریب اللہ ایسے لوگ لائے گا کہ وہ اللہ کے  
 پیارے اور اللہ ان کا پیارا مسلمانوں پر نرم، اور  
 کافروں پر سخت، اللہ کی راہ میں لڑیں گے اور  
 کسی ملامت کرنے والے کی ملامت کا اندیشہ  
 نہ کریں گے۔ یہ اللہ کا فضل ہے جسے چاہے دیتا  
 ہے اور اللہ وسعت والا علم والا ہے۔

واضح رہے کہ حضرت ابوبکر صدیق، عمر فاروق، عثمان غنی، علی المرتضیٰ، طلحہ اور زبیر  
 (رضی اللہ عنہم) یقیناً ان آیات مقدسہ کے مصداق میں شامل ہیں، حضرت عائشہ رضی اللہ عنہا  
 بھی ان آیات کے عموم میں داخل ہیں کیونکہ یہ صرف مرد صحابہ کرام ہی سے مختص نہیں، اسی

طرح حضرت امیر معاویہ رضی اللہ عنہ اور حضرت عمرو بن العاص رضی اللہ عنہ بھی بلاشبہ ان اکثر آیات کے مفہوم و مصداق میں شامل ہیں جو سابقین اولین کے ساتھ خاص نہیں۔ حیرانی ہے کہ جب بادشاہ اپنی رعیت کے سامنے کسی گروہ کی مدح بیان کرے اور کمالات ظاہر کرے تو وہ رعیت قبول کرنے کی بجائے اس گروہ سے بغض و عداوت رکھے اور ان کی مذمت میں زبان کھولے، کیا ایسے طعنہ جو لوگ اس طرز عمل سے بادشاہ کی خوشنودی کے سزاوار ہوں گے؟ یا ناراضی کے۔ بلاشبہ یہ لوگ بادشاہ کے قہر و غضب اور ناراضی کے حق دار ہوں گے، اور یہ ایسی بات ہے جس میں کسی عقلمند کو قطعاً شک نہیں ہو سکتا۔

پھر یہ مثال تو اس بادشاہ کی ہے جو اپنی رعایا کی طرح مخلوق ہے اور جو کسی گروہ کی مدح و ثناء میں اغراض نفسانی کی وجہ سے غلطی کر سکتا ہے بھلا کیونکر ہو سکتا ہے کہ وہ گروہ تعریف و ثناء کا مستحق نہ ہو اور لوگ اس گروہ کے افراد کے گناہوں اور غلط کاریوں پر آگاہ ہو کر مخالفت اور دشمنی کا اظہار کریں اور بادشاہ کو ان کے عیبوں کا علم نہ ہو اور وہ ان کی تعریف کرے، پھر قیاس کیجئے، ان لوگوں کی حماقت کا جو شہنشاہ مطلق کی اس بات میں مخالفت کرتے ہیں کہ وہ اپنے پاکباز بندوں کی تعریف فرماتا ہے، انہیں پروانہ رضا عطا کرتا ہے کیا ممکن ہے کہ (معاذ اللہ!) اللہ تعالیٰ ان سے راضی ہونے اور ان کی تعریف کرنے میں غلطی پر ہو؟ (ہرگز نہیں) پھر فیصلہ کیجئے کہ ان سے محبت رکھنی چاہئے یا نفرت و عداوت؟ جبکہ مالک ارض و سماء ان سے راضی ہونے اور ان کو سزاوار لطف و کرم ٹھہرانے کا صریح اعلان فرما چکا ہے اور کیا ان اہل بغض و عداوت کو حق حاصل ہے کہ ان پاکان امت کی قرآنی تعریف سننے کے بعد بھی ان کی شان میں زبان درازی سے کام لیں؟

یہ مثال ہے اصحاب رسول (ﷺ) کی اور ان کو چاہنے والوں اور ان عداوت رکھنے والوں کی، اب فیصلہ تمہارے ہاتھ ہے، اے نجات کے طلبگار مسلمانو! تم کس گروہ کے ساتھ اپنا ناٹہ جوڑنا چاہتے ہو؟ جہاں تک سنی مسلمانوں کا تعلق ہے ان پر تو یہ سوال وارد نہیں ہوتا

( کیونکہ وہ اصحاب کرام سے محبت کرنے والے ہیں ) رہے شیعہ حضرات، ان کے پاس سوائے مکابره اور جدال کے اس سوال کا جواب نہیں، وہ دعویٰ کرتے ہیں ہم اہل بیت نبوت کے محبت ہیں، اور صحابہ کرام رضی اللہ عنہم سے اس لئے عداوت رکھتے ہیں کہ انہوں نے اہل بیت عظام پر ظلم کیا اور ان کے حقوق چھینے، ہم اس لعن طعن اور عداوت و نفرت کے ذریعے رسول اللہ ﷺ کا قرب تلاش کرتے ہیں۔

میں اس خیام خالی کے جواب میں کہتا ہوں کہ قرآن حکیم کی صریح نصوص سے ثابت ہے کہ اللہ تعالیٰ صحابہ کرام رضی اللہ عنہم سے راضی ہے اور اس نے ان کی بہت تعریف اور توصیف بیان فرمائی ہے۔ صحابہ کرام رضی اللہ عنہم کو رضاء و ثناء کا یہ مقام رسول اللہ ﷺ کی فرمانبرداری اور آپ کے دشمنوں کے مقابلہ میں سرفروشی اور جاشاری کی وجہ سے حاصل ہوا ہے، پھر کیسے ممکن ہے کہ اللہ تعالیٰ اور اس کا رسول ﷺ ان لوگوں سے راضی ہوں گے جو صحابہ کرام سے نفرت و عداوت رکھتے اور ان کے حق میں بدگوئی کرتے ہیں؟ ایسی بات عقلاً اور نقلاً محال ہے۔ کیونکہ اللہ تعالیٰ کا صحابہ کرام رضی اللہ عنہم سے راضی ہونا اور ان کی مدح و ثناء کرنا ابد الابد کے لئے کلام قدیم یعنی قرآن حکیم میں ثابت ہو چکا ہے اور اللہ کے کلام کو کوئی کلام منسوخ نہیں کر سکتا۔ اس اعلان رضا کے وقت اللہ تعالیٰ سے یہ بات مخفی نہ تھی کہ صحابہ کرام سے مستقبل میں کن اعمال و افعال کا صدور ہونے والا تھا، اس کے باوجود اس کا ان سے راضی ہونا اور ان کے حق میں تو صیفی کلمات فرمانا اس بات کی دلیل ہے کہ بارگاہ الہی میں ان کا بڑا مقام ہے۔ اس لئے ہم پر لازم ہے۔ کہ اس رضا اور مدح و ثناء میں اللہ تعالیٰ کی اطاعت کریں اور اعتقاد رکھیں کہ بالفرض، ان سے کوئی عملی کوتاہی صادر ہوئی ہو تو وہ اللہ تعالیٰ کے وسعت رحمت و مغفرت میں آچکی ہے، وہ اس پر گرفت نہیں کرے گا، یا ایسی کوتاہی کی تاویل کر کے اس ظاہر سے پھیر کر اس کا کوئی عمدہ محمل تلاش کرنا چاہئے، یہی علمائے اہل سنت کا ہمیشہ سے وطیرہ رہا ہے اور اس کی تائید نبی اکرم ﷺ کے اس ارشاد گرامی سے بھی ہوتی ہے، جو آپ ﷺ

نے اہل بدر کے حق میں فرمایا:

وَمَا يُدْرِيكَ لَعَلَّ اللَّهَ اطَّلَعَ عَلَى أَهْلِ  
بَدْرِ فَقَالَ لَهُمْ افْعَلُوا مَا شِئْتُمْ فَقَدْ غَفَرْتُ  
لَكُمْ

تمہیں کیا پتہ کہ اللہ تعالیٰ نے اہل بدر پر خصوصی  
نگاہ کرم فرمائی اور ان سے ارشاد فرمایا اے اہل  
بدر! تم جو چاہو کرو میں تمہیں بخش چکا ہوں۔

یہ بات ثابت و محقق ہے کہ حضرت ابوبکر، حضرت عمر، حضرت طلحہ اور حضرت زبیر  
رضی اللہ عنہم بدری صحابہ ہیں اور یہ وہی لوگ ہیں جن سے اہل رض کو عداوت ہے۔

ایسے ہی فضائل حضرت عثمان غنی رضی اللہ عنہ کے ہیں مثلاً انہوں نے غزوہ تبوک کے  
موقع پر جیشِ عسرت کی تیاری میں سات سو اونٹ بمع سامان و پالان دیئے اور ایک ہزار دینار  
بارگاہ رسالت میں پیش کئے تو نبی اکرم ﷺ نے خوشی سے ان دیناروں کو اچھال کر فرمایا:

غَفَرَ اللَّهُ لَكَ يَا عُثْمَانُ  
عثمان! اللہ تعالیٰ تمہاری مغفرت فرما چکا ہے۔  
پھر فرمایا:

”آج کے بعد عثمان سے جو عمل بھی صادر ہوگا اس سے انہیں کوئی ضرر نہیں پہنچے گا، یعنی  
اللہ تعالیٰ اس پر گرفت نہیں فرمائے گا۔“

یاد رکھیے یہ عظمت کے کام ہیں جن کے بارے میں اہل جہاں کی عادت ہے کہ وہ ان کی  
تعریف کرتے ہیں اور جب کوئی آدمی دوسرے کے لئے بڑا کام سرانجام دیتا ہے تو دوسرا  
تحدیثِ نعمت کے طور پر کہتا ہے کہ میں اس سے بہت خوش اور راضی ہوں اور کبھی ناراض نہ  
ہوں گا۔ یہ معاملہ تو انسانوں کا ہے بڑے لوگ تو حیوانوں کے عمدہ کاموں کی بھی قدر دانی  
کرتے اور ان کی تعریف کرتے ہیں۔ مثلاً کسی شاعر کا کلام ہے۔

وَإِذَا الْمَطِيُّ بِنَا بَلْفَنَ مُحَمَّدًا  
فَطَهَّرَ هُنَّ عَلَى الرِّجَالِ حَرَامَ  
قَرَبْنَا مِنْ خَيْرٍ مِنْ وَطِي الشَّرِي  
فَلَهَا عَلَيْنَا حَزْمَةٌ وَ دَمَامُ

جب یہ سواریاں ہمیں محمد رسول اللہ ﷺ کی  
بارگاہ تک پہنچا دیں گی، تو ان کی پشتیں لوگوں  
پر حرام ہو جائیں گی کیونکہ یہ ہمیں اس ذات  
کے قریب پہنچانے کا ذریعہ بنیں گی جو صفحہ ہستی

کی بہترین شخصیت ہے، اس لئے ان  
سوار یوں کا احترام ہم پر لازم ہے۔

پس جب منصف مزاج جانوروں کی حسن کارکردگی کو سراہتے ہیں اور ان کا حق تسلیم کرتے ہیں تو اندازہ کیجئے کہ وہ ذات مقدسہ جو اولاد آدم کی سردار اور سب سے عظیم ہے، اہل کمال کے کمالات کو کیوں تسلیم نہ کرے گی، دوسری طرف اللہ تعالیٰ کے لطف و کرم اور انعام و احسان کی بے کرائیوں کا تصور کیجئے جس کی حقیقت کا اظہار زبان و قلم سے ممکن نہیں، اس نے صحابہ کرام رضوان اللہ علیہم سے راضی ہونے کا ذکر بڑی صراحت سے فرمایا ہے اور ان کے حسن عمل کو سراہا ہے کہ انہوں نے دین حق کی حمایت و خدمت اور نبی اکرم ﷺ کی معیت و نصرت میں کوئی کوتاہی نہیں کی، اور جانثاری و سرفروشی کا حق ادا کیا، اللہ تعالیٰ نے صحابہ کرام کے اوصاف جمیلہ کا ذکر، جن کی وجہ سے وہ اللق تحسین ہیں، ان الفاظ سے شروع فرمایا:

اَشِدَّاءُ عَلَى الْكُفَّارِ رُحَمَاءُ بَيْنَهُمْ  
یعنی وہ کافروں پر سخت اور آپس میں بڑے  
رحیم ہیں۔

اس طرح جہاد کا تذکرہ شروع میں لاکر بتا دیا کہ اللہ تعالیٰ اور اس کے رسول ﷺ کی محبت میں سختیاں اور مصیبتیں برداشت کرنا ان کا شیوہ تھا۔ پھر تمہارا کیا خیال ہے کہ انہیں دولت رضوان سے نوازنے اور ان کی تعریف کرنے کے بعد اللہ تعالیٰ اپنے کلمات طیبات کی مخالفت کرے گا، حالانکہ اس کی ذات پاک اکرم الاکرمین اور ارحم الراحمین ہے؟ کیا تم سمجھتے ہو کہ وہ کسی کو عز و شرف عطا کرنے کے بعد اس سے واپس چھین لیتا ہے۔ (ہرگز نہیں) اللہ تعالیٰ جاہلوں کی بے ہودہ گوئی اور باطل پرستوں کے بُرے خیالات سے پاک اور منزہ ہے۔

اے اہل تشیع تمہارا یہ اعتراض کہ صحابہ کرام رضی اللہ عنہم نے اہل بیت اطہار رضی اللہ عنہم کے حقوق غصب کیے، دراصل ان راویوں کی روایات پر مبنی ہے جو روایات میں کمی بیشی کے

عادی ہیں اور من مانی تفسیریں کر کے خود ساختہ نتائج اخذ کرتے ہیں۔ اس کے باوجود ہم صحابہ کرام رضی اللہ عنہم کے معصوم عن الخطاء ہونے کا دعویٰ نہیں کرتے۔ مگر یہ کہتے ہیں کہ اللہ تعالیٰ نے اپنی محفوظ کتاب میں ہمیں خبر دی ہے کہ وہ صحابہ کرام رضی اللہ عنہم سے راضی ہے۔ اور ان کے اعلیٰ کردار کی تعریف کرتا ہے، اس سرٹیفکیٹ کے بعد اگر ان سے بتقاضائے بشریت و عدم عصمت کوئی لغزش ہو جائے تو اللہ تعالیٰ کے لطف و کرم سے بخشش کی امید ہے۔ بلکہ اہل بیعت رضوان اور اہل بدر کے حق میں ایسی بخشش ثابت ہے، نبی اکرم ﷺ نے انہیں مژدہ دیتے ہوئے فرمایا:

وَمَا يُدْرِيكَ لَعَلَّ اللَّهَ قَدْ أَطَّلَعَ عَلَيَّ  
 أَهْلِي بَدْرٍ فَقَالَ لَهُمْ أَفَعَلُوا مَا بَشْتُمْ فَقَدْ  
 غَفَرْتُ لَكُمْ.

تمہیں کیا معلوم اللہ تعالیٰ نے اہل بدر پر نگاہ  
 کرم کر کے فرمایا: تم جو چاہو کرو، میں نے تم کو  
 بخش دیا ہے۔

لہذا جائز نہیں کہ تم ان کے حق میں بدگوئی کرو اور اللہ تعالیٰ کے اعلان رضا کے بعد ان سے ناراض رہو، فرض کرو ان کی لغزش اور خطا کی روایات جو تم تک پہنچی ہیں وہ سچی ہیں، پھر بھی ان کی بخشش یقینی ہے، خصوصاً جبکہ دین حق کے لئے ان کی تائید و حمایت، حضور کی نصرت و اعانت کے لئے مالی جانی قربانیاں اور رضائے ربانی کی خاطر اپنے خاندانوں سے دشمنیاں ثابت ہیں، کیا ان اعمال مشکورہ کے بعد بھی وہ خطا بخشی اور عیب پوشی کے مستحق نہ ہوں گے؟

لوگو! عقل و انصاف سے کام لو اور اہل حقوق کے حقوق پہچانو اور اس ملمع سازی سے فریب نہ کھاؤ جو شیطان نے اپنے بھائیوں اور حامیوں کے دل میں ڈال دی ہے۔ جس کی وجہ سے انہوں نے امت محمدیہ کی وحدت کو پارہ پارہ کر دیا ہے اور ایسی عداوت پیدا کر دی ہے جس کے ازالہ پر بجز اللہ تعالیٰ کے کوئی قادر نہیں۔

ہم مسلمان چونکہ اللہ تعالیٰ کے فرمانبردار بندے ہیں، اس لئے ہم پر لازم ہے کہ ہم اس کی رضا پر راضی ہوں اور ناراضی پر اس کے ہم آہنگ اور اپنی خواہشات کو دین و عقل پر مسلط و



غالب نہ ہونے دیں، اور یقین رکھیں کہ رسول اللہ ﷺ بھی اسی بات سے راضی ہوتے ہیں جس سے اللہ تعالیٰ راضی ہوتا ہے، اور یہ بات ہر شک و شبہ سے بالاتر ہے کہ نبی اکرم ﷺ نے ہمیں اللہ تعالیٰ کی طرف سے خبر دی ہے کہ اللہ تعالیٰ تمام اہل بیعت رضوان سے راضی اور خوش ہے اور اہل بیعت رضوان کی غالب اکثریت انصار و مہاجرین پر مشتمل ہے۔ پھر کیا یہ ممکن ہے کہ نبی اکرم ﷺ ان سے راضی نہ ہوں۔ جبکہ اللہ تعالیٰ نے بلا قید زمان و شرط ان کی رضا کا اعلان فرمایا، اس صورت میں کیا ہمارے لئے جائز ہے کہ ہم اللہ تعالیٰ اور اس کے رسول ﷺ کی یقینی رضا اور خوشنودی کے بعد صحابہ کرام رضی اللہ عنہم سے دشمنی رکھیں اور ان کی شان میں گستاخی کریں۔ لوگو! اپنے اوپر رحم کرو اور وہ کام کرو جو تمہیں بارگاہ الہی کے قریب کر دیں۔

جہاں تک اہل بیت نبوت رضی اللہ عنہم اور معدن رسالت کا تعلق ہے وہ بھی اصحاب رسول ﷺ کی طرح معصومین عن الخطا نہیں اور ان سے بھی خطا کا امکان و جواز ہے۔ اس لئے روافض کے عقیدہ عصمت سے فریب نہیں کھانا چاہئے، کیونکہ معصوم ہونا انبیاء و مرسلین کا خصوصی وصف اور اعزاز ہے۔ اس کی وجہ یہ ہے کہ دین کی تشریح، مخلوق تک احکام اور حق کی تبلیغ ان کی ذمہ داری ہے، اگر وہ معصوم نہ ہوتے تو بندوں تک احکام شریعت کی تبلیغ میں وقوع خطا کا امکان ہوتا، اس لئے انبیاء کے لئے عصمت لازم و واجب ہے۔ جبکہ دوسرے لوگ اس صفت سے متصف نہیں کہ ان کے لئے اعتقاد و عصمت لازم آئے۔ صحابہ کرام اور اہل بیت عظام عظمت شان اور رفعت مکان کے باوجود (بتقاضائے بشریت) خطا و معاصی کے امکان سے خالی نہیں مگر اللہ تعالیٰ کے فضل و کرم سے ان کے لئے بخشش اور عیب پوشی کی بشارت ہے۔ اہل بیت عظام رضی اللہ عنہم کے لئے ارشاد باری تعالیٰ ہے۔

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَ كُمْ تَطْهِيرًا  
اے اہل بیت نبوت! بے شک اللہ تعالیٰ چاہتا ہے کہ تم سے ناپاکی دور کر دے اور تم کو اچھی طرح پاک کر دے۔

صحابہ کرام رضی اللہ عنہم کی شان میں فرمایا:

قَدْ رَضِيَ اللَّهُ عَنِ الْمُؤْمِنِينَ إِذْبَا  
بُعُونَكَ تَحْتَ الشَّجَرَةِ (فتح)  
وہ پیڑ کے نیچے تمہاری بیعت کرتے تھے۔

یاد رکھیے! جس طرح بعض صحابہ رضی اللہ عنہم سے بعض اہل بیت رضی اللہ عنہم پر زیادتی کا ہونا عقلاً اور شرعاً جائز ہے، یونہی بعض اہل بیت رضی اللہ عنہم سے بعض صحابہ کرام رضی اللہ عنہم پر تعدی کا وقوع جواز رکھتا ہے اور جس طرح بقاضائے بشریت وعدم عصمت صحابہ کرام سے خطا کا امکان ہے، اسی طرح اہل بیت عظام سے بھی وقوع خطا کا جواز ہے۔

ہم معاشر مسلمین پر لازم ہے کہ ہم دونوں گروہوں سے محبت کریں تاکہ دونوں بھلائیوں سے سرفراز ہوں اور ان کے دینی احوال و آثار، ان کی خدمات، اللہ تعالیٰ کی اطاعت، حضور ﷺ کی خدمت و نصرت اور آپ سے معاملات و تعلقات کو بنظر انصاف دیکھیں اور اللہ تعالیٰ اور اس کے رسول مقبول ﷺ کی رضا کو اپنا نصب العین قرار دیں، اپنے دلوں اور عقلوں سے خواہشات اور جاہنداری کے پردے ہٹادیں کیونکہ عقل مند شخص پسند نہیں کرتا کہ اس کی بصیرت پر تعصب کا پردہ پڑا رہے، ہاں! اللہ تعالیٰ اس کی بصیرت چھین لے اور وہ حق و باطل کے درمیان امتیاز کرنے کے قابل نہ رہے تو الگ بات ہے۔

☆☆☆☆☆

## شان صدیق اکبر رضی اللہ عنہ

اہل تاریخ کا اتفاق ہے کہ ایام جاہلیت میں حضرت ابو بکر صدیق رضی اللہ عنہ کا شمار قریش کے ارباب بست و کشاد اور ستر کردہ لوگوں میں ہوتا تھا۔ آپ آزاد مردوں میں سب سے پہلے ایمان لائے اور اسی وقت سے نبی اکرم ﷺ کے وزیر اعظم اور صدیق اکبر رضی اللہ عنہ قرار پائے، دعوت اسلام کے آغاز میں، جب کفار مکہ نے حضور ﷺ کی تکذیب کی، آپ نے حضور ﷺ کی غیبی خبروں کی تصدیق کی جس کی وجہ سے حضور ﷺ نے آپ کو صدیق اکبر رضی اللہ عنہ کا لقب عطا فرمایا، آپ ہمیشہ تنگی و آسانی، سختی و نرمی سفر و حضر اور جنگ و امن کی ہر حالت میں نبی اکرم ﷺ کے ساتھ رہے۔

جہاں تک ان احادیث کا تعلق ہے جو حضور اکرم ﷺ سے فضائل صدیق اکبر رضی اللہ عنہ میں صحت کے ساتھ منقول ہیں، وہ بہت زیادہ ہیں اور احادیث کی کتابوں میں مدون اور زبانوں پر جاری ساری ہیں۔ ان میں سے بہت سی روایات تو ضرب المثل بن چکی ہیں، یہی حالت ہے ان احادیث کی جو حضرت عمر، حضرت عثمان، حضرت علی، حضرت طلحہ اور حضرت زبیر رضی اللہ عنہم کی شان میں وارد ہوئی ہیں۔ اسی طرح بکثرت احادیث حضرت فاطمہ الزہرا، حضرت امام حسن، حضرت امام حسین دیگر اہل بیت و امہات المؤمنین خصوصاً حضرت عائشہ (رضی اللہ عنہم اجمعین) کے فضائل میں آئی ہیں مگر میں نہیں چاہتا کہ ان تمام احادیث کو یہاں نقل کر کے کلام کو طوالت دوں، کیونکہ وہ بہت مشہور و معروف ہیں۔ اور ان کی کتابیں لوگوں کے پاس ہیں۔

امام ابن حجر رحمۃ اللہ علیہ کی نے صواعق محرقہ میں ان احادیث کا بڑا حصہ جمع کر دیا ہے۔ اس مقام پر چند احادیث مناسبت کے لحاظ سے ذکر کرتا ہوں، جو آدمی زیادہ کا طلب گار

ہو وہ مذکورہ کتاب (یعنی صواعق محرقة) کی طرف رجوع کرے۔

اس بات کو ہر کوئی جانتا ہے کہ حضرت صدیق اکبر رضی اللہ عنہ اسلام لانے کے بعد سے حضور ﷺ کے وصال تک آپ ﷺ کے وزیر رہے، اس منصب میں کوئی شخص، صحابہ کرام میں سے ہو یا اہل بیت عظام رضی اللہ عنہم میں سے، آپ کا ہم پایہ نہ تھا، اسی وجہ سے نبی اکرم ﷺ نے آپ کو غزوہ بدر میں قتال کی اجازت نہ دی اور فرمایا: اَمْتَعْنَا بِنَفْسِكَ اے ابا بکر! ہمیں اپنی ذات سے استفادہ کرنے دیجئے۔ حالانکہ سادات اہل بیت یعنی حضرت علی المرتضیٰ، حضرت حمزہ اور عبیدہ بن حارث رضی اللہ عنہم کو شریک جنگ ہونے کی اجازت مرحمت فرمائی، اس وقت حضور ﷺ نے عریش (چھپر) کی حفاظت پر حضرت ابوبکر صدیق رضی اللہ عنہ کو متعین فرما کر آپ پر کلیتاً اعتماد فرمایا اور اسی عریش کے اندر قیام کے دوران دعا فرمائی۔

”اے پروردگار! اپنی مدد کا وعدہ پورا فرما“

دیکھئے! اس انتہائی اہم ذمہ داری کے لئے بجز صدیق اکبر رضی اللہ عنہ کے کسی پر اعتماد نہ فرمایا، یونہی سفر ہجرت میں رفاقت کے لئے صرف حضرت صدیق اکبر رضی اللہ عنہ کا انتخاب فرمایا، حضرت صدیق اکبر رضی اللہ عنہ نے کئی بازو دیگر صحابہ کرام رضی اللہ عنہم کے ہمراہ ہجرت کی اجازت طلب کی، مگر حضور نے اجازت نہ دی اور جانے سے منع فرمایا۔ یہاں تک کہ اللہ تعالیٰ کے حکم سے حضور کے ساتھ ہجرت کی۔

نبی اکرم ﷺ تمام دنیا اور دنیاوی مہمات میں حضرت ابوبکر صدیق رضی اللہ عنہ سے مشورہ فرماتے تھے اور اس عظیم منصب پر، جس میں صحابہ و اہل بیت میں سے کوئی آپ کا شریک و ہم پایہ نہ تھا، آپ ہمیشہ فائز رہے یہاں تک کہ حضور نے وصال فرمایا۔ اس وقت حضور آپ سے مکمل طور پر راضی اور خوش تھے۔

جب نبی اکرم ﷺ کا وصال شریف ہوا تو اہل بیت اور صحابہ کرام علیہم الرضوان شدید

اضطراب میں مبتلا ہوئے اور جو اس کھو بیٹھے، اس وقت حضرت صدیق اکبر رضی اللہ عنہ نے ان کو سہارا دیا اور یہ آیت کریمہ پڑھی۔

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ  
الرُّسُلُ أَفَإِنْ مَاتَ أَوْ قُتِلَ انْقَلَبْتُمْ  
عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبَيْهِ  
فَلَنَ يَصُرَّ اللَّهُ شَيْئًا وَ سَيَجْزِي اللَّهُ  
الشَّاكِرِينَ. (آل عمران: ۱۴۴)

اور محمد تو ایک رسول ہیں ان سے پہلے اور رسول  
ہو چکے، تو کیا اگر وہ انتقال فرمائیں یا شہید ہو  
جائیں تو تم اٹے پاؤں پھر جاؤ گے اور جو اٹے  
پاؤں پھرے گا اللہ کا کچھ نقصان نہ کرے گا  
اور عنقریب اللہ شکر والوں کو صلہ دے گا۔

تو ان کا اضطراب جاتا رہا اور انہیں یقین آ گیا کہ نبی اکرم ﷺ کا وصال ہو گیا ہے اور  
اللہ تعالیٰ نے آپ کو دارِ فنا سے دارِ بقاء کی طرف منتقل کر دیا ہے، اس سے معلوم ہوا کہ ابو بکر  
صدیق رضی اللہ عنہ تمام صحابہ کرام رضی اللہ عنہم سے زیادہ علم والے عقل والے اور افضل تھے۔  
اور بارگاہ رسالت میں ان کی فضیلت و فوقیت سب پر ہویدا تھی۔

ایک اور فضیلت جس میں حضرت ابو بکر صدیق رضی اللہ عنہ کو تخصیص خاص ہوئی، یہ تھی  
کہ نبی اکرم ﷺ نے مرض وصال میں اپنے نائب کی حیثیت سے امامت نماز کا حکم دیا جس  
کی بنیاد پر صحابہ کرام نے آپ کو حضور کے وصال کے بعد بالاتفاق امام و خلیفہ چن لیا۔ کیونکہ  
حضور کا آپ کو امامت امت کے لئے مخصوص فرمانا استخلاف حکومت کے لئے ایک نص صریح  
کا حکم رکھتا تھا۔ یہی وجہ ہے کہ جمہور صحابہ کرام رضی اللہ عنہم نے آپ کو خلیفہ بلا فصل مان کر آپ  
کی بیعت کر لی سوائے چند مہاجرین و انصار کے اور ان کے باز رہنے کی وجہ حضرت ابو بکر  
صدیق رضی اللہ عنہ کی عدم اہلیت نہ تھی بلکہ بیعت کا معاملہ بعجلت سرانجام پایا اور ان سے مشورہ  
کا موقع نہ مل سکا۔ جیسا کہ حضرت علی رضی اللہ عنہ اور حضرت زبیر رضی اللہ عنہ نے اس بارے  
میں وضاحت فرمائی، بعد ازاں ان لوگوں نے بھی بیعت کر لی اور حضرت ابو بکر صدیق رضی  
اللہ عنہ کی خلافت پر اجماع کامل ہو گیا۔

حضرت ابو بکر صدیق رضی اللہ عنہ نے زمام خلافت سنبھال کر اسے مرتبہ کمال تک پہنچا دیا اور اس کی ذمہ داریوں سے عہدہ برآ ہونے کا حق ادا کر دیا، یہاں تک کہ آپ حضور ﷺ کے بعد اس دین کے مجدد اعظم قرار پائے اور یہ حقیقت ہے کہ اس وقت امت محمدیہ کے تمام افراد، جو مدینہ، مکہ مکرمہ اور قبائل عرب میں قیام پذیر تھے۔ حضرت ابو بکر صدیق رضی اللہ عنہ کی بیعت و خلافت پر متفق اور راضی تھے اور اس خلافت کو قابل رشک سمجھتے تھے۔ فرض کریں کہ خلافت کا کوئی اور حق دار تھا تو ضروری تھا کہ مخالفین کی تعداد بہت زیادہ ہوتی (اور وہ لوگ اس طرح خلافت صدیقی پر اتفاق نہ کرتے)۔

اس سے ظاہر ہو گیا کہ ساری امت کے نزدیک بارگاہ رسالت میں حضرت ابو بکر صدیق رضی اللہ عنہ کا مقام و مرتبہ سب سے مقدم تھا اور آپ سے اختلاف کرنے والوں کی تعداد ان لوگوں کی تعداد سے کہیں کم تھی جنہوں نے بعد کے خلفاء سے اختلاف کیا (حضرت عثمان کی شہادت کے بعد اس اختلاف میں بہت زیادہ اضافہ ہو گیا) مگر حضرت عمر رضی اللہ عنہ کے عہد خلافت میں ایسا اختلاف رونما نہ ہوا کیونکہ حضرت ابو بکر صدیق رضی اللہ عنہ نے اپنے وصال سے پہلے انہیں خلافت کے لئے نامزد کر دیا تھا اور لوگوں کو نصب خلیفہ کی ضرورت نہ رہی، اس لئے ان کی آراء میں اختلاف پیدا نہ ہوا اور نہ ہی حضرت عمر رضی اللہ عنہ نے امر خلافت مجلس شوریٰ کے چھ ارکان (جو کہ عشرہ مبشرہ میں سے تھے) کی صواب دید پر چھوڑ دیا۔ پھر جب کسی ایک پر اتفاق نہ ہو رہا تھا تو حضرت عبدالرحمن بن عوف رضی اللہ عنہ نے اپنا نام واپس لے لیا تو باقی امیدواران نے انہیں اپنا حکم (امیکشن کمشنر تسلیم کر لیا، چنانچہ انہوں نے رائے عامہ کا چاڑھ لے کر) منصب خلافت حضرت عثمان رضی اللہ عنہ کو سونپ دیا، حضرت عثمان غنی رضی اللہ عنہ کی شہادت کے بعد انتشار پیدا ہو گیا تو مدینہ منورہ کے ارباب حل و عقد نے حضرت علی رضی اللہ عنہ کے دست مقدس پر بیعت کر لی کیونکہ اس وقت خلافت کا زیادہ استحقاق انہی میں منحصر ہو چکا تھا۔ اس کے باوجود صحابہ اور غیر صحابہ میں سے بکثرت عربوں نے ان کی بیعت کی مخالفت

کی جس سے صاف ظاہر ہو گیا کہ امت محمدیہ کے دل میں دیگر صحابہ و خلفاء کی بہ نسبت حضرت ابو بکر صدیق رضی اللہ عنہ کا اعتبار اور مقام و مرتبہ زیادہ تھا۔ اس لئے ساری امت ان کے انتخاب پر متحد و متفق ہو گئی، حالانکہ اس معاملہ میں کوئی نص قطعی نہ تھی (بلکہ حج نماز وغیرہ اہم امور کی ذمہ داری تفویض کرنے سے اس کے اشارے ملتے تھے) حضرت ابو بکر صدیق رضی اللہ عنہ بنی اکرم ﷺ کے انتہائی قریبی رشتہ دار بھی نہ تھے، نہ ہی آپ بڑے کنبے زیادہ مالدار اور جتھہ بندی کے حوالے سے شہرت رکھتے تھے۔ آپ کا سب سے بڑا سرمایہ قوت دین اور بارگاہ رسالت میں قدر و منزلت تھی اور اسی شرف و عزت اور عظمتِ شان نے امت کا سراطعت آپ کے سامنے خم کر دیا۔

اس بحث سے یہ بھی معلوم ہو گیا کہ حضرت ابو بکر صدیق رضی اللہ عنہ کی موجودگی میں صحابہ کرام میں سے کوئی شخص آپ سے زیادہ استحقاقِ خلافت نہیں رکھتا تھا۔ نبی اکرم ﷺ نے مرض وصال میں آپ کو اہم رکن اسلام نماز کی امامت و قیادت سونپ کر اس جانب اشارہ فرما دیا تھا، اسی لئے صحابہ کرام رضی اللہ عنہم نے کہا تھا۔

نَخْتَارُ لِدُنْيَانَا مَنِ اخْتَارَ رَسُولَ اللَّهِ  
صَلَّى اللَّهُ عَلَيْهِ وَآلِهِ وَسَلَّمَ لِدِينِنَا.  
ہم اپنی دنیاوی قیادت کے لئے اسی شخص کا  
انتخاب کرتے ہیں جسے رسول اللہ ﷺ نے  
ہماری دینی قیادت کے لئے منتخب فرمایا۔

اور یہ بہترین انتخاب تھا۔

### امام شافعی رحمۃ اللہ علیہ کا فیصلہ

ہمارے امام شافعی رحمۃ اللہ علیہ جو اہل بیت نبوت کے زبردست حامی اور محبت تھے، اور جن کی والدہ علویہ اور باپ مطلبی تھا، سے ایک شخص نے پوچھا۔

كَيْفَ تَقْدِمُ اَبَا بَكْرٍ وَاَنْتَ مِنْ بَنِي  
الْمُطَلَبِ؟  
آپ حضرت ابو بکر صدیق رضی اللہ عنہ کو کیوں  
کر مقدم سمجھتے ہیں، حالانکہ آپ بنی مطلب  
سے تعلق رکھتے ہیں؟ اس سے فرمایا:  
فَقَالَ لَهُ

معاملہ ایسا نہیں جس طرح تم سمجھ رہے ہو اصل حقیقت یہ ہے کہ جب نبی اکرم ﷺ کا وصال ہوا تو صحابہ کرام رضی اللہ عنہم نے امر خلافت میں غور کیا تو انہیں نیلے آسمان کے نیچے کوئی شخص حضرت ابو بکر صدیق رضی اللہ عنہ سے افضل نظر نہ آیا۔ اس لئے انہوں نے حضرت ابو بکر صدیق رضی اللہ عنہ کو اپنا امام و خلیفہ مقرر کر لیا اگر امر خلافت قرابت اور رشتہ داری میں منحصر ہوتا تو میں ضرور حضرت علی المرتضیٰ کو مقدم کرتا کیونکہ آپ میرے چچیرے اور میری ماں کے جدا بجد تھے۔

لَيْسَ الْأَمْرُ كَمَا تَنْظُرُونَ وَلَكِنَّهُمْ جِئِنَّمَا  
تُؤْفَى رَسُولُ اللَّهِ نَظَرُوا فَلَمْ يَجِدُوا  
تَحْتَ أَدِيمِ السَّمَاءِ أَفْضَلَ مِنْ أَبِي بَكْرٍ  
فَقَالُوا عَلَيْهِمْ وَلَوْ كَانَ الْأَمْرُ بِالْقُرْبَةِ  
لَكُنْتُ أَقْدَمُ عَلَيْهَا لِأَنَّهُ ابْنُ عَمِّي وَجَدِي  
لَأَمِّي (طبقات سبکی)

## ایک سوال

وہ کون سے اسباب تھے جن کی وجہ سے بعض صحابہ کرام رضی اللہ عنہم نے حضرت ابو بکر صدیق رضی اللہ عنہ کی مخالفت کی اور فوری بیعت نہ کی، کیونکہ مخالفت کے کچھ اثرات تو دل میں موجود رہتے ہیں؟

## جواب

انصار میں سے صرف حضرت سعد بن عبادہ رضی اللہ عنہ نے مخالفت کی جبکہ مہاجرین میں سے چند اہل بیت نے وقتی اختلاف کیا، میں پہلے اس کی وضاحت کر چکا ہوں کہ صحابہ کرام رضی اللہ عنہم اور اہل بیت عظام رضی اللہ عنہم میں سے کوئی معصوم الرائے نہیں۔ کیونکہ یہ بزرگ انبیاء تھے نہ فرشتے، اس لئے ان سے خطا کا وقوع محال نہ تھا، بلکہ ذہول و خطا کا امکان موجود تھا۔



## حضرت سعد رضی اللہ عنہ کی مخالفت کا سبب

حضرت سعد بن عبادہ رضی اللہ عنہ کی مخالفت کا سبب یہ تھا کہ وہ انصار کے سردار تھے اور اہل مدینہ زیادہ تر انصار ہی تھے، نبی اکرم ﷺ کی مدینہ تشریف آوری سے پہلے ایام جاہلیت میں انصار مدینہ اپنی قوت و ثروت اور عصبیت کے باعث عبد اللہ بن سلول، جو کہ حضرت سعد کی قوم خزرج سے تعلق رکھتا تھا، کو بادشاہ بنانے کا فیصلہ کر چکے تھے۔ مگر حضور اکرم ﷺ کی تشریف آوری اور اسلام کی قوت کی وجہ سے ان کا منصوبہ ناکام ہو گیا، پھر جب حضور ﷺ کا وصال ہو گیا تو انصار نے جمع ہو کر سردار خزرج حضرت سعد بن عبادہ کے ہاتھ پر بیعت کرنے کا ارادہ کیا، اس لئے نہیں کہ وہ حضرت ابو بکر صدیق کی افضلیت کے قائل نہ تھے، بلکہ اس لئے کہ وہ ایام جاہلیت کے منصوبے کو عملی جامہ پہنانا چاہتے تھے، جو حضور ﷺ کے وجود مسعود سے دھرے کا دھرا رہ گیا۔ اب چونکہ کوئی رکاوٹ نہ رہی تھی، لہذا انہوں نے حضرت سعد رضی اللہ عنہ کے ہاتھ پر بیعت کرنے کا عندیہ ظاہر کیا، کیونکہ وہ ان کو منصب خلافت کا اہل سمجھتے تھے اور کثرت تعداد عصبیت و شجاعت، مال و دولت اور مقامی آبادی ہونے کے لحاظ سے اپنے قبیلے کو اس اعزاز کا سزاوار جانتے تھے، اور شرائط اہلیت ہونے کی وجہ سے دوسروں کی اطاعت پسند نہیں کرتے تھے جہاں تک نبی اکرم ﷺ کی اطاعت و انقیاد کا تعلق ہے وہ دین اسلام کی وجہ سے تھی۔ اسی لئے وہ نہیں چاہتے تھے کہ حضور ﷺ کے بعد کوئی شخص ساری امت کا حکمران بنے، چنانچہ انہوں نے مہاجرین کے سامنے تجویز رکھی کہ ایک امیر ہم میں سے ہو اور ایک امیر تم میں سے بعد ازاں جب حضرت ابو بکر صدیق اور حضرت عمر فاروق رضی اللہ عنہما سقیفہ بنی ساعدہ میں انصار و مہاجرین کے اجتماع میں اس خطرہ کے پیش نظر گئے کہ کہیں ان کے درمیان فتنہ اور اختلاف نہ رونما ہو جائے، تو حضرت ابو بکر صدیق رضی اللہ عنہ نے ان سے خطاب فرمایا اور انہیں اس بات کی یاد دہانی کرائی کہ اسلام کی عالمگیر دعوت کا مقصد خلافت الہیہ کا قیام ہے، نہ کہ جاہلی تصورات پر مبنی خاندانی حکومت کی تاسیس، اس وقت حضرت عمر رضی

اللہ عنہ نے بھی ان کے سامنے تقریر کی اور انہیں حضرت ابو بکر صدیق کے فضائل و کمالات اور بارگاہ رسالت میں ان کے مقام و مرتبہ کی طرف توجہ دلائی تو حق و صواب کی روشنیاں چمک اٹھیں جس کی وجہ سے انصار نے اپنا ارادہ بدل دیا اور تمام صحابہ کرام کی موافقت میں حضرت ابو بکر صدیق رضی اللہ عنہ سے بیعت کر لی۔ حالانکہ مرکز اسلام کی اکثریت اور سیاسی طاقت تھے اور وہ حضرت علی المرتضیٰ رضی اللہ عنہ اور دیگر اہل بیت نبوت کے مقام و مرتبہ اور شرف و عظمت سے بخوبی آگاہ تھے۔ اس کے باوجود انہوں نے زمام خلافت حضرت ابو بکر صدیق رضی اللہ عنہ کے ہاتھ میں دے دی۔ اگر ان کے نزدیک کوئی اور شخص آپ سے زیادہ مستحق خلافت ہوتا یا خدا اور رسول ﷺ کی بارگاہ میں آپ سے بڑھ کر قرب و منزلت رکھتا تو صحابہ کرام ہرگز حضرت ابو بکر صدیق رضی اللہ عنہ کو ترجیح نہ دیتے اور حکومت و بادشاہت، جو کہ سرمایہ فخر و غرور اور باعث شرف و اعزاز ہے تو ہرگز ترک نہ کرتے، حضرت ابو بکر صدیق کے دست اقدس پر بیعت کرنے کا مطلب یہ ہے کہ وہ آپ کو خلافت کا زیادہ حق دار سمجھتے تھے۔ اگر ایسا نہ ہوتا تو یہ بیعت ہرگز انعقاد پذیر نہ ہوتی۔ اس بحث سے انصار کے اختلاف کی اصل حقیقت ظاہر ہو گئی اور یہ بھی معلوم ہو گیا کہ ظہور حق کے بعد انصار نے حق کی طرف رجوع کر لیا تھا۔

### حضرت سیدہ فاطمہ الزہرا رضی اللہ عنہا کی تاخیر بیعت

جہاں تک حضرت سیدہ فاطمہ الزہراء سلام اللہ علیہا کی تاخیر بیعت کا معاملہ ہے۔ اس کی وجہ یہ تھی کہ آپ حضور ﷺ کے وصال شریف کے صدمے سے نڈھال تھیں اور کسی اور طرف توجہ نہ دے سکیں، اور چھ ماہ کے بعد اسی غم میں اللہ کو پیاری ہو گئیں۔

تاخیر بیعت کی ایک اور وجہ یہ بھی ہو سکتی ہے کہ سانحہ ارتحال، حضور سے شدید محبت اور آپ کی بے مثال شان و عظمت کے پیش نظر حضرت سیدہ رضی اللہ عنہا نہ چاہتی ہوں کہ کوئی شخص آپ کا قائم مقام ہو، مگر کہ اراضی کو بطور وراثت طلب کرنا اس مفروضہ کو تقویت پہنچاتا ہے، مگر حضرت ابو بکر رضی اللہ عنہ نے یہ مطالبہ حضور ﷺ کے اس ارشاد گرامی کے باعث

تسلیم نہ کیا۔

نَحْنُ مَعَاشِرُ الْأَنْبِيَاءِ لَا نُؤْرَثُ مَا تَرَكَنَاهُ . ہم انبیاء کسی کو وارث نہیں چھوڑتے، ہمارا  
صَدَقَةٌ ترکہ صدقہ ہوتا ہے۔

ظاہر ہے کہ اسکا بھی حضرت سیدہ رضی اللہ عنہا کے دل پر کچھ نہ کچھ اثر ضرور ہوگا، مگر  
حضرت ابو بکر صدیق رضی اللہ عنہ اس پوزیشن میں نہ تھے کہ اس ارشاد کی موجودگی میں متروکہ  
ارضی کو بطور ورثہ تقسیم کرتے، اگر وہ خلاف قانون ایسا کر سکتے تو محبت رسول ﷺ میں ضرور  
کرتے، اور اس کا فائدہ بھی تھا کہ سیاسی حکمت عملی کے طور پر جنابہ خاتون جنت، ان کے شوہر  
نامدار اور تمام بنو ہاشم کی ہمدردیاں حاصل کر لیتے مگر ایسا طرز عمل جناب صدیق اکبر رضی اللہ عنہ  
کے مقام و منصب کے شایان شان نہ تھا، اس کے باوجود تعلقات محبت میں رخنہ نہ پڑا، حضرت  
صدیق رضی اللہ عنہ جنابہ سیدہ رضی اللہ عنہا کی خدمت میں حاضری دیتے اور انتہائی ملاحظت کا  
اظہار کرتے جس کی وجہ سے حضرت سیدہ کا انقباض خاطر جاتا رہا اور آپ رضی ہو گئیں۔

### حضرت علی رضی اللہ عنہ کی تاخیر بیعت

جہاں تک حضرت علی حیدر کرار رضی اللہ عنہ کی تاخیر بیعت کا مسئلہ ہے تو اس کا سبب بھی  
حضور کے وصال کا شدید صدمہ تھا۔ آپ اس وقت ناقابل برداشت غم و اندوہ اور کرب میں  
بتلا تھے۔ جس کے باعث آپ کا عرصہ حیات تنگ ہو گیا اور آپ خانہ نشین ہو گئے، مگر جب  
اضطرابی کیفیت کم ہوئی تو جا کر حضرت صدیق اکبر رضی اللہ عنہ کے دست حق پرست پر علانیہ  
بیعت کی اور تاخیر پر معذرت کا اظہار کیا اور آپ اس معذرت میں حق بجانب بھی تھے۔ آپ  
کو اگر کچھ شکوہ تھا تو اس بات کا تھا کہ بیعت سقیفہ میں آپ سے مشورہ نہیں لیا گیا، ورنہ امر  
خلافت میں آپ کو کوئی اعتراض نہ تھا۔ آپ حضرت ابو بکر صدیق رضی اللہ عنہ ہی کو خلافت کا  
زیادہ حق دار سمجھتے تھے۔

فرض کریں تاخیر کا یہ سبب ہو کہ آپ اپنے آپ کو خلافت کا زیادہ حق دار سمجھتے ہوں تو

اس کے جواب میں ہم گزارش کریں گے کہ جمہور صحابہ کرام بالخصوص مقررین بارگاہ رسالت، عشرہ مبشرہ اہل بدر و اہل شجرہ بعد کے لوگوں سے زیادہ آگاہ تھے کہ رسول اللہ ﷺ کی حیات ظاہری میں کون زیادہ مرتبہ رکھتا تھا اور بعد وصال بھی منصب خلافت کا کون زیادہ حق دار تھا؟ پھر جب صحابہ کرام رضی اللہ عنہم نے اتفاق رائے سے حضرت صدیق اکبر رضی اللہ عنہ کی خلافت پر اجماع کر لیا تو سوال کا جواز ہی نہ رہا، اس مرحلہ پر اگر یہ فرض کیا جائے کہ تمام صحابہ کرام رضی اللہ عنہم نے حضرت ابو بکر صدیق کی بیعت کر کے غلطی کا ارتکاب کیا اور حضرت ابو بکر صدیق رضی اللہ عنہ نے بھی منصب خلافت قبول کر کے خطا کی، نیز اس بیعت کی تائید کرنے والے بھی خطا کار ہوئے، اب ان سب کی مجموعی خطا کو ایک پلڑے میں رکھیے اور حضرت علی رضی اللہ عنہ کے مفروضہ دعویٰ خلافت کو دوسرے پلڑے میں (پھر اندازہ کیجئے کہ کس کا پلڑا بھاری ہے) یونہی ساری امت کی اصابت رائے اور حضرت علی رضی اللہ عنہ کی اصابت رائے کا موازنہ کیجئے کہ اللہ تعالیٰ اور اس کے رسول مکرم ﷺ کی خوشنودی اور رضا کس کے زیادہ قریب ہے آیا امت کی اجماعی رائے صحیح ہے یا فرد واحد کی؟ بالخصوص اس صورت میں جبکہ اجماعی رائے دوسرے شخص کا استحقاق ثابت کرتی ہو اور انفرادی رائے میں فرد کا اپنا استحقاق ثابت ہو رہا ہو، اس قضیہ میں فرد کے مقابلے میں اجماعی رائے یقیناً صواب کے قریب ہوگی۔

یہ بات بھی پیش نظر رہے کہ اگر حضرت ابو بکر صدیق رضی اللہ عنہ خود دعویٰ خلافت کرتے اور تمام صحابہ کرام رضی اللہ عنہم حضرت علی رضی اللہ عنہ کو حق بالخلافت جان کر آپ کے ساتھ ہوتے تو یقیناً جانپئے کہ اس مسئلہ میں ہم جمہور صحابہ کرام رضی اللہ عنہم کے ساتھ ہوتے کیونکہ ہماری حضرت صدیق اکبر رضی اللہ عنہ کے ساتھ رشتہ داری نہیں کہ خواہ مخواہ جانبداری سے کام لیں، بلکہ اگر حضرت ابو بکر صدیق رضی اللہ عنہ اور حضرت علی المرتضیٰ رضی اللہ عنہ تمام جہتوں سے ہم پایہ ہوتے تو ہماری نظر میں حضرت علی رضی اللہ عنہ کا پلڑا بھاری ہوتا، کیونکہ آپ کو نبی

اکرم ﷺ سے رشتہ داری کا قریبی تعلق ہے، مگر کیا کیجئے کہ بارگاہ رسالت میں حضرت ابو بکر صدیق رضی اللہ عنہ کو حضرت علی رضی اللہ عنہ اور دیگر صحابہ کرام رضی اللہ عنہم پر تقدیم و فضیلت حاصل ہے، پھر ہم حضرت علی یا کسی اور صحابی کو حضرت صدیق رضی اللہ عنہ پر کیونکر مقدم کر سکتے ہیں؟ اس معاملہ میں ہم اللہ تعالیٰ اور اس کے رسول مکرم ﷺ کی مرضی کے تابع ہیں اور ہماری خواہشات نفس کو کوئی عمل دخل حاصل نہیں، ہم سیدنا حیدر کرار رضی اللہ عنہ کے مقام و مرتبہ سے بھی بخوبی آگاہ ہیں، آپ نبی اکرم ﷺ کے قریبی رشتہ دار، محبوب اور دین حق کے زبردست حامی تھے۔ آپ نے اکثر غزوات میں جان کو خطرات میں ڈالا۔ ہجرت کی رات حضور ﷺ نے آپ کو اپنے بستر پر سلایا، اس سے بڑھ کر آپ کو یہ فضیلت حاصل ہے کہ حضور ﷺ نے اپنی بیٹی سیدہ فاطمہ رضی اللہ عنہا کو آپ کے عقد نکاح میں دیا، آپ ذریت رسول کے والد ہیں، نیز علم و فضل اور شجاعت و کمال سے متصف ہیں۔

ہم یہ بھی جانتے ہیں کہ حضرت ابو بکر صدیق رضی اللہ عنہ کو اس سے زیادہ فضائل و مناقب نصیب ہوئے اور بارگاہ رسالت میں وہ مقام و مرتبہ اور قرب حاصل ہوا جو کسی صحابی کو نہ مل سکا، صحابہ کرام رضی اللہ عنہم حضرت علی رضی اللہ عنہ کے مذکورہ بالا فضائل کو بخوبی جانتے تھے مگر اس کے باوجود انہوں نے حضرت ابو بکر صدیق کو حق خلافت میں مقدم کیا تو یہ اس بات کی کھلی دلیل ہے کہ وہ حضرت ابو بکر صدیق رضی اللہ عنہ ہی کو خلافت کا زیادہ حقدار سمجھتے تھے۔ اگر وہ حضرت علی رضی اللہ عنہ کی بیعت کر لیتے تو حضرت علی بھی اہلیت رکھتے تھے مگر اس صورت میں زیادہ حق دار شخص کو نظر انداز کر دیتے یہی وجہ ہے کہ انہوں نے ایسا نہیں کیا۔

خدا کی قسم! مجھے یقین ہے کہ خود حضرت علی المرتضیٰ کرم اللہ وجہہ کے دل میں بھی کبھی یہ خیال نہیں گزرا کہ آپ حضرت ابو بکر رضی اللہ عنہ سے مقدم ہیں، اور یہ کیسے ہو سکتا تھا کیونکہ آپ انتہائی پاک باز، صاف گو اور منصف مزاج تھے اور آپ نے شروع سے بعثت نبوت کے وقت آپ کم سن تھے، بڑے ہوئے تو شجاع و بہادر بنے اور بارہا اللہ تعالیٰ اور اس کے رسول

ﷺ کی محبت میں جان کی بازی لگائی۔ مگر ہم نے نہیں سنا کہ آپ حضرت ابو بکر صدیق رضی اللہ عنہ کی طرح اہم (دینی) امور میں حضور کے مشیر رہے ہوں، بالخصوص اوائل بعثت کی اذیت ناک گھڑیوں میں جبکہ حضرت صدیق اکبر رضی اللہ عنہ شب و روز سفر و حضر میں حضور ﷺ کے ساتھ رہے اور حضور کے دوستوں سے محبت کرتے اور دشمنوں سے عداوت رکھتے تھے، خواہ جان مال اور اہل و عیال کو نقصان کا سامنا کرنا پڑتا، یہاں تک کہ ایک روز آپ نے دیکھا کہ مشرکین مکہ حضور کو اذیت دے رہے ہیں۔ تو آپ جاٹاری کا مظاہرہ کرتے ہوئے ان سے الجھ پڑے، آپ نے ان کو مارا اور انہوں نے آپ کو، نوبت یہاں تک پہنچی کہ آپ بے ہوش ہو گئے اور قریب تھا کہ زخموں کی تاب نہ لا کر جان کی بازی ہار جاتے۔ تمہارا کیا خیال ہے؟ کہ اللہ تعالیٰ حضرت ابو بکر صدیق کی دین حق کے لئے حمایت و نصرت اور نبی اکرم ﷺ کے لئے جاٹاری کی قدر دانی نہیں فرمائے گا یا حضور اس بے مثال قربانی کے بعد کسی اور کو حضرت صدیق اکبر رضی اللہ عنہ کا ہم پایہ قرار دیں گے؟ یا یہ سمجھتے ہو کہ ”امت محمدیہ“ حضرت صدیق اکبر رضی اللہ عنہ کی جگہ کسی اور کو خلیفہ و امام تسلیم کرنے کے لئے تیار ہوگی، حالانکہ امت محمدیہ کو بخوبی علم ہے کہ نبی کریم ﷺ نے اپنی ساری زندگی کسی کو حضرت ابو بکر صدیق کے برابر نہیں سمجھا اور وصال تک آپ سے خوش رہے جو شخص اس حقیقت سے آگاہ نہیں، وہ نبی اکرم ﷺ کے صحابہ کرام رضی اللہ عنہم کے ساتھ تعلقات سے سخت بے خبر ہے۔

یہاں اس بات پر بھی غور کر لیجئے کہ خلافت صدیقی سے کیا ہوا؟ کیا اس سے دین اسلام یا مسلمانوں کو کچھ نقصان پہنچا؟ بخدا! ہرگز نہیں، یہ خلافت تو نبوت و رسالت کا پر تو تھی، اللہ تعالیٰ نے اس کے ذریعے اسلام اور اہل اسلام کو عزت بخشی اور دین حق کی بنیادیں استوار کیں۔ نبی اکرم ﷺ کے وصال کے بعد اکثر عرب قبائل مرتد ہو گئے تو حضرت ابو بکر صدیق رضی اللہ عنہ نے انہیں طوعاً و کرہاً اسلام پر جمع کیا۔ عراق اور شام کو فتح کیا، جہاد فی سبیل اللہ کے لئے لشکر تیار کئے اور انہیں دشمنان اسلام سے لڑنے کے لئے مختلف اقوام و اطراف کی طرف بھیجا

یہاں تک کہ اللہ تعالیٰ نے دین حق کو غالب کر دیا اور تمام امور بطریق احسن منتظم ہو گئے اور یہ سب کچھ اس وقت ہوا جب حضرت عمر، حضرت عثمان اور حضرت علی سمیت تمام صحابہ کرام رضی اللہ عنہم متحد و متفق ہوئے، حضرت ابوبکر صدیق رضی اللہ عنہ نے ان صحابہ سے مرتدین کے بارے میں مشورہ کیا تو انہوں نے مرتدین کو نہ چھیڑنے کا مشورہ دیا کیونکہ ان کی تعداد زیادہ اور مسلمانوں کی تعداد کم تھی، آپ نے اصرار کیا تو انہوں نے یہی کہا کہ ہم مرتے دم تک اللہ تعالیٰ کے عبادت گزار رہیں گے، آپ نے فرمایا: بخدا! میرے لئے آسمان سے گر کر مر جانا اور پرندوں کی خوراک بن جانا بہتر ہے بہ نسبت اس بات کے کہ ایسی رائے اختیار کروں، اللہ کی قسم! اگر مانعین زکوٰۃ کی ایک رسی بھی روکیں گے تو میں ان سے جہاد کروں گا خواہ تنہا لڑتے لڑتے مر جاؤں۔

جب حضرت عمر رضی اللہ عنہ نے مرتدین و مانعین زکوٰۃ سے صرف نظر کی رائے دی تو توینحی انداز میں فرمایا:

أَجَبَّارٌ فِي الْجَاهِلِيَّةِ وَ خَوَارٌ فِي الْإِسْلَامِ      أيام جابلیت میں تو بڑے سخت اور بہادر تھے،  
کیا اسلام میں کمزور اور بزدل ہو گئے ہو؟

حالانکہ مشہور تھا کہ حضرت عمر رضی اللہ عنہ دین کے معاملہ میں سخت اور حضرت ابوبکر صدیق نرم ہیں۔ مگر حضور کے وصال کے بعد جب اسلام پر عظیم آفت آئی تو معاملہ الٹ ہو گیا۔ حضرت عمر رضی اللہ عنہ نرم پڑ گئے اور حضرت ابوبکر صدیق رضی اللہ عنہ سخت ہو گئے۔ چنانچہ جب آپ اس مجلس سے اٹھے تو مرتدین کے خلاف اعلان جہاد کرتے ہوئے فرمایا:

هَآنَا مُتَوَجِّةٌ بِنَفْسِي لِلْجِهَادِ فِي هَؤُلَاءِ      میں مرتدین کے مقابلہ میں جہاد کے لئے جا  
الْمُرْتَدِينَ فَمَنْ تَبِعَنِي فَلْتَبِعْنِي      رہا ہوں جسے آنا ہو میرے پیچھے آئے۔

یہ سن کر سب نے سر جھکا دیئے اور بیک زبان بولے۔

نَحْنُ مَعَكَ يَا خَلِيفَةَ رَسُولِ اللَّهِ      اے خلیفہ رسول! ہم آپ کے ساتھ ہیں۔

اس وقت حضرت عمر رضی اللہ عنہ کی زبان پر یہ کلمات تھے۔

”اللہ تعالیٰ نے ہمارے سینوں کو حضرت ابو بکر صدیق کی پیروی کے لئے کھول دیا کیونکہ ان کی ذات میں خیر و برکت ہے۔“  
بعض صحابہ کرام نے یہ تبصرہ کیا۔

”اگر ابو بکر نہ ہوتے تو محمد رسول اللہ ﷺ کے وصال کے بعد اللہ تعالیٰ کی عبادت نہ کی جاتی، انہوں نے لشکر ترتیب دے کر حضرت خالد بن ولید رضی اللہ عنہ کی قیادت میں مختلف محاذوں پر بھیجے جنہوں نے ایک ایک قبیلے سے جنگ کی، یہاں تک کہ تمام اہل عرب اسلام کی طرف لوٹ آئے اور لشکر اسلام کی تعداد بڑھ گئی۔ بعد ازاں انہوں نے عراق و شام میں دنیا کی دو عظیم سلطنتوں فارس و روم سے معرکہ آراء ہونے کے لئے فوج کشی کی، جس کا نتیجہ یہ ہوا کہ خلافت کے تین سالہ دور میں فتوحات کا سلسلہ شروع ہو گیا جو کہ عہد فاروق اعظم رضی اللہ عنہ تک جاری رہا، حضرت عمر رضی اللہ عنہ حضرت ابو بکر صدیق رضی اللہ عنہ کے وزیر اعظم تھے اور یہی منصب ان کا بارگاہ رسالت میں تھا مگر کثرت فضائل اور بے شمار فتوحات کے باوجود وہ حضرت صدیق اکبر رضی اللہ عنہ کی نیکیوں میں سے ایک نیکی تھے۔ یہ ہیں حضرت ابو بکر صدیق رضی اللہ عنہ اور یہ ہے ان کی عظیم خلافت، پھر اے اہل رض! تمہارے لئے لمحہ فکر یہ ہے کہ خلافت صدیق اکبر رضی اللہ عنہ سے مسلمانوں کو کچھ نقصان پہنچا یا یہ کہ قیامت تک دین اسلام کی بنیادیں مستحکم ہو گئیں۔

ہماری دعا ہے کہ اللہ تعالیٰ اس شخص پر رحم فرمائے جو خواہشات نفس چھوڑ کر حق کی پیروی کرے، آمین۔

الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ

☆☆☆☆☆



## شان ام المومنین عائشہ صدیقہ رضی اللہ عنہا

حضرت سیدہ عائشہ صدیقہ رضی اللہ عنہا نبی اکرم ﷺ کی محبوب ترین زوجہ تھیں، اس بارے میں کسی کا اختلاف نہیں، صحیح بخاری میں ہے، کسی نے نبی اکرم ﷺ سے پوچھا:

أَيُّ النَّاسِ أَحَبُّ إِلَيْكَ يَا رَسُولَ اللَّهِ؟ يَا رَسُولَ اللَّهِ! لَوِ لُغُوكُمْ فِي مِثْلِ مَا كُنْتُمْ تَسْأَلُونَ عَنْهُ، لَأَكْرَهُنَّ لَكُمْ وَأَكْرَهُنَّ لِي. كَوْنُ هِيَ؟ فَرَمَايَا "عَائِشَةَ" پُوچھا گیا مردوں میں سے فرمایا "عائشہ کا باپ"

دیکھئے! اس حدیث میں نبی اکرم ﷺ نے محبت کے معاملے میں حضرت عائشہ رضی اللہ عنہا کو تمام لوگوں پر فضیلت کیوں دی؟ اور کسی کا استثناء نہ فرمایا، اس کا جواب یہ ہے کہ یہ فضیلت اصل میں زوجیت کے حوالے سے ہے، جہاں تک اولاد کی محبت کا تعلق ہے حضرت سیدہ فاطمہ الزہرا آپ کی محبوب ترین بیٹی ہیں، بخاری اور مسلم میں حضرت ام سلمہ رضی اللہ عنہا سے روایت ہے۔

إِنَّ النَّاسَ كَانُوا يَتَعَجَّرُونَ بِهَذَا يَأْتِيهِمْ يَوْمَ عَائِشَةَ يَتَفَعُّونَ بِذَلِكَ مَرْضَاةَ رَسُولِ اللَّهِ صَلَّى اللَّهُ عَلَيْهِ وَسَلَّمَ

لوگ حضور کی خدمت میں اپنے ہدیے پیش کرنے کے لئے عائشہ ام المومنین کی باری کا انتظار کرتے اور اس سے حضور کی خوشنودی اور رضا حاصل کرتے۔

نبی اکرم ﷺ کی ازواج مطہرات دو گروہوں میں تقسیم تھیں، ایک گروہ میں حضرت عائشہ، حضرت حفصہ، حضرت صفیہ اور حضرت سودہ (رضی اللہ عنہن) تھیں، جبکہ دوسرے گروہ میں حضرت ام سلمہ رضی اللہ عنہا اور دیگر ازواج رضی اللہ عنہن تھیں۔ ایک دن حضرت ام سلمہ کے گروہ نے ان سے کہا کہ نبی اکرم ﷺ سے حضرت عائشہ رضی اللہ عنہا کے بارے میں

بات کریں اور درخواست کریں کہ آئندہ جو شخص بھی ہدیہ دینا چاہے براہ راست حضور کی خدمت میں پیش کرے، چنانچہ حضرت ام سلمہ رضی اللہ عنہا نے حضور سے یہ بات کی تو آپ ﷺ نے فرمایا: اے ام سلمہ! مجھے عائشہ رضی اللہ عنہا کے بارے میں تکلیف نہ دو، میرے پاس جب وحی آتی ہے تو میں عائشہ کی چادر میں ہوتا ہوں، کسی اور زوجہ کے پاس نہیں ہوتا، یہ سن کر حضرت ام سلمہ رضی اللہ عنہا نے عرض کیا یا رسول اللہ! میں آپ کو تکلیف دینے کی وجہ سے اللہ تعالیٰ کی بارگاہ میں توبہ کرتی ہوں۔

اس کے بعد ازواج مطہرات نے اس مسئلہ پر گفتگو کے لئے سیدہ فاطمہ زہراء کو حضور کی خدمت میں بھیجا، تو آپ ﷺ نے فرمایا: بیٹی! کیا تجھے وہ چیز پسند نہیں جو مجھے پسند ہے؟ عرض کیا کیوں نہیں؟ فرمایا: پھر عائشہ سے محبت رکھو۔

مسلم کی روایت ہے حضرت عائشہ بیان کرتی ہیں کہ

”ازواج مطہرات نے فاطمہ بنت رسول اللہ کو رسول اللہ ﷺ کی خدمت میں بھیجا تو انہوں نے آ کر اجازت طلب کی۔ اس وقت حضور میرے پاس میری چادر میں استراحت فرما تھے۔ آپ نے اجازت مرحمت فرمائی تو انہوں نے عرض کیا، یا رسول اللہ! آپ کی ازواج نے مجھے آپ کی خدمت میں بھیجا ہے۔ وہ عائشہ کے بارے میں انصاف کی طلبگار ہیں (اور چاہتی ہیں کہ سب کے ساتھ محبت کا یکساں سلوک ہو) فرمایا: بیٹی! کیا تو اس چیز کو پسند نہیں کرتی جس کو میں پسند کرتا ہوں؟ عرض کیا کیوں نہیں؟ فرمایا: پھر عائشہ سے محبت رکھو، یہ سن کر حضرت فاطمہ الزہراء رضی اللہ عنہا ازواج مطہرات کے پاس تشریف لائیں اور انہیں اپنی گفتگو اور حضور کے جواب سے آگاہ کیا، انہوں نے کہا، شاید! آپ نے پوری وکالت نہیں کی، دوبارہ جا کر عرض کیجئے کہ آپ کی بیویاں آپ کو خدا کا واسطہ دے کر ابو بکر کی بیٹی (عائشہ) کے معاملے میں انصاف کا تقاضا کرتی ہیں۔ حضرت فاطمہ رضی اللہ عنہا نے فرمایا: بخدا! میں اس معاملہ میں اب حضور سے کوئی بات نہ کروں گی۔

حضرت عائشہ رضی اللہ عنہا کی فضیلت و عظمت میں بکثرت صحیح احادیث مروی ہیں۔ مثلاً ارشاد ہے:

فَضْلُ عَائِشَةَ عَلَى النِّسَاءِ كَفَضْلِ الشَّرِيدِ عَلَى سَائِرِ الطَّعَامِ (بخاری).  
حضرت عائشہ رضی اللہ عنہا کی دیگر عورتوں پر فضیلت ایسی ہے جیسے شریذ کی دیگر تمام کھانوں پر۔  
(مسلم، ترمذی)

روایت ہے کہ شادی سے پہلے جبریل امین حضرت عائشہ رضی اللہ عنہا کی تصویر جنت کے ریشم میں لپیٹ کر حضور کے پاس لائے۔

ایک اور روایت ہے حضور ﷺ نے حضرت عائشہ سے فرمایا:

إِنَّ جِبْرِيلَ يُقَرِّنُكَ السَّلَامَ  
اے عائشہ! جبریل تم کو سلام کہتے ہیں۔

حضور ﷺ نے مرض وصال میں فرمایا:

”جنت میں حضرت عائشہ رضی اللہ عنہا کے ہاتھ کی سفیدی دیکھ کر میرے لئے موت

آسان ہو گئی ہے“

نبی اکرم ﷺ کا وصال حضرت عائشہ رضی اللہ عنہا کی گود میں سینہ اطہر کے ساتھ ٹیک

لگائے ہوئے ہوا اور آپ انہی کے حجرے میں دفن ہوئے۔

ان کے علاوہ بہت سی احادیث حضرت سیدہ عائشہ کی فضیلت پر دلالت کرتی ہیں اور ظاہر

کرتی ہیں کہ نبی اکرم ﷺ کے قلب اطہر میں ان کی کتنی عزت اور محبت ہے، جو ان احادیث

کا طلبگار ہو، وہ ان کے مراجع کی طرف رجوع کرے۔

## ذاتی مناقب

آپ صدیقہ کبریٰ بنت صدیق اکبر ہیں اور تمام عورتوں سے بڑی عالمہ، تمام امتوں میں

کسی عورت کے بارے میں نہیں سنا گیا کہ اس کے پاس اتنا مفید دینی علم ہو، جتنا حضرت

صدیقہ رضی اللہ عنہا کے پاس ہوتا۔ نیز اس نے امت میں ایسا علم پھیلا یا جو آپ فہم و ذکا اور

عقل و خرد میں کمال اور دینی علوم کی تحصیل و تبلیغ کا ذوق سلیم رکھتی تھیں۔ صحبت رسول میں ایک زمانہ گزارنے کے باعث کثیر علم کی سعادت حاصل ہوئی جو اسی اور کے حصے میں نہ آیا اور شریعت کے احکام اور باریک حکمتوں کی معرفت پائی جن پر کوئی آگاہ نہ ہو سکا۔ اسی عمدہ فہم اور صحیح مذہب سے متصف ہونے کی وجہ سے حضور ﷺ نے فرمایا:

خُذُوا شَطْرَ دِينِكُمْ عَنْ هَذِهِ الْحُمَيْرَاءِ اس حمیراء (یعنی عائشہ) سے اپنے دین کا بڑا حصہ سیکھ لو۔

آپ نے نبی اکرم ﷺ سے دو ہزار سے زائد احادیث روایت کیں جن سے امت نے احکام شرعیہ میں بہت نفع اٹھایا، آئمہ مجتہدین نے ان احادیث سے بے شمار دینی مسائل مستنبط کیے، خصوصاً عورتوں کے وہ مسائل جن پر مردوں کو آگاہی نہیں ہو سکتی۔

ترمذی صحیح سند کے ساتھ حضرت ابو موسیٰ اشعری سے روایت کرتے ہیں ”ہم اصحاب رسول اللہ ﷺ کو کسی حدیث کے بارے میں اشکال پیدا ہوتا تو اس کے بارے میں حضرت عائشہ سے پوچھتے؟ کیونکہ ہمیں اس کا علم ان کے ہاں مل جاتا۔

بزرگ تابعی مسروق فرماتے ہیں بخدا! ہم نے اکابر صحابہ کو حضرت عائشہ رضی اللہ عنہا سے فرائض کے مسائل پوچھتے دیکھا۔

زہری کہتے ہیں۔

”اگر تمام ازواج مطہرات اور دیگر عورتوں کے علم کو حضرت عائشہ رضی اللہ عنہا کے علم سے ملا کر دیکھا جائے تو حضرت عائشہ رضی اللہ عنہا کا علم زیادہ نکلتے۔“

یہ تمام اقوال علامہ شبراخیتی ماکی نے اربعین نوروی کی پانچویں حدیث کی شرح میں نقل کئے ہیں۔ اسی طرح علامہ ابن اثیر نے اسد الغابہ میں ان کا ذکر کیا ہے۔

حضرت عائشہ رضی اللہ عنہا کی فضیلت کو ظاہر کرنے کے لئے صحیح مسلم کی مذکورہ بالا حدیث ہی کافی ہے یعنی:

”عائشہ رضی اللہ عنہا کی فضیلت تمام عورتوں پر اس طرح ہے جس طرح شہید کھانے کی تمام کھانوں پر“

حضرت عائشہ رضی اللہ عنہا بالاتفاق دنیا کی تمام عورتوں سے افضل ہیں۔ بجز تین عورتوں کے اور وہ ہیں سیدہ مریم، سیدہ فاطمہ اور سیدہ خدیجہ سحبتہ الکبریٰ رضی اللہ عنہن۔

یہاں یہ بات واجب الملحوظ ہے کہ شرف زوجیت کی فضیلت کے علاوہ آپ کی دیگر کوئی فضیلت نہ ہوتی، تب بھی حضرت علی رضی اللہ عنہ کے خلاف صف آرائی کی خطا سے چشم پوشی لازم ہوتی، کیونکہ یہ عظیم فضیلت ہی ازالہ خطا کے لئے کافی تھی۔ آپ نص قرآن مجید شرف زوجیت کی بناء پر ام المؤمنین ہونے کا اعزاز حاصل کر چکی تھیں، ارشاد باری تعالیٰ ہے۔

وَأَزْوَاجُهُ أُمَّهَاتُهُمْ  
نبی کی بیویاں مومنوں کی مائیں ہیں۔

تم اچھی طرح جانتے ہو کہ کتاب و سنت کی تاکیدات سے ماں کے ساتھ حسن سلوک لازم ہے اور یہ حقیقت ہے کہ نسبی ماں کی بہ نسبت ازواج النبی (ﷺ) سے رشتہ زیادہ اہم اور بڑا ہے اور ان سے حسن سلوک زیادہ ضروری ہے، کیونکہ نبی اکرم ﷺ اہل ایمان کے روحانی باپ ہیں اور ایک قرأت میں اس کی تصریح بھی ہے، دوسری آیت میں جہاں باپ ہونے کی نفی ہے تو وہ جہت نسب سے ہے۔

امام ابن حجر رحمۃ اللہ علیہ صواعق محرقہ میں فرماتے ہیں۔

واضح قول یہ ہے کہ آیت کریمہ مَا كَانَ مُحَمَّدٌ أَبَا أَحَدٍ مِّنْ رِّجَالِكُمْ فِي انْقِطَاعِ تَبْنِيَّتِ كَمَا ذَكَرَ فِيهِ، لَمَّا أُطْلِقَ فِي احْتِرَامِ وَأَكْرَامِ كَلِمَةِ النَّبِيِّ مَكْرَمًا لِعَبَائِهِ (اہل ایمان کے باپ) ہونے کی نفی نہیں۔ (ص ۱۵۹)

بلاشبہ! حضور ہر مومن کے نزدیک نسبی باپ سے بڑھ کر ہیں اور آپ ﷺ سے حسن سلوک نسبی باپ کے ساتھ حسن سلوک سے زیادہ ضروری ہے اور یہی حکم ہے۔ آپ کی ازواج مطہرات کا جو اہل ایمان کی مائیں ہیں۔ اس بارے میں کسی مومن کے دل میں کبھی شک و تردد

نہیں ہو سکتا، بجز اس شخص کے جو شرح صدر کی دولت سے محروم ہو۔

فرض کرو حضرت عائشہ، حضرت ماریہ قبطیہ رضی اللہ عنہن کی طرح آزاد عورتوں میں سے نہ ہوتیں، تب بھی امت پر آپ کی تعظیم و توقیر لازم تھی، بلکہ بالفرض آپ ام ایمن اور ام رافع وغیر با کی طرح موالی میں سے ہوتیں، اس صورت میں بھی شرف زوجیت کے باعث ساری امت پر آپ کا ادب و احترام ضروری ہوتا۔ حضور سے نسبت کی برکت دیکھنے کے روایت میں آیا ہے کہ حضور کے ایک غلام سفینہ کا راستہ جنگل میں ایک شیر نے روک دیا تو اس نے کہا اے ابا الحارث! میں رسول اللہ ﷺ کا غلام ہوں، (میرا راستہ چھوڑ دے) یہ سن کر شیر نے سر جھکا دیا اور حضرت سفینہ کو پیچھے آنے کا اشارہ کیا۔ چنانچہ وہ شیر کے پیچھے چلے یہاں تک کہ شیر نے ان کو بڑے راستے پر ڈال دیا، دیکھے شیر نے حیوان ہو کر اس نسبت کا لحاظ رکھا۔ انسان تو انسان ہے اسے اس پاک نسبت کا کس قدر احترام کرنا چاہئے۔

حاصل کلام یہ ہے کہ حضرت عائشہ رضی اللہ عنہا کو اگر حضور سے ادنیٰ سی نسبت ہوتی خواہ خادمہ ہی ہوتیں تو ساری امت پر اس نسبت کی وجہ سے آپ کے ساتھ حسن سلوک لازم ہوتا، حالانکہ آپ کی ذات میں ایسے فضائل و مناقب جمع ہیں جو کسی اور عورت کے دامن میں نہیں، نہ ہی کسی عورت کو اتنا مقام حاصل ہوا ہے، سوائے تین عظیم عورتوں کے، پھر تمہارا کیا حکم ہے کہ یہ ساری فضیلتیں ایک خطا کا ازالہ نہیں کر سکتیں؟ جبکہ یہ بھی حقیقت ہے کہ سیدنا علی رضی اللہ عنہ بذات خود آپ کا بہت اکرام کرتے تھے، کیونکہ وہ آپ کے شرف و مقام سے آگاہ تھے۔

اب ذرا خدا لگتی کہیے کہ حضرت سیدہ عائشہ رضی اللہ عنہا کی عزت و تکریم اور توقیر و تعظیم سے رسول اللہ ﷺ ہم سے خوش ہوں گے یا ناخوش، یا آپ کی توہین و عداوت سے حضور کو تکلیف ہوگی یا خوش؟ یہ ایک بدیہی فطری معاملہ ہے کہ پہلی صورت حضور ﷺ کے لئے وجہ راحت و مسرت ہوگی جبکہ دوسری صورت سخت تکلیف اور ناراضی کا باعث ہوگی۔ جو شخص اپنی حماقت، بدذوقی، فساد دین اور ضعف یقین کے باعث سمجھتا ہے کہ رسول اللہ ﷺ کو

حضرت عائشہ رضی اللہ عنہا کی تعریف یا مذمت سے کوئی سروکار نہیں، وہ ایمان کی تجدید کرے کیونکہ یہ بدترین عیب ہے اور رسول اللہ ﷺ کی ذات مقدسہ اس عیب سے بہت بلند اور منزہ ہے، وجہ یہ ہے کہ جو شخص اپنے حرم (اپنی بیوی) کے معاملات کی پرواہ نہ کرے اور اس کی مدح و ذم کا اثر نہ لے وہ عزت دار نہیں، اور یہ بات ہر شک و شبہ سے پاک ہے کہ نبی اکرم ﷺ کی ذات پاک ساری مخلوق سے زیادہ عزت مند، ہر وصف جمیل کی حامل اور ہر خلق عظیم میں کامل ہے۔ اس حقیقت کو بھی جھٹلایا نہیں جاسکتا کہ ایک معزز شخص اپنے حرم (بیوی) کی عزت کی اسی طرح پاسداری کرتا ہے جس طرح وہ اپنے دیگر رشتہ داروں کی کرتا ہے۔ بخاری اور مسلم کی حدیث ہے جب سردار منافقین عبداللہ بن ابی کی شرا نگیزی سے واقعہ افک رونما ہوا تو حضور ﷺ نے منبر شریف پر جلوہ گر ہو فرمایا:

يَا مَعْشَرَ الْمُسْلِمِينَ مَنْ يَغْذُرْنِي مِنْ  
رَجُلٍ قَدْ بَلَغَنِي آذَاهُ فِي أَهْلِ بَيْتِي فَوَاللَّهِ  
مَا عَلِمْتُ عَلَى أَهْلِ بَيْتِي الْآخِرًا  
اے اہل اسلام! اس شخص کے بارے میں  
مجھے کون معذور رکھتا ہے جس کی اذیت رسائی  
میری اہل بیت کے بارے میں مجھ تک پہنچی  
ہے، بخدا! میں اپنے اہل میں سوائے بھلائی  
کے کچھ نہیں جانتا۔

یہ سن کر حضرت سعد انصاری رضی اللہ عنہ اٹھے اور عرض کیا، یا رسول اللہ! یہ ذمہ داری میں لیتا ہوں اگر الزام تراش ہمارے قبیلے کا آدمی ہے تو ہم اس کی گردن اڑادیں گے اور اگر وہ اہل خزرج سے ہے تو حضور حکم دیں، ہم تعمیل کے لئے حاضر ہیں، (یہ حدیث طویل ہے)

ابن الاثیر اسد الغابہ میں فرماتے ہیں:

”اگر حضرت عائشہ رضی اللہ عنہا کے فضائل میں اور کچھ نہ ہوتا تو واقعہ افک میں اللہ تعالیٰ کی طرف سے اعلان برأت آپ کی فضیلت و عظمت کے لئے کافی تھا۔ اس فضیلت کا اعلان قرآن میں اتر ا جو قیامت تک پڑھا جاتا رہے گا۔ اھ

واضح رہے، جو شخص اس برأت کا انکار کرے، وہ قرآن حکیم کو جھٹلانے کے باعث کافر ہو جائے گا۔

اے اہل رض و تشیع!

اگر تمہارے دل میں ذرہ برابر بھی ایمان و انصاف اور حضور کی محبت ہے تو جان رکھو کہ حضرت سیدہ عائشہ رضی اللہ عنہا کی عزت و توقیر اور مدح و ثناء ان دینی فرائض میں سے ہے جن کی بجا آوری سے اللہ تعالیٰ اور محمد رسول اللہ ﷺ خوش ہوتے ہیں۔ یہی حق ہے، اس لئے حضرت عائشہ رضی اللہ عنہا کے متعلق ان نظریات کو چھوڑ دو جو تمہیں وراثت میں ملے ہیں اور جو عقل و نقل اور ذوق سلیم کے مخالف ہیں، اور حضرت عائشہ رضی اللہ عنہا کی محبت اور مدح و ثناء میں وہ طرز عمل اختیار کرو جو پروردگار عالم، اس کے رسول مکرم اور تمام مومنین کا ہے۔ اس سے تمہارا رب، حضور سید المرسلین اور اہل بیت کرام راضی ہوں گے۔ اس ذات کی قسم جس کے علاوہ کوئی عبادت کے لائق نہیں کہ اہل بیت نبوت صرف اسی طرز عمل سے راضی ہوں گے۔ یہ بھی یاد رکھو کہ جو کوئی سیدہ عائشہ رضی اللہ عنہا سے بغض و عداوت رکھے گا یا دریدہ دینی سے کام لے گا، وہ ہلاکت میں پڑے گا۔ بھلا اہل بیت نبوت اپنے جدا مجد کی عزت و حرمت اور آپ کی محبوب و معزز زوجہ کی گستاخی اور توہین پر کیوں کر خوش ہوں گے؟ حضرت عائشہ رضی اللہ عنہا حضور ﷺ کی عزت ہیں۔ اس لئے ان کی مدح ہو یا مذمت، وہ حضور کی طرف راجع ہے۔ اہل بیت نبوت کا مقام و مرتبہ تو بہت بلند ہے، امت محمدیہ کا کوئی فرد بھی اس توہین کو برداشت نہیں کر سکتا۔ اس لئے اہل بیت عظام کی اقتداء کرو، بالخصوص حضرت علی المرتضیٰ رضی اللہ عنہ کی جن کی محبت میں تم حضرت عائشہ رضی اللہ عنہا سے بغض رکھتے ہو، وہ تم سے زیادہ حقیقت شناس اور خدا ترس تھے اور اللہ تعالیٰ اور اس کے رسول مکرم ﷺ کی رضا سے زیادہ واقف تھے، انہوں نے حضرت عائشہ رضی اللہ عنہا کی حد درجہ عزت و تکریم کی اور جنگ جمل کی خطا اور غلط فہمی سے چشم پوشی فرمائی، اگر تم حضرت عائشہ رضی اللہ عنہا کی فضیلت کا لحاظ نہیں کر



سکتے تو کم از کم نبی اکرم ﷺ کی عزت و حرمت ہی کا خیال کر لو۔  
اے اہل عقل و انصاف!

تم پر مخفی نہ رہے کہ ہم حضرت علی رضی اللہ عنہ دیگر اہل بیت عظام رضی اللہ عنہم اور تمام صحابہ کرام رضی اللہ عنہم سے اللہ تعالیٰ اور اس کے رسول مکرّم ﷺ کی رضا کی خاطر محبت کرتے ہیں۔ اس لئے ان سے ہماری محبت ایک درجہ کی نہیں، بلکہ بارگاہ الہی اور بارگاہ رسالت میں ان کے مقامات و مراتب کے لحاظ سے ہے۔ یہی انداز ائمہ اسلام سے مروی ہے اور ساری امت نے سلف سے خلف تک اسی طرز عمل کو آگے منتقل کیا ہے۔ ہم تفضیل و محبت میں حضرت ابو بکر صدیق رضی اللہ عنہ کو مقدم کرتے ہیں، پھر حضرت عمر کو ان کے بعد حضرت عثمان کو پھر حضرت علی رضی اللہ عنہم کو اور ان کے بعد باقی عشرہ مبشرہ بالخبتہ کو جن میں حضرت زبیر اور حضرت طلحہ رضی اللہ عنہما بھی شامل ہیں اور یہ دونوں حضرات حضرت علی رضی اللہ عنہ کے بعد خلافت کی اہلیت رکھتے ہیں اور دونوں سابقین اسلام مہاجرین میں سے ہیں ان کے بعد اہل بدر کا مقام ہے، حضرت زبیر اور طلحہ رضی اللہ عنہما اس گروہ میں بھی شامل ہیں۔ پھر بالترتیب اہل احد، اہل بیعت رضوان اور مومنین قبل فتح مکہ ہیں۔ حضرت عمرو بن العاص کا شمار بھی فتح مکہ سے پہلے ایمان لانے والوں میں ہوتا ہے جبکہ حضرت طلحہ و زبیر مذکورہ بالا طبقات میں بہت بلند مقام رکھتے ہیں۔ ان کے بعد فتح مکہ کے بعد اسلام قبول کرنے والوں کا درجہ ہے۔ حضرت امیر معاویہ رضی اللہ عنہ اسی گروہ سے تعلق رکھتے ہیں۔ اللہ تعالیٰ ان کے درجات میں تفاوت کا ذکر کرتے ہوئے فرماتا ہے۔

لَا يَسْتَوِي مِنْكُمْ مَنْ أَنْفَقَ مِنْ قَبْلِ الْفَتْحِ  
وَقَاتَلَ أُولَئِكَ أَكْبَرُ مِنْ أُولَئِكَ  
الَّذِينَ أَنْفَقُوا مِنْ بَعْدِ وَقَاتَلُوا وَكُلًّا وَعَدَّ اللَّهُ  
الْحُسْنَى (الحديد: ۱۰)

تم میں برابر نہیں وہ جنہوں نے فتح مکہ سے قبل  
خرچ اور جہاد کیا وہ مرتبہ میں ان سے بڑے  
ہیں جنہوں نے بعد فتح کے بعد خرچ اور جہاد کیا  
اور ان سب سے اللہ جنت کا وعدہ فرما چکا۔

حضرت امیر معاویہ رضی اللہ عنہ انہیں خوش نصیب صحابہ کرام رضی اللہ عنہم میں سے ہیں۔ جنہیں اللہ تعالیٰ نے بھلائی یعنی جنت کا وعدہ دیا ہے اگرچہ وہ دوسرے طبقے (یعنی بعد فتح ایمان لانے والوں سے) تعلق رکھتے ہیں۔ مگر بعد کے اہل ایمان افراد سے افضل ہیں، کیونکہ ان کی فضیلت کی جہت شرف صحابیت ہے جب تم اس جہت سے دیکھو گے تو تمہیں ان کا مرتبہ اتنا بلند نظر آئے گا جس کا تصور بھی نہیں کیا جاسکتا، تم یہ بھی جانتے ہو کہ صحابہ کرام کے بعد امت محمدیہ میں بڑے بڑے ائمہ کرام، علماء اور اولیائے عظام ہوئے جن کے فضائل و مناقب کا احاطہ نہیں ہو سکتا۔ اس لحاظ سے حضرت معاویہ بزرگ صحابہ کرام سے فضیلت میں کم ہونے کے باوجود تابعین اور دیگر مسلمانوں سے افضل ہیں، کیونکہ وہ ذاتی فضائل و کمالات سے متصف ہونے کے علاوہ صحابیت کتابت وحی، اہل شرک و طغیان سے جہاد اور دینی خدمات سرانجام دینے کے شرف سے مشرف ہیں، انہوں نے خلفائے ثلاثہ کے عہد خلافت میں راہِ خدا میں جہاد کیا۔ پھر خود مستقل حکمران بنے اور تقریباً اڑتالیس سال شام میں رہے، چھ سال تک اپنے بھائی یزید کی قیادت میں رہے، پھر بائیس سال تک شام اور حدود روم کے مجاہد اور گورنر رہے، بعد ازاں بیس سال تک شام و حدود روم کے خود مختار حاکم رہے، ان کے ہاتھ پر بکثرت فتوحات ہوئیں، ان کا لشکر، جس میں حضرت ابو ایوب انصاری بھی تھے، قسطنطنیہ تک پہنچ گیا، حضرت ابو ایوب انصاری کا وصال قسطنطنیہ ہی میں ہوا اور وہیں مدفون ہوئے اور آج بھی ان کی قبر زیارت گاہِ خاص و عام ہے، ان تمام فضائل و کمالات کے باوجود (جن میں کوئی غیر صحابی ان کا مماثل نہیں) حضرت معاویہ رضی اللہ عنہ کو حضرت علی رضی اللہ عنہ کے ساتھ وہی نسبت ہے جو چاندی کے درہم کو سونے کے ڈھیر بلکہ بیش قیمت جواہرات کے ساتھ ہوتی ہے، میں نے اپنے قصیدے سعادة المعاد فی موازنة بانس سعاد فی مدح سید العباد میں یہ شعر کہا۔

كالشمس فی الافق الاعلی ابو حسن و من معاویة فی الارض قدیل

”علی رضی اللہ عنہ انفق اعلیٰ پر سورج کی مانند ہیں جبکہ معاویہ رضی اللہ عنہ زمین پر قندیل کی

طرح ہیں“

واضح رہے کہ یہ بات مبالغہ آرائی نہیں، نہ شاعرانہ تخیل ہے بلکہ دونوں حضرات کے درمیان درجات کا اتنا ہی فرق ہے بلکہ اس سے زیادہ، جیسا کہ سورہ حدید کی اس آیت کریمہ میں ہے۔

لَا يَسْتَوِي مَنْكُم مَّنْ أَنْفَقَ مِنْ قَبْلِ الْفَتْحِ      تَمَّ فِيهِ بَرَابَرٌ نَّبِيٍّ وَهُوَ جَنَّةٌ مِّنْ قَبْلِ  
وَقَاتِلَ (الْيَاخِرَةَ)      خَرَجَ أَوْ جَاهَدَ كَيْفًا۔

دیکھئے! حضرت خالد بن ولید رضی اللہ عنہ فتح مکہ سے پہلے ایمان لائے اور حضرت معاویہ رضی اللہ عنہ بعد میں، پھر جب حضرت خالد رضی اللہ عنہ کا حضرت سلمان فارسی رضی اللہ عنہ کے ساتھ اختلاف ہوا تو حضور ﷺ نے حضرت سلمان سے فرمایا:

دَعُوا إِلَيَّ أَصْحَابِي فَوَالَّذِي نَفْسِي بِيَدِهِ      مِيرے اصحاب کو چھوڑو، اللہ کی قسم! اگر تم احد  
لَوْ أَنَّ أَحَدَكُمْ أَنْفَقَ مِثْلَ أُحُدٍ ذَهَبًا مَا بَلَغَ      پہاڑ کے برابر بھی سونا راہ خدا میں خرچ کرو تو ان  
مُدًّا أَحَدِهِمْ وَلَا نَصِيفَهُ      کے ایک مد یا نصف مد جو کے برابر نہیں ہو سکتا۔

قرآن حکیم کی مذکورہ بالا آیت میں تصریح ہے کہ حضرت خالد اور ان جیسے دیگر صحابہ کرام جو فتح مکہ سے قبل ایمان لائے وہ حضرت معاویہ اور بعد فتح مکہ ایمان لانے والے صحابہ سے بڑا درجہ رکھتے ہیں مگر اس درجہ کی بڑائی صرف اللہ تعالیٰ کو معلوم ہے کیونکہ یہ ایسا درجہ ہے جس کا مقابلہ زندگی بھر کے نیک اعمال سے نہیں ہو سکتا۔

رسول اللہ ﷺ نے بقسم تصریح فرمائی ہے کہ حضرت خالد جیسے صحابہ کرام جو سابقین اسلام کے بعد ایمان لائے اگر احد پہاڑ کے برابر بھی سونا راہ خدا میں خرچ کریں تو سابقین اسلام کے مد یا نصف مد کے برابر نہیں ہو سکتا، پھر حضرت علی رضی اللہ عنہ کو حضرت سلمان پر بہت زیادہ ایمانی سبقت حاصل ہے کیونکہ آپ سابقین اولین میں شامل ہیں، جبکہ حضرت

سلمان ہجرت کے بعد ایمان لائے، یہاں حضرت علی رضی اللہ عنہ کے دیگر فضائل کا تذکرہ نہیں جن کی وجہ سے آپ دیگر صحابہ پر فضیلت رکھتے ہیں۔ اس سے معلوم ہوا کہ حضرت علی رضی اللہ عنہ کو حضرت معاویہ رضی اللہ عنہ کے درمیان فضیلت کا کتنا بڑا تفاوت ہے؟ ہم اپنی ناقص عقلوں سے تصور نہیں کر سکتے۔

اس حقیقت کو سمجھانے کے لئے ایک اور دلیل پیش خدمت ہے۔ غزوہ حنین میں جب نبی اکرم ﷺ نے تقسیم غنیمت سے پہلے بعض مولفہ قلوب جن میں ابوسفیان اور ان کے دونوں بیٹے (یزید اور معاویہ) بھی شامل تھے۔ غنیمت کا بڑا حصہ عطا فرمایا تو کسی صحابی نے عرض کیا یا رسول اللہ! آپ نے عیینہ بن حصن اور اقرع بن حابس کو سوسو (اونٹ یا دیگر جانور) دیئے، جمیل بن سراقہ ضمری کو کچھ نہیں دیا، حالانکہ وہ نادار اور شدید محتاج ہیں، اور اہل صفہ میں سے ہیں، فرمایا:

أَمَّا وَالَّذِي نَفْسُ مُحَمَّدٍ بِيَدِهِ لَجَعِيلُ بْنُ سُرَاقَةَ خَيْرٌ مِّنْ طَلَاعِ الْأَرْضِ كُلِّهَا مِثْلُ عُيَيْنَةَ ابْنِ حِصْنٍ وَالْأَفْرَعِ بْنِ حَابِسٍ وَلَكِنِّي تَأَلَّفْتُهُمَا لِيَسْلَمَا وَوَكَلْتُ جَعِيلَ بْنَ سُرَاقَةَ لِإِسْلَامِهِ

اس ذات کی قسم جس کے دست قدرت میں محمد ﷺ کی جان پاک ہے جمیل بن سراقہ عیینہ اور اقرع جیسے زمین بھر کے لوگوں سے افضل ہیں، لیکن میں نے دونوں کی دلجوئی اور تالیف قلب کی ہے تاکہ مخلص مسلمان بن جائیں اور جمیل کو ان کے اخلاص اسلام کی وجہ سے نظر انداز کر دیا ہے۔

اس سے معلوم ہوا کہ حضرت علی رضی اللہ عنہ اور معاویہ رضی اللہ عنہ کے درمیان فضیلت کا تفاوت عیینہ اور جمیل کے درمیان فرق سے کم نہیں، بلکہ بہت زیادہ ہے۔

☆☆☆☆☆

## حضور امت کے روحانی باپ

ارشاد باری تعالیٰ ہے۔

النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ  
نبی مومنوں سے ان کی جانوں سے زیادہ  
قریب ہیں۔

بیضاوی اس کی تفسیر میں فرماتے ہیں۔

”ایک قرأت میں وَهُوَ أَبٌ لَهُمْ بَعْدَ حَيْثُ هُوَ، جس کا مطلب ہے کہ حضور امت کے دینی اور روحانی باپ ہیں، کیونکہ ہر نبی اپنی امت کے لئے حیات ابدی کا سبب ہونے کی وجہ سے اس کا روحانی باپ ہوتا ہے اور اسی بناء پر اہل ایمان آپس میں بھائی بھائی ہیں۔“

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ

(یعنی محمد تمہارے مردوں میں سے کسی کے باپ نہیں، بلکہ آپ اللہ کے رسول ہیں) کی تفسیر میں لکھتے ہیں۔

”حضور حقیقی باپ نہیں تا کہ آپ کی امتیوں کے ساتھ وہ حرمت ثابت نہ ہو جو باپ اور بیٹے کے درمیان رشتہ کی وجہ سے ہوتی ہے۔ اور ہر رسول شفقت اور خیر خواہی کی جہت سے اپنی امت کا باپ ہوتا ہے، اسی وجہ سے اس کی عزت و توقیر اور اطاعت لازم ہوتی ہے۔“

اس حقیقت کو سمجھ لینے کے بعد تم باسانی سمجھ لو گے کہ حضرت علی رضی اللہ عنہ اور ان کے خلاف خروج کرنے والے صحابہ کرام اور دیگر اہل ایمان حضور کی روحانی اولاد ہیں (اور آپ سب پر شفقت فرمائیں گے) مگر یہ بات بھی پیش نظر ہے کہ اگر حضور ﷺ کی ظاہری زندگی میں ان کا اختلاف ہوتا اور مقدمہ حضور کی بارگاہ میں پیش ہوتا تو آپ اس کا فیصلہ حضرت علی

رضی اللہ عنہ کے حق میں کرتے اور ان سے اختلاف کرنے والوں سے ناگواری کا اظہار فرماتے مگر یہ بھی حقیقت ہے کہ آپ حضرت علی کے مخالفین سے قطع تعلق نہ کرتے، کیونکہ آپ کی شفقت حقیقی والدین سے بڑھ کر تھی، بلکہ بحکم آیت مذکورہ آپ ان کے نفسوں سے بھی زیادہ ان کے حق میں شفیق اور مہربان تھے۔ اس کے ساتھ یہ بھی یقین ہے کہ آپ حضرت علی رضی اللہ عنہ کو اختلاف کرنے والوں پر فوقیت دیتے جس کے اسباب حسب ذیل ہیں۔

۱۔ حضرت علی المرتضیٰ رضی اللہ عنہ علم، شجاعت اور سبقت اسلام میں اپنے مخالفین پر فضیلت رکھتے تھے۔

۲۔ آپ حضور کے سگے چچا ابوطالب کے بیٹے ہیں جنہوں نے حضور ﷺ کی پرورش کی اور مشکلات میں آپ کی مدد کی۔

۳۔ حضور ﷺ نے حضرت علی رضی اللہ عنہ کی بچپن میں پرورش کی، اس لحاظ سے وہ آپ کے بمنزلہ بیٹے کے تھے۔

۴۔ حضور ﷺ نے اپنے جگر پارہ سیدہ فاطمہ الزہراء کا عقد نکاح حضرت علی رضی اللہ عنہ کے ساتھ کیا۔

۵۔ حضرت علی رضی اللہ عنہ حضور ﷺ کے نواسوں حسنین کریمین کے ابا اور آپ کی ذریت طاہرہ کے جد امجد ہیں۔

۶۔ حضرت علی رضی اللہ عنہ خلافت کے معاملہ میں حق پر تھے اور مخالفین باغی تھے۔

۷۔ حضرت علی رضی اللہ عنہ کے مخالفین و محاربین نے آپ کو اور ساری امت کو عمل جہاد سے باز رکھ کر خانہ جنگی میں مصروف رکھا جس کی وجہ سے وہ دو طرفہ ہزاروں افراد کے قتل کا سبب بنے، مگر اس کے باوجود وہ اہل ایمان تھے اور حضور کی روحانی اولاد، اور اس میں بھی شک نہیں کہ جو کچھ ان سے وقوع پذیر ہوا، حضور اس سے خوش نہیں۔

ہر منصف مزاج شخص جب اپنی اولاد کے ساتھ اپنے معاملے اور تعلق کا تصور کرے گا جو

باہم (دست و گریباں ہوں تو اسے یقین آ جائے گا) کہ حضور اگر چہ مخالفین علی رضی اللہ عنہ کے اس طرز عمل سے ناخوش ہیں مگر آپ ان کی ہلاکت اور بربادی کے خواہش مند نہیں، بلکہ ان کی بخشش و رحمت کے طلبگار ہیں اور یہ ایسی بات ہے جس میں شک و شبہ کی گنجائش نہیں۔ کیونکہ آپ نے تو اپنے ان دشمنوں کو بھی معاف کر دیا تھا جنہوں نے آپ سے معرکہ آرائیاں کیں اور آغاز بعثت سے فتح مکہ تک آپ کے خلاف ریشہ دو انیاں کیں اور آپ کو تکلیفیں دیں اور یہ بات ہمارے دعویٰ کی زبردست دلیل ہے، پھر جب وہ لوگ ایمان لے آئے تو آپ نے لطف و کرم اور مال و منال سے ان کی دلجوئی فرمائی، یہاں تک کہ ان کے اسلام میں حسن پیدا ہو گیا۔

دیکھئے! ہجرت سے پہلے اللہ تعالیٰ نے آپ کی طرف فرشتہ بھیجا اور کفار کو حالت کفر میں ہلاک کر دینے کا اختیار دیا مگر آپ نے یہ کہتے ہوئے انکار کر دیا۔

عَسَىٰ أَنْ يَخْرُجَ اللَّهُ مِنْ أَضْلَابِهِمْ مَنْ  
 اِیسے لوگ پیدا فرمائے گا جو اس کی توحید کا  
 اقرار کریں گے۔

یہ تو تھا کافروں کے ساتھ حضور کا حسن معاملہ پھر اندازہ لگائیے کہ آپ کا اپنے اہل ایمان احباب اور روحانی اولاد سے کس طرح کا حسن سلوک ہوگا، اگرچہ انہوں نے حضرت علی رضی اللہ عنہ کے ساتھ جنگ کر کے خطا کی۔ بلاشبہ یہ لوگ عفو و کرم کے سزاوار ہیں۔ اور کسی ذی انصاف عقل مند کے دل میں اس نکتہ نگاہ کے علاوہ کوئی خیال نہیں گزر سکتا۔

☆☆☆☆☆

## حضرت معاویہ رضی اللہ عنہ کے بارے میں صحیح نکتہ نگاہ

ہم اہل سنت کے نزدیک حضرت معاویہ رضی اللہ عنہ ان صحابہ کرام رضی اللہ عنہم کی مانند ہیں جنہوں نے حضرت علی رضی اللہ عنہ کے خلاف خروج کیا اور یہ صحابہ کرام رضی اللہ عنہم اپنے اس طرز عمل میں مجتہد تھے، ہمارا نکتہ نگاہ یہ ہے کہ حضرت علی رضی اللہ عنہ اس معاملہ میں مصیب اور ان کے مخالفین مخطی تھے، اور مجتہد کو ہر فعل اجتہاد پر ثواب ملتا ہے، خطا پر گناہ نہیں ہوتا۔ مصیب مجتہد کو دس نیکیاں ملتی ہیں جبکہ مخطی کو ایک نیکی، (ہم کہتے ہیں کہ حضرت علی رضی اللہ عنہ کے خلاف خروج کرنے والوں کی نیتیں صحیح اور صاف تھیں۔ کیونکہ وہ قاتلین عثمان سے قصاص (بدلہ) لینے کا قصد رکھتے تھے۔ ان کی نظر میں یہ فعل شرع شریف اور مصلحت امت کے موافق تھا تا کہ فاسق و فاجر لوگوں کو نیک حکمرانوں کے خلاف اقدام کی جرأت نہ ہو۔ یہی وجہ ہے کہ اس خروج و بغاوت سے ان کی عدالت اور خدا خونی میں خلل نہ پڑا، نہ ان سے دینی روایات لینے میں حرج واقع ہوا۔

فرض کرو کہ بعض صحابہ کرام رضی اللہ عنہم مثلاً حضرت معاویہ رضی اللہ عنہ نے (جیسا کہ شیعہ اور بعض غلط کار لوگ جھوٹی تاریخی روایات کے مطالعہ کی بناء پر کہتے ہیں کہ) حضرت علی رضی اللہ عنہ سے نفسانی اعتراض اور دنیاوی خواہشات کی وجہ سے جنگ کی تو ہم اس کے جواب میں بطور جدل و مناظرہ تسلیم کرتے ہوئے کہتے ہیں، کہ ہاں ایسا ممکن ہے کیونکہ وہ معصوم نہیں، انسان ہیں، (اور انسان سے خطا کا امکان رہتا ہے) مگر اتنی بات سے وہ کافر نہیں ہو جاتے صرف خطا کا رقرار پاتے ہیں، اور اللہ تعالیٰ بخش دینے والا مہربان ہے۔

دوسری طرف خدمت دین میں ان کی نیکیاں بے حد و حساب ہیں۔ ان کو شرف صحابیت کا اعزاز حاصل ہے، انہوں نے حضور کی معیت و رفاقت میں جہاد کیا، خلفائے راشدین کے عہد



خلافت میں بلاد شام کی حفاظت و حراست فرمائی، پھر جب مستقل حکمران بنے تو جنگوں اور جہادی کاموں میں مشغول رہے اور بہت سے علاقے فتح کئے تا آنکہ ان کی فوجیں قسطنطنیہ کے دروازے پر دستک دینے لگیں۔

تمہارا کیا خیال ہے کہ اللہ تعالیٰ اپنے کرم و عدل کے باوجود ان کی ایک خطا پر ان کی تمام نیکیاں ضائع کر دے گا اور ان کی قدر دانی نہ فرمائے گا۔ حالانکہ اس کا ارشاد پاک ہے۔

انَّ الْحَسَنَاتِ يُذْهِبْنَ السَّيِّئَاتِ  
اور نبی اکرم ﷺ کا فرمان عالی شان ہے۔

بے شک نیکیاں بدیوں کو مٹا دیتی ہیں  
بدی کے پیچھے نیکی کر، یہ اسے مٹا دے گی۔

اس لئے ہر مسلمان پر لازم ہے کہ انصاف سے کام لیتے ہوئے اس بات کا اعتقاد رکھے کہ اگرچہ حضرت معاویہ رضی اللہ عنہ حضرت علی رضی اللہ عنہ سے جنگ کر کے خطا کے مرتکب ہوئے مگر اللہ تعالیٰ اور اس کے رسول مکرم پر ایمان لاکر، شرف صحابیت سے مشرف ہو کر اور نبی اکرم ﷺ اور خلفائے راشدین رضی اللہ عنہم کی معیت میں جہاد کر کے بہت بڑی نیکی سے سرفراز ہوئے۔

فرض کریں ان کے حصول مقصد (قاتلان عثمان سے انتقام) کا طریقہ کار غلط تھا تو اس سے ان کی نیکیاں بدیوں میں تبدیل نہ ہو جائیں گی، کیونکہ بدی فی نفسہا بدی ہے اور نیکی نیکی، اور اللہ تعالیٰ کے لطف و کرم کا تقاضا ہے کہ بدیوں کو معاف فرمائے اور نیکیوں کا بہترین صلہ دے۔ مان لیا کہ حضرت امیر معاویہ رضی اللہ عنہ نے حضرت علی رضی اللہ عنہ کو شدید اذیت دی اور حضرت علی رضی اللہ عنہ کا ان کے خلاف بہت بڑا حق ہے اور عدل الہی کا تقاضا ہے کہ روز قیامت خطا کار کی نیکیاں لے کر مظلوم کو دے دی جائیں گی اور جب اس کی نیکیاں ختم ہو جائیں گی تو مظلوم کی بدیاں لے کر اس پر ڈال دی جائیں گی اور اسے جہنم میں پھینک دیا جائے گا۔

جہاں تک بدیوں کا معاملہ ہے، ہم نہیں مانتے کہ حضرت علی رضی اللہ عنہ کی کوئی ایسی بدی ہو جو غیر مغفور ہو، کیونکہ آپ اکابر اہل بدر میں سے تھے اور نبی اکرم ﷺ نے اہل بدر پر نگاہ لطف و کرم ڈال کر فرمایا۔

اعْمَلُوا مَا شِئْتُمْ فَقَدْ غَفَرْتُ لَكُمْ

تم جو چاہو کرو میں نے تم کو بخش دیا ہے۔

اور جہاں تک نیکیوں کا تعلق ہے حضرت علی المرتضیٰ کو روز قیامت حضرت امیر معاویہ رضی اللہ عنہ کی نیکیوں کی ضرورت نہ ہوگی کہ ان کی نیکیوں میں سے کچھ لینی پڑیں۔ کیونکہ ان کا مقام و مرتبہ بہت بلند ہے، اگر یہ حقیقت بے حجاب ہو جائے تو معلوم ہو جائے کہ حضرت امیر معاویہ رضی اللہ عنہ اپنی جلالت شان کے باوجود حضرت علی رضی اللہ عنہ کے مقابلے میں ایک نادار سپاہی ہیں اور حضرت علی رضی اللہ عنہ ایک بادشاہ ذی جاہ، کیا کوئی صاحب عظمت و جلال بادشاہ کبھی پسند کرتا ہے کہ اس کے لئے کسی نادار سپاہی سے انتقام لیا جائے، اور اس کی خطا کی وجہ سے اس کا سارا سرمایہ چھین لیا جائے، نہیں ہرگز نہیں، کوئی عاقل اس کا تصور بھی نہیں کر سکتا۔

اس کے ساتھ یہ بھی قابل لحاظ ہے کہ جب حضرت معاویہ رضی اللہ عنہ کا بعد کے اہل ایمان جو شرف صحبت سے محروم ہوں، کے ساتھ موازنہ کیا جائے تو حضرت معاویہ رضی اللہ عنہ ان کے مقابلے میں بادشاہ عظیم ہیں اور شرف صحبت سے محروم، نادار سپاہیوں کی مانند، یاد رکھئے کہ فضل صحبت کے ساتھ حضرت امیر معاویہ رضی اللہ عنہ کی بے شمار نیکیاں ہیں، ان میں سے ایک راہِ خدا میں جہاد ہے، بالفعل جسمانی بھی اور اپنے لشکر کے ذریعے بھی، جس کی وجہ سے بہت سے علاقے فتح ہو کر دارِ کفر سے دارِ اسلام میں تبدیل ہو گئے اور اکھوں لوگ دارِ اسلام میں آئے، اور قیامت تک ان کی اولادیں دامنِ اسلام سے وابستہ رہیں گی، اس طرح ان سب کی نیکیوں کے برابر ثواب حضرت امیر معاویہ رضی اللہ عنہ کو بھی ملے گا۔ نبی اکرم ﷺ کا ارشاد گرامی ہے:

مَنْ سَنَّ فِي الْإِسْلَامِ سُنَّةً حَسَنَةً فَلَهُ أَجْرُهَا وَأَجْرُ مَنْ عَمِلَ بِهَا إِلَى يَوْمِ الْقِيَامَةِ  
جس نے کوئی اچھا طریقہ جاری کیا تو اسے اس کا اجر ملے گا اور ان لوگوں کے اجر کی مثل بھی

جو قیامت تک اس پر عمل پیرا رہیں گے۔

ہاں! اس بات کا ذکر بھی ضروری ہے کہ حضرت علی رضی اللہ عنہ روزِ قیامت حضرت معاویہ رضی اللہ عنہ کی اس خطا کو معاف کر دیں گے، کیونکہ اس روز اہل ایمان کے دلوں سے کینہ نکل جائے گا۔ ارشاد باری تعالیٰ ہے۔

وَنَزَعْنَا مَا فِي صُدُورِهِمْ مِنْ غَلٍّ إِخْوَانًا

علی سرِّ مُتَقَابِلِينَ

حضرت سیدنا علی رضی اللہ عنہ کا مقام و مرتبہ بہت بلند ہے، آپ سے یہ روایت بصحت

مروی ہے کہ آپ نے فرمایا:

بخدا! مجھے امید ہے کہ روزِ قیامت زبیر، طلحہ اور

وَاللّٰهُ اِنِّیْ لَا رَجُوْا اَنْ اَكُوْنَ اَنَا وَالزَّبِیْرُ و

میں آیت وَ نَزَعْنَا مَا فِیْ صُدُوْرِهِمْ كَا

لَطْحَةِ مِثْمُنٍ قَالَ اللّٰهُ فِیْهِمْ (وَنَزَعْنَا مَا فِیْ

مصدق ہوں گے) یعنی اللہ تعالیٰ ہمارے

صُدُوْرِهِمْ مِنْ غَلٍّ اِلٰی اٰخِرِهِ

دلوں سے کینہ نکال دے گا)

سیدی عبدالوہاب الشعرانی رحمۃ اللہ علیہ سنن الکبریٰ میں فرماتے ہیں۔

”روزِ قیامت اظہارِ مردانگی کے لئے میں اپنے دوستوں سے پہلے اپنے دشمنوں کی

شفاعت کروں گا۔“

ایسا ہی بیان حضرت سیدی محی الدین ابن عربی سے منقول ہے۔ پھر سوچنے کیا یہ دونوں

بزرگ حضرت علی المرتضیٰ رضی اللہ عنہ سے زیادہ مردانگی رکھتے ہیں؟ ہرگز نہیں! ہرگز نہیں!

حضرت علی رضی اللہ عنہ اور ان کے درمیان مراتب کی کیا نسبت ہے؟ اور یہ حقیقت ہے کہ

حضرت علی رضی اللہ عنہ کا حضرت امیر معاویہ اور ان کے گروہ کی اجتہادی خطا سے صرف نظر کرنا

نبی اکرم ﷺ کے لئے مسرت کا باعث ہوگا کیونکہ یہ سارے لوگ آپ ﷺ کی روحانی

اولاد ہیں۔ اگر ان لوگوں کے دیگر فضائل نہ ہوتے تو یہی نسبت معافی کے لئے کافی تھی۔

عزیزان من! جب تم تاریخ کا مطالعہ کرتے ہو تو تمہیں حضرت علی رضی اللہ عنہ کی شان میں حضرت معاویہ رضی اللہ عنہ اور ان کے گروہ کی طرف منسوب ناگوار باتیں نظر آتی ہیں جس سے تم طیش میں آجاتے ہو اور خیال کرتے ہو کہ اگر کوئی تمہارے ساتھ ایسا سلوک کرے تو تم اسے کبھی معاف نہ کرو۔ چنانچہ تم اس معاملہ میں حضرت علی رضی اللہ عنہ کی ذات پاک کو اپنے اوپر قیاس کرنے لگتے ہو۔ اور سمجھتے ہو کہ وہ بھی معاف کرنے پر تیار نہ ہوں گے مگر یہ تمہاری بھول ہے تمہیں حضرت علی رضی اللہ عنہ سے کیا نسبت ہے؟

ع چہ نسبت خاک را بعالم پاک

اگر زمین بھر کے لوگ حضرت امیر معاویہ رضی اللہ عنہ کی طرح ہوں اور سارے مل کر حضرت علی المرتضیٰ رضی اللہ عنہ کے ساتھ برا طرز عمل اختیار کریں، تب بھی آپ کے بحر کرم کی وسعتوں کے ذریعے انہیں غنودہ درگزر سے سیراب کرنا ایک معمولی بات ہے اور آپ کی شان کریم سے بعید ہے کہ آپ دشمن سے انتقام لینے کے لئے اپنے مقام رفیع سے نیچے آئیں، خصوصاً جبکہ آپ کا مخالف آپ کا ہم پایہ نہ ہو، بلکہ اللہ کی قسم! میرا عقیدہ ہے کہ جہاں بھر کے لوگ بھی آپ سے برا سلوک کریں تو آپ ان کو معاف فرمادیں گے۔ کیونکہ معاف کر دینا اللہ تعالیٰ اور اس کے رسول مکرم ﷺ کو بہت پسند ہے، ارشاد باری تعالیٰ ہے۔

وَأَنْ تَغْفُوَ هُوَ أَقْرَبُ لِلتَّقْوَىٰ  
اور اگر معاف کر دو تو وہ تقویٰ کے زیادہ قریب ہے۔

☆☆☆☆☆

## حضرت عمرو بن العاص کے بارے میں صحیح نکتہ نگاہ

جہاں تک حضرت عمرو بن العاص رضی اللہ عنہ کا تعلق ہے وہ تمام معاملات میں حضرت معاویہ رضی اللہ عنہ کی مثل ہیں، بلکہ ان سے افضل ہیں کیونکہ وہ فتح مکہ سے قبل ایمان لائے۔ اور حضرت خالد بن ولید رضی اللہ عنہ کے ہمراہ ہجرت کر کے حضور کی خدمت میں حاضر ہوئے، نبی اکرم ﷺ نے ان کا بھرپور استقبال کیا اور انہیں اس فوج کا کمانڈر مقرر فرمایا جس میں ابو بکر اور عمر رضی اللہ عنہما بھی شامل تھے۔ عہد رسالت میں ان کا شمار جلیل القدر صحابہ اور دانشوروں میں ہوتا تھا جن کی طرف مسائل کے حل میں نظر یہاں اٹھتی تھیں، پس جو نکتہ نگاہ حضرت امیر معاویہ رضی اللہ عنہ کے بارے میں بیان ہو چکا ہے اور بعد کے لوگوں پر ان کی فضیلت ثابت ہو چکی ہے، وہی ہم حضرت عمرو بن العاص رضی اللہ عنہ کے بارے میں ثابت کرتے ہیں۔ بلکہ ان کے حق میں زیادہ فضیلت کے قائل ہیں کیونکہ ارشاد باری تعالیٰ ہے۔

لَا يَسْتَوِي مَنْكُم مَّنْ أَنْفَقَ مِنْ قَبْلِ الْفَتْحِ  
وَمَنْ قَاتَلَ أَوْلَئِكَ أَغْضَمَ دَرَجَةً مِنَ الَّذِينَ  
أَنْفَقُوا مِنْ بَعْدِ وَ قَاتَلُوا وَ كَلَّا وَعَدَ اللَّهُ  
الْحُسْنَى (الحديد: ۱۰)

تم میں برابر نہیں وہ جنہوں نے فتح مکہ سے قبل  
خرچ اور جہاد کیا، وہ مرتبہ میں ان سے بڑے  
ہیں جنہوں نے بعد فتح کے خرج اور جہاد کیا اور  
ان سب سے اللہ جنت کا وعدہ فرما چکا۔

و كَلَّا وَعَدَ اللَّهُ الْحُسْنَى میں غور فرمائیے، تم بھلائی کے اس خدائی وعدہ میں حضرت امیر معاویہ رضی اللہ عنہ ان کے والد حضرت ابوسفیان رضی اللہ عنہ، ان کے بھائی یزید رضی اللہ عنہ اور بعد فتح آنے والے صحابہ کرام رضی اللہ عنہم کو شامل دیکھو گے۔ جبکہ حضرت عمرو بن عاص رضی اللہ عنہ اور دیگر بکثرت اموی، جنہوں نے حضرت امیر معاویہ رضی اللہ عنہ کا ساتھ دیا، فتح

مکہ سے پہلے ایمان لانے کی وجہ سے زیادہ فضیلت کے حامل ہیں، سابقین اسلام اور جنت کی بشارت یافتہ افراد مثلاً حضرت عائشہ، طلحہ، زبیر اور خلفائے ثلاثہ رضی اللہ عنہم کی شان تو کہیں زیادہ بلند ہے، وہ سب اس وعدہ الہی کے حق دار اور سزاوار ہیں اور یہ بات بھی شک و شبہ سے پاک ہے کہ اللہ تعالیٰ اپنے وعدے کے خلاف نہیں کرتا، اس کا ارشاد پاک ہے۔

لَا يَخْلِفُ اللَّهُ الْمِيعَادَ

اللہ تعالیٰ اپنے وعدے کے خلاف نہیں کرتا۔

وَمَنْ أَوْفَىٰ بِعَهْدِهِ مِنَ اللَّهِ

اللہ سے بڑھ کر کون وعدہ پورا کرنے والا ہے۔

### ایک سوال

کیا حضرت علی رضی اللہ عنہ سے محبت کرنے والوں کو ثواب ملے گا اور آپ کے مخالفین و محاربین سے دشمنی اور نفرت کا اظہار کرنے والوں کی گرفت ہوگی؟

### جواب

ہاں! حضرت علی رضی اللہ عنہ کی محبت پر ثواب ملے گا اور آپ کے مخالفین سے ناگواری اور عداوت پر سخت مواخذہ ہوگا مگر ان کی خطائے اجتہاتی بغاوت اور حضرت علی رضی اللہ عنہ سے معرکہ آرائی کا تذکرہ مستثنیٰ ہے، جس طرح کوئی شخص اپنے باپ بیٹے یا محبوب شخص سے ارتکاب خطا کو اچھا نہیں سمجھتا مگر اس کے باوجود وہ اس کی ذات سے نفرت نہیں کرتا۔ یونہی مخالفین علی رضی اللہ عنہ کے خروج و بغاوت پر ناگواری درست ہے مگر ان سے دشمنی رکھنا جائز نہیں کیونکہ ان کی خطائے اجتہادی واضح اور ظاہر ہے۔ اس کی دلیل یہ ہے کہ بعض صحابہ کرام رضی اللہ عنہم مثلاً حضرت زبیر رضی اللہ عنہ وغیرہ نے ظہور خطا پر جنگ سے کنارہ کشی کر لی، اور اپنی خطا پر اصرار نہ کیا۔ مگر ہم متاخرین امت کے لئے جائز نہیں کہ وہ ناگواری کو صحابہ کرام رضی اللہ عنہم کی ذاتوں تک لے جائیں، بلکہ ان سے اس طرح محبت کریں جس طرح اپنے آباؤ اجداد اور اپنے بیٹوں سے محبت کرتے ہیں بلکہ ان کے انگنت اوصاف جمیلہ کی وجہ سے زیادہ محبت کریں، ان اوصاف جمیلہ میں چند حسب ذیل ملاحظہ فرمائیے۔

- ۱۔ اللہ تعالیٰ اور اس کے رسول مکرم ﷺ پر ایمان لانا۔
- ۲۔ شرف صحبت رسالت سے مشرف ہونا۔
- ۳۔ راہ خدا میں جہاد کرنا۔
- ۴۔ اللہ تعالیٰ کے دین کی تائید و حمایت اور نبی اکرم ﷺ کی ہر حال میں نصرت و اعانت کرنا۔
- ۵۔ مخالفین اسلام اور دشمنان مصطفیٰ ﷺ سے نفرت و عداوت رکھنا خواہ وہ قریبی رشتہ دار، والدین یا بیٹے ہوں۔

یہ ایسے اوصاف جمیلہ ہیں کہ اگر ہم ان اوصاف سے متصف صحابہ کرام رضی اللہ عنہم سے محبت نہ کریں تو ہم سچے مسلمان نہیں اور جب ان اوصاف کی وجہ سے ان کو محبوب رکھیں تو اللہ تعالیٰ اس کے رسول مقبول ﷺ اور تمام اہل ایمان کو خوش کریں گے جن میں اہل ایمان کے سردار سیدنا علی المرتضیٰ رضی اللہ عنہ بھی شامل ہیں اور اہل بیت کرام۔

یہ بات بھی مخفی نہ رہے کہ انبیائے کرام کی عصمت پر تمام اسلامی فرقے متفق نہیں بعض خارجی اور معتزلی تو مطلقاً عدم عصمت کے قائل ہیں، البتہ وہ تبلیغ رسالت میں خیانت اور تحریف

نوٹ نمبر ۱: اس اختلاف کا پس منظر بیان کرتے ہوئے سیدنا علی المرتضیٰ رضی اللہ عنہ فرماتے ہیں۔

كَانَ بَدْءُ أَمْرِنَا إِنَّا التَّقِينَا وَالْقَوْمُ مِنْ أَهْلِ الشَّامِ وَالظَّاهِرُ أَنَّ رَبَّنَا وَاحِدٌ وَنَبِينَا وَاحِدٌ وَدَعْوَتُنَا وَاحِدٌ وَلَا فِي الْإِسْلَامِ نَسْتَرِيدُهُمْ فِي الْإِيمَانِ بِاللَّهِ وَالتَّصْدِيقِ بِرَسُولِهِ وَلَا يَسْتَرِيدُونَنَا وَالْأَمْرُ وَاحِدٌ إِلَّا مَا اخْتَلَفْنَا فِيهِ مِنْ دَمِ عُثْمَانَ وَنَحْنُ مِنْهُ بُرَاءٌ (نهج البلاغه، خط نمبر ۵۸)

اہل شام کے ساتھ ہمارے اختلاف کا نکتہ آغاز (دینی اختلاف نہ تھا) بلکہ حقیقت یہ ہے کہ ہمارا رب ایک ہے، ہمارا رسول ایک ہے، دعوت اسلام ایک ہے، ہم خدا پر ایمان لانے اس کے رسول کی تصدیق کرنے میں ان پر کسی فضیلت کے خواہاں نہیں، نہ وہ ہم پر فضل و زیادتی کے طلبگار ہیں ہمارے اختلاف کی بنیاد خون عثمان ہے (وہ ہم پر

الزام رکھتے ہیں) حالانکہ ہم اس سے بری ہیں۔

کا عقیدہ نہیں رکھتے کیونکہ وہ ان دونوں عیسوں سے بالاجماع معصوم ہیں، اور آیات و احادیث کے ظاہری پہلوؤں کا یہی مفاد ہے، جبکہ محققین ائمہ اہل سنت، نیز علمائے شیعہ انبیاء علیہم السلام کو قبل نبوت اور بعد اظہار نبوت معصوم جانتے ہیں۔ اس لئے وہ انبیاء کی طرف منسوب گناہوں اور خطاؤں کے ارتکاب کی آیات کی تاویل کرتے ہیں۔ اور یہ بات محقق ہے کہ صحابہ کرام انبیائے عظام سے زیادہ مقام و مرتبہ نہیں رکھتے۔ اس لئے اگر ان سے ایسی خطائیں سرزد ہو جائیں تو ان کا جواز و امکان ہے، پس حضرت علی رضی اللہ عنہ کے خلاف بغاوت و خروج کا جرم جتنا بھی بڑا ہو اللہ تعالیٰ کی وسعت عفو و کرم سے بڑا نہیں، نہ ہی دامن رحمت ان سے تنگ ہے نہ کوئی صاحب عقل دانش مسلمان ان صحابہ کرام رضی اللہ عنہم کے ان گنت فضائل و محاسن کا انکار کر سکتا ہے۔ وہ (صحابہ کرام) یا ان کے مجہین شرف صحابیت کی وجہ سے ان کے لئے جتنے بلند مقام و مرتبہ کا دعویٰ کریں ہر منصف مومن کے نزدیک یہ دعویٰ سچا ہوگا جس کا انکار نہیں کیا جاسکتا۔ کیا کوئی سلیم القلب دیندار مسلمان یہ کہہ سکتا ہے کہ یہ بے شمار محاسن اور فضائل ایک خطا کے ازالہ کی طاقت نہیں رکھتے، حاشا وکلا!

واذا الحبيب اتى بذنب واحد جب محبوب سے ایک خطا سرزد ہوگی تو اس جاءت محاسنه بالف شفيع کے محاسن ہزاروں سفارش کرنے والے آئیں گے۔

برادران من! میں نے تمہارے لئے بات کو بہت طول دیا ہے اور طرح طرح سے تم کو مطمئن کرنے کی کوشش کی ہے تاکہ حضرت امیر معاویہ رضی اللہ عنہ اور ان کے حامیوں کے بارے میں امت محمدیہ کے لئے نقصان دہ تاریخی واقعات کے مطالعہ سے تمہارے سینے میں جو غیظ و غضب بھڑکتا ہے، وہ ٹھنڈا ہو جائے۔

میرے بھائیو! اس غیظ و غضب کو جانے دو، اپنے اوپر شیطان کو مسلط ہونے کا موقع نہ دو۔ اور ان لوگوں کا ادب و احترام کرو جو تم سے اکھوں درجے افضل اعلیٰ اور خدا ترس تھے، ان



واقعات کے مطالعہ، ذکر و بیان اور ان میں غور و خوض سے اجتناب کرو۔ جن سے شان صحابہ میں گستاخی کا راستہ کھلتا ہے کیونکہ ایسا کرنا حرام ہے یاد رکھو! کہ تاریخ کے اکثر واقعات جھوٹے بے بنیاد اور من گھڑت ہیں۔

میرے دینی بھائیو! ان آداب الہی کو اختیار کرو جو اللہ تعالیٰ نے ہمیں اپنی کتاب کریم میں سکھائے ہیں، اس نے فرمایا: یہ دعائو:

اے ہمارے پروردگار! ہم کو بخش دے اور  
 ہمارے ان بھائیوں کو جو ہم سے ایمان میں  
 بازی لے گئے اور ہمارے دلوں میں اہل  
 ایمان کے لئے کینہ بن رہے، اے ہمارے  
 رب! بے شک تو رؤوف اور رحیم ہے۔

رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا  
 بِالْإِيمَانِ وَلَا تَجْعَلْ فِي قُلُوبِنَا غِلًّا لِلَّذِينَ  
 آمَنُوا رَبَّنَا إِنَّكَ رَؤُوفٌ رَحِيمٌ

☆☆☆☆☆

## خلافت عمر رضی اللہ عنہ

حضرت عمر رضی اللہ عنہ اسلام سے پہلے بھی بڑے معزز اور قریش کے سردار تھے۔ ان کے اسی مقام و منصب کے پیش نظر نبی اکرم صلی اللہ علیہ وسلم نے اللہ تعالیٰ سے دعا کی کہ وہ عمر بن خطاب یا عمرو بن ہشام کے ذریعے اسلام کو قوت دے، اور آپ کی یہ دعا حضرت عمر رضی اللہ عنہ کے حق میں قبول ہو گئی۔ جب انہوں نے اسلام قبول کیا تو اس سے نبی اکرم صلی اللہ علیہ وسلم اور اہل ایمان کو بڑی خوشی ہوئی۔ اس وقت ان کی تعداد قلیل تھی اور وہ مشرکوں کی اذیت کے باعث چھپے چھپے رہتے اور عقیدے کا اظہار نہ کر سکتے تھے۔ حضرت عمر رضی اللہ عنہ نے قریش کی مجلسوں میں اپنے اسلام کا برملا اظہار کیا۔ اور نبی اکرم صلی اللہ علیہ وسلم کو بھی اس کی ترغیب دی۔ تو حضور نے بھی اپنے ساتھیوں سمیت اس کا کھلم کھلا اظہار کیا۔ یہ پہلا دن تھا جس میں اللہ تعالیٰ نے اسلام کو اعزاز بخشا اور اسی وجہ سے نبی اکرم صلی اللہ علیہ وسلم نے حضرت عمر رضی اللہ عنہ کو ”فاروق“ کے لقب سے نوازا کیونکہ اللہ تعالیٰ نے ان کے ذریعے حق و باطل کے درمیان فرق واضح کر دیا۔ اس کے بعد حضرت عمر رضی اللہ عنہ حضور صلی اللہ علیہ وسلم کے وصال تک نرمی سختی کے تمام حالات اور سفر حضر میں آپ کے ساتھ رہے اور کسی غزوہ میں حضور سے الگ نہ ہوئے۔ تمام صحابہ کرام میں آپ کو بلند مقام حاصل تھا اور بارگاہ رسالت میں سوائے حضرت ابو بکر صدیق رضی اللہ عنہ کے کسی کو اتنی فضیلت حاصل نہ تھی۔ حضرت ابو بکر صدیق رضی اللہ عنہ وزیر اول کا منصب رکھتے تھے اور حضرت عمر رضی اللہ عنہ وزیر دوم کا، عام صحابہ کرام کے نزدیک بھی یہ مرتبہ حضرت عثمان رضی اللہ عنہ کو حاصل تھا نہ حضرت علی رضی اللہ عنہ کو اور نہ کسی اور کو، اس کی دلیل یہ ہے کہ جب ابوسفیان رضی اللہ عنہ فتح مکہ سے پہلے حضور صلی اللہ علیہ وسلم کی خدمت میں عبد صالح کی تجدید کے لئے آیا تو حضرت ابو بکر صدیق رضی اللہ عنہ کے پاس گیا پھر حضرت عمر رضی اللہ عنہ کے پاس گیا کہ آپ حضور کی بارگاہ میں تجدید صالح کی

سفارش کریں۔ انہوں نے حامی نہ بھری تو حضرت عثمان اور حضرت علی رضی اللہ عنہما کے پاس آیا مگر انہوں نے بھی سفارش نہ کی۔ اسی طرح جب حضور نے بعض وجوہات کی بناء پر کعب بن زہیر کا خون مباح ٹھہرایا تو وہ سفارش کے لئے پہلے حضرت ابو بکر پھر حضرت عمر رضی اللہ عنہما کے پاس پہنچا۔ انہوں نے بات نہ مانی تو حضرت علی رضی اللہ عنہ کا قصد کیا تو انہوں نے بچنے کی تدبیر بتائی۔ اس سے معلوم ہوا کہ مشرکین بھی بارگاہ رسالت میں حضرت ابو بکر اور حضرت عمر رضی اللہ عنہما کی تمام صحابہ پر فضیلت سمجھتے تھے۔ اور یہ کوئی ڈھکی چھپی بات نہیں۔ جس سے وہی شخص جاہل رہ سکتا ہے جسے سیرت رسول اللہ صلی اللہ علیہ وسلم، صحابہ کرام رضی اللہ عنہم کے ساتھ حضور کے تعلقات اور تاریخی واقعات و احوال کی خبر نہ ہو۔ کیونکہ حدیث سیر اور تاریخ کی کتابیں علی الاطلاق اس بات پر متفق ہیں کہ حضور کی بارگاہ میں شیخین کریمین کو دیکر اصحاب پر تقدیم و فضیلت حاصل تھی۔ نبی اکرم صلی اللہ علیہ وسلم تمام اہم امور میں دوسرے صحابہ سے پہلے شیخین رضی اللہ عنہما سے مشورہ فرمایا کرتے تھے۔ اور زیادہ تر حضرت عمر رضی اللہ عنہ کی رائے ہی درست ثابت ہوتی۔ بدر کے قیدیوں کے بارے میں نبی اکرم صلی اللہ علیہ وسلم نے ان سے مشورہ فرمایا تو انہوں نے کہا ان قیدیوں کو قتل کر دیا جائے اور ان سے فدیہ قبول نہ کیا جائے۔ انہوں نے عرض کیا یا رسول اللہ! یہ پہلا معرکہ ہے جس میں اللہ تعالیٰ نے اسلام کو فتح عطا فرمائی۔ اس لئے قیدیوں سے فدیہ قبول نہ کیا جائے اس کا فائدہ یہ ہوگا کہ مشرکوں کے دلوں میں مسلمانوں کی دھاک بیٹھ جائے گی۔ ہم میں سے ہر ایک کو اس کا قریبی رشتہ وارد تھے جسے وہ اپنے ہاتھ سے قتل کرے۔“ لیکن اس کے برعکس حضرت ابو بکر صدیق رضی اللہ عنہ نے ان سے فدیہ قبول کر کے رہا کرنے کا مشورہ دیا اور عرض کیا یا رسول اللہ! یہ قبیلے کے لوگ ہیں (ان سے درگزر بہتر ہے) اور ان کے فدیہ سے مسلمانوں کو جہاد فی سبیل اللہ میں بڑی تقویت حاصل ہوگی۔“

چنانچہ نبی اکرم صلی اللہ علیہ وسلم نے اپنی فطرتی رحمت و شفقت کے باعث حضرت ابو بکر صدیق رضی اللہ عنہ کی رائے پر عمل کیا۔ اس پر یہ آئیہ کریمہ نازل ہوئی۔

نہیں مناسب نبی کے لئے کہ ہوں اس کے پاس جنگی قیدی، یہاں تک کہ غلبہ حاصل کر لے زمین میں، تم چاہتے ہو دنیا کا سامان اور اللہ تعالیٰ چاہتا ہے (تمہارے لئے) آخرت اور اللہ تعالیٰ بڑا غالب اور دانا ہے۔ اگر نہ ہوتا حکم الہی پہلے سے (کہ خطا، اجتہادی معاف ہے) تو ضرور پہنچتی تمہیں بوجہ اس کے جو تم نے لیا ہے۔ بڑی سزا، سو کھاؤ جو تم نے غنیمت حاصل کی ہے۔ حلال اور پاکیزہ اور ڈرتے رہو اللہ تعالیٰ سے، یقیناً اللہ تعالیٰ بہت بخشنے والا، ہمیشہ رحم فرمانے والا ہے۔

مَا كَانَ لِنَبِيٍّ أَنْ يَكُونَ لَهُ أَسْوَى حَتَّى يُشْجِنَ فِي الْأَرْضِ تُرِيدُونَ عَرَضَ الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ ۝ لَوْ لَا كِتَابٌ مِّنَ اللَّهِ لَمَسَكُمْ فِيمَا أَخَذْتُمْ عَذَابٌ عَظِيمٌ ۝ فَكُلُوا مِمَّا غَنِمْتُمْ حَلَالًا طَيِّبًا وَاتَّقُوا اللَّهَ إِنَّ اللَّهَ غَفُورٌ رَّحِيمٌ ۝ (سورة الانفال ۴۷ تا ۴۹)

حضرت عمر رضی اللہ عنہ ہمیشہ حضور کی بارگاہ میں آپ کے وصال تک اس بلند منصب پر فائز رہے اور آپ کے بعد حضرت ابو بکر صدیق کے وزیر اعظم بنے جو کہ حضرت ابو بکر صدیق کا بارگاہ رسالت میں مقام و مرتبہ تھا۔ اس لئے خلافت صدیقی کے دوران امت محمدیہ کو جتنی بھلائی ہاتھ آئی اس میں حضرت عمر رضی اللہ عنہ کے لئے بھی ثواب عظیم ہے۔ کیونکہ تمام دینی اور دنیوی اہم امور میں آپ حضرت ابو بکر صدیق کے قابل اعتماد ساتھی اور خلافت کے رکن رکین تھے۔ اسی لئے حضرت صدیق رضی اللہ عنہ نے آپ کو اپنے بعد اس منصب خلافت کے لئے اہل سمجھا۔ اس بارے میں کسی صحابی نے اختلاف نہیں کیا۔ کیونکہ وہ جانتے تھے کہ حضرت ابو بکر کے بعد حضور کی بارگاہ میں آپ کا درجہ سب سے بلند تھا۔ آپ عقل فضیلت حسن تدبیر سیاست عامہ اور شجاعت تامہ کے لحاظ سے خلافت کی ذمہ داریاں اٹھانے پر زیادہ قدرت رکھتے تھے۔ آپ ایسے مضبوط نفس کے مالک تھے جو باطل کو کسی صورت گوارا نہ کرتا اور جسے اللہ کے بارے میں کسی ملامت گر کی ملامت کا خوف نہ ہوتا۔ یہ ایسی صفات کمال ہیں جو منصب خلافت کے لئے ضروری ہیں اور جو کسی اور میں اس طرح جمع نہیں ہوئیں جس طرح آپ کی ذات میں جمع ہو گئی تھیں۔

بعض لوگوں کو آپ کی سخت گیری کا اندیشہ تھا کیونکہ دین خداوندی کے بارے میں آپ کی

سخت گیری اور عدم مدارات مشہور تھی۔ مگر بار خلافت اٹھانے کے بعد معاملہ برعکس نظر آیا۔ آپ امت محمدیہ کے لئے انتہائی رحیم و شفیق ثابت ہوئے۔ حزم و احتیاط، تدبیر و حسن انتظام رعیت، دینی دنیوی سیاست اور مختلف طبقات کے درمیان عدل و انصاف، عام مومنین پر رحمت، قانون شکنوں پر شدت اہتمام افواج، جہاد فی سبیل اللہ اور کثرت فتوحات آپ کے وہ کارنامے ہیں جو باتفاق مومنین تاریخ انسانیت میں کسی اور شخص کے نامہ عمل میں جمع نہ ہو سکے۔ آپ نے اس وقت کی عظیم عالمی طاقتوں کو پاش پاش کر دیا، شام اور ملحقہ علاقوں میں سلطنت روم ایران و عراق میں سلطنت ایران اور مصر میں دولت قبط کا نام و نشان مٹ گیا اور آپ نے اتنے قلیل عرصے میں ان ملکوں اور ان کے پایہ تختوں پر قبضہ کیا کہ اگر اللہ تعالیٰ کی قدرت و نصرت شامل حال نہ ہوتی تو کچھ علاقوں کو فتح کرنا بھی ممکن نہ تھا۔ ارادۃ الہی میں یہ تھا کہ آپ کے ہاتھوں دین اسلام تیزی سے پھیلے اور سیدنا محمد رسول اللہ صلی اللہ علیہ وسلم کی عالمگیر رسالت کا اثبات ہو۔ جب سے آپ نے عنانِ خلافت سنبھالی۔ اسلام متواتر عظمتوں اور رفعتوں کی طرف گامزن رہا۔ اس کی اشاعت میں وسعت آگئی اور بحر کرم کا فیضان بسیطہ عالم پر محیط ہو گیا اس کی حکومت نے اقوام و امم کو اپنے دامن میں لے لیا یہاں تک کہ عرب و عجم نے بخوشی یا ناخوشی آپ کے سامنے سر تسلیم خم کر دیا۔ اور اسلام کے دائرے میں وہ عظیم وسعت پیدا ہوئی جو آئندہ کی تمام اسلامی فتوحات کا پیش خیمہ اور اساس بن گئی۔

ان تمام تر کامیابیوں اور فتوحات کے بعد حضرت عمر رضی اللہ عنہ نے خلافت کی باگ ڈور اپنے بیٹے حضرت عبداللہ کے ہاتھ میں نہ دی، بلکہ وہ اس کی بھرپور صلاحیت اور اہلیت رکھتے تھے۔ اور بزرگ صحابہ اور اکابر علماء میں شمار ہوتے تھے حضرت ابو بکر رضی اللہ عنہ کی طرح ان کے لئے بعد میں ہونے والے خلیفہ کے بارے میں ٹھیک رائے قائم نہ ہو سکی اگر آپ کسی شخص کے بارے میں صحیح رائے قائم کر لیتے تو یہ ذمہ داری اس کو سونپ دیتے۔ مگر شدت ورع، دقت نظر اور شفقت امت کی وجہ سے آپ کے لئے یہ معاملہ مشکل ہو گیا کیونکہ آپ قوت دین کی انتہا اور کمال کو پہنچے ہوئے تھے جس طرح کمال عقل کی بلند یوں کو چھو رہے تھے۔ اور یہ بات معلوم و مشہور ہے

کہ اس وقت تمام صحابہ میں کسی شخص کے اندر ایسے اوصاف جمع نہ تھے جو خلافت کی گرانباریوں کو اٹھا سکتا اور تمام امت کو اپنی اطاعت اور فرمانبرداری کے لئے تیار کر لیتا جس طرح وہ حضرت ابو بکر اور حضرت عمر رضی اللہ عنہما کی فرمانبرداری پر جمع ہو گئی تھی۔ ایسا کامل الصفات شخص مل جاتا تو حضرت عمر رضی اللہ عنہ معاملات خلافت اس کے سپرد کر دیتے۔ یہ درست ہے کہ مسلمانوں میں خلافت کے اہل ایسے لوگ ضرور ہوتے ہیں جن میں بعض ایسی خصوصیات ہوتی ہیں جو دوسروں میں نہیں ہوتیں۔ تو یہ ہیں سیدنا عمر رضی اللہ عنہ اور یہ ہے آپ کی سیرت و خلافت کا نقشہ۔

میرے شیعہ دوست! اب بتا تیری کیا رائے ہے؟ کیا خلافت عمر رضی اللہ عنہ نے دین مبین کو فائدہ دیا یا اسلام اور مسلمانوں کو نقصان پہنچایا؟

سبحان اللہ عجیب صورت حال ہے۔ ہم کافروں کو دیکھتے ہیں وہ اپنی کتابوں میں حضرت عمر رضی اللہ عنہ کی شخصیت خلافت کثرت عدل اور حسن سیرت پر ناز کرتے ہیں آپ کی بے نظیر سیاست اور راست روی کی شہادت دیتے ہیں اور آپ کی تعریف و ثناء میں اس حد تک ترانہ سنج ہیں کہ اس بے مثال خلاف کی وجہ سے آپ کو دنیا کے تمام حکمرانوں پر فوقیت دیتے ہیں۔ مگر ہم بعض اہل شیعہ بالخصوص اہل فارس (ایران) کا معاملہ الٹ دیکھتے ہیں (کہ وہ خلافت فاروق اعظم پر تنقید کرتے ہیں حالانکہ) اگر وہ شجرہائے نسب کو یاد رکھتے تو معلوم کر لیتے کہ ان کے پہلے آباؤ اجداد جو مجوسیت کے علم بردار تھے۔

عسا کر عمر رضی اللہ عنہ جنہوں نے سرزمین ایران کو فتح کیا، کے واسطے سے دین اسلام میں داخل ہوئے اور راہ ہدایت پر آئے یہ حضرت عمر رضی اللہ عنہ کا اہل ایران اور ان کی نسلوں پر قیامت تک بہت بڑا احسان ہے۔ مگر یہ لوگ اپنے آباؤ اجداد اور اپنے اوپر خصوصاً اور امت محمدیہ پر عموماً حضرت عمر رضی اللہ عنہ کے احسانات کو فراموش کر چکے ہیں۔

اللہ تعالیٰ اس شخص پر رحم فرمائے جو اس کی ذات سے خوف رکھے۔ خواہشات کو چھوڑ دے اور اہل حق کا حق پہچان کر ادا کرے۔ والاعول والاقوة اللہ۔



## خلافت و سیرت عثمان رضی اللہ عنہ

ایام جاہلیت میں حضرت عثمان غنی رضی اللہ عنہ کا شمار قریش کے عظیم سرداروں میں ہوتا تھا۔ آپ سابقین اسلام میں سے تھے، دو دفعہ ہجرت کی، دونوں قبلوں کی طرف نماز پڑھی اور نبی اکرم صلی اللہ علیہ وسلم کی دو صاحبزادیوں سے نکاح کا شرف حاصل کیا اسی وجہ سے نبی اکرم صلی اللہ علیہ وسلم نے ذوالنورین کے لقب سے نوازا، آپ شروع اسلام سے لے کر وصال نبوی تک بارگاہ رسالت کے بزرگ اور آپ کے بڑے محب اور محبوب رہے یہاں تک کہ جمہور صحابہ کرام کے نظر میں شیخین رضی اللہ عنہما کے بعد حضور صلی اللہ علیہ وسلم کی بارگاہ میں سب سے زیادہ فضیلت رکھتے تھے، جیسا کہ صحیح بخاری میں حضرت عبد اللہ ابن عمر رضی اللہ عنہما جو کہ صحابہ کرام میں علم و فضل اور ورع و تقویٰ میں بلند مقام رکھتے ہیں، سے صحیح حدیث مروی ہے۔ وہ فرماتے ہیں،

كُنَّا نُفَضِّلُ بَيْنَ أَصْحَابِ رَسُولِ اللَّهِ  
صَلَّى اللَّهُ عَلَيْهِ وَسَلَّمَ فَنُفَضِّلُ أَبَا بَكْرٍ ثُمَّ  
عُمَرَ ثُمَّ عُثْمَانَ.  
ہم اصحاب رسول اللہ صلی اللہ علیہ وسلم کے  
مراتب کے درمیان موازنہ کرتے تو حضرت  
ابو بکر رضی اللہ عنہ کو سب پر فضیلت دیتے پھر  
عمر کو پھر عثمان کو،

حالانکہ حضرت عبد اللہ بن عمر کی حضرت ابو بکر یا حضرت عثمان کے ساتھ زیادہ قرابت داری نہ تھی، اگر محبت کی وجہ سے جانبداری کرتے تو اپنے باپ حضرت عمر کو حضرت ابو بکر صدیق پر فضیلت دیتے، یا رسول اللہ صلی اللہ علیہ وسلم سے رشتہ داری کی بناء پر حضرت علی کو مقدم کرتے۔

حضرت عثمان جاہلیت میں سردار قریش تھے۔ آپ کے اہل قوم بنو امیہ کثرت تعداد اور سرداری کی وجہ سے نبی اکرم صلی اللہ علیہ وسلم کے شدید ترین دشمن تھے، مگر حضرت عثمان نے

اپنی قوم کی مخالفت کر کے آغاز بعثت ہی میں اسلام قبول کر لیا، اس وقت اسلام نیا نیا آیا تھا اور انتہائی کمزور اور پوشیدہ تھا جبکہ شرک بہت طاقتور اور غالب تھا،

آپ نے حبشہ پھر مدینہ منورہ کی طرف ہجرت کی، اکثر غزوات و مشاہد میں حضور کے ہمراہ رہے، حیات رسول میں اسلام پر بڑے احسانات کئے اس معاملے میں کوئی آپ کا ہم پایہ نہ تھا، آپ نے غزوہ تبوک میں بے سرو سامان لشکر کو مسلح کیا، حدیبیہ کے روز حضور نے سفیر بنا کر آپ کو مکہ المکرمہ بھیجا تا کہ وہاں کے کمزور مسلمانوں کی ڈھارس بندھے، اس سے پہلے رسول اللہ صلی اللہ علیہ وسلم نے حضرت عمر کو حکم دیا مگر انہوں نے قریش کی شدید دشمنی اور اپنے قبیلے کی قلت کا عذر پیش کیا اور ساتھ ہی حضرت عثمان کا نام تجویز کیا کیونکہ مکہ مکرمہ میں حضرت عثمان کی قوم کی کثرت اور نسلی عصبیت تھی۔ چنانچہ آپ نے جا کر نبی اکرم صلی اللہ علیہ وسلم کے مشن کو کما حقہ پورا کیا، مگر بیت اللہ شریف کا اس لئے طواف نہ کیا کہ ابھی حضور نے اس کا طواف نہ کیا تھا۔ (آپ شرم و حیا کے پیکر تھے یہاں تک کہ حضور آپ سے حیا فرماتے تھے۔ اور جب اس کی وجہ پوچھی گئی تو حضور نے جواب دیا۔

”میں اس سے حیا کیوں نہ کروں جس سے آسمان کے فرشتے بھی حیا کرتے ہیں؟“

حضرت عثمان رضی اللہ عنہ کو بارگاہ رسالت میں برابر یہی بلند مقام، قرب خاص، محبت عظمیٰ اور عنایت کبریٰ حاصل رہی۔ یہاں تک کہ حضور کا وصال ہوا اس وقت حضور آپ سے ہر لحاظ سے راضی اور خوش تھے، پھر حضرت ابو بکر اور حضرت عمر رضی اللہ عنہما کے دور خلافت میں آپ کو یہی مقام و مرتبہ حاصل رہا، پھر جب مسند آرائے خلافت ہوئے تو عاداً نہ حکومت اور جہاد فی سبیل اللہ میں حضرت شیخین کے نقش قدم پر چلے یہاں تک کہ سارے کا سارا مغرب اقصیٰ اور افریقہ کے اکثر ممالک فتح ہوئے آرمینیا، خراسان اور آس پاس کے علاقے حدود چین تک اسلامی قلمرو میں شامل ہوئے، فارس کے بقیہ علاقے قبضہ میں آئے اور شہنشاہ ایران کسریٰ آپ کے عہد خلافت میں ہلاک ہوا ادھر قبرص اور رودس کے جزیرے فتح ہوئے یہ ایسی بکثرت فتوحات ہیں جو فتوحات فاروقی سے لگا کھاتی ہیں، آپ کے عہد خلافت میں اسلام کو



اقطار ارض میں عظیم وسعت ملی، لوگ مسلسل آپ کے انداز حکمرانی سے خوش رہے اور اس پر رشک کرتے رہے تا آنکہ سرداران بنو امیہ کی حکومت مناصب میں اکثریت ہوئی تو مصر اور عراق کے شہنشاہوں کو یہ بات پسند نہ آئی انہوں نے بیعت و طاعت کا جوا گلے سے اتار پھینکا اور مدینہ شریف پر چڑھائی کر کے آپ کا محاصرہ کر لیا اور آپ کو ظلم کے ساتھ شہید کر دیا  
رضی اللہ عنہ

امت محمدیہ کا سواد اعظم (اہل سنت و جماعت) عہد صحابہ سے لے کر آج تک اس مسئلے پر متفق ہے کہ حضرت عثمان رضی اللہ عنہ حضرت علی سے افضل ہیں، یہ ایسا اتفاق و اجماع ہے جو مجرد خواہش نفس سے ممکن نہیں کیونکہ ساری امت کا حضرت عثمان کے ساتھ کوئی مخصوص خونی رشتہ نہیں، جیسا کہ اس کی حضرت ابو بکر و عمر رضی اللہ عنہما کے ساتھ رشتہ داری نہیں اس کے باوجود امت نے انہیں دیگر صحابہ پر اسباب تفضیل کی وجہ سے فضیلت دی اسی طرح امت نے حضرت عثمان کو حضرت علی پر تقدیم دی اگر شیخین کی تفضیل کے اسباب حضرت عثمان کی تفضیل سے زیادہ ظاہر اور واضح ہیں، اس سلسلہ میں ہم پر سلف صالح کی اتباع لازم ہے کیونکہ ہمیں ان کی دینی قوت، علمی کثرت، شدت ورع اور عظیم معرفت اور غیر جانبداری کا کامل یقین ہے اگر وہ جانبداری سے کام لیتے تو حضرت علی کی نبی اکرم صلی اللہ علیہ وسلم کے ساتھ رشتہ داری اور قربت کی وجہ سے ان کو ترجیح دیتے۔

صحابہ کرام حضرت عثمان اور حضرت علی کے فضائل و مناقب اور حضور اکرم صلی اللہ علیہ وسلم کی زبان اقدس سے ان کے حق میں تعریفی کلمات سے بخوبی واقف تھے وہ بارگاہ رسالت میں ان کے قرب کے گواہ تھے، اس آگاہی کے بعد جمہور صحابہ نے حضرت عثمان رضی اللہ عنہ کی افضلیت پر اتفاق کیا، یہی جمہور صحابہ کرام تابعین اور آئمہ مجتہدین اور ان کے پیروؤں کا مذہب ہے اور سوائے امام ثوری اور امام مالک کے کسی نے اختلاف نہ کیا امام مالک شروع شروع میں حضرت علی کی حضرت عثمان پر فضیلت کے قائل تھے بعد میں حضرت عثمان کی فضیلت کا تحقیق ہوا تو پہلے نکتہ نگاہ سے رجوع کر لیا۔ اور جمہور صحابہ و تابعین کے مذہب سے

اتفاق کر لیا۔ پھر بہ اتفاق اہل مذاہب اربعہ نسل در نسل یہی عقیدہ رہا اور پہلے پچھلوں کو اسی بات کی تلقین و روایت کرتے رہے کتابوں میں اسی عقیدے کی اشاعت ہوتی رہی، محراب و منبر سے اسی نظریے پر وعظ ہوتے رہے، اور محافل و مجالس میں بالکل اسی بات کا اعلان ہوتا رہا، اور یہ سلسلہ آج تک جاری ہے۔

اے دین حق کے متلاشی اور ائمہ ہدایت کے پیروکار مسلمان جب تو اس حقیقت سے آگاہ ہو گیا۔ تو تیرے دل کو کیسے گوارا ہوگا؟ کہ تو اس عظیم امت کے صحابہ کرام، تابعین عظام، اولیائے امت القیائے ملت مجتہدین دین، علمائے شریعت مہین اور دینی و دنیاوی امور کے ماہر سرداروں اور عقلمندوں کے اجماعی عقیدے کو خطا قرار دے گا۔ کیا تیرے خیال میں اللہ تعالیٰ اس سے راضی ہوگا یا رسول اللہ صلی اللہ علیہ وسلم اس سے خوش ہوں گے یا ائمہ اطہار سادات اہل بیت کرام اس طرز عمل کو پسند فرمائیں گے؟ حاشا وکلا

جہاں تک خلافت کا تعلق ہے حضرت علی اور حضرت عثمان رضی اللہ عنہما اس کے لئے دو برابر کے امیدوار تھے، مگر حضرت عثمان سبقت لے گئے اور حضرت علی پیچھے رہ گئے، اگر حضرت علی سبقت لے جاتے تو حضرت عثمان ان کی پیروی کرتے، ان دونوں کے فضیلت میں باہم قریب ہونے اور دونوں کی خلافت کے لئے اہلیت کی دلیل یہ ہے کہ حضرت عمر رضی اللہ عنہ نے کسی کو مخصوص نہیں کیا اگر وہ کسی کی افضلیت جانتے جس طرح حضرت ابو بکر اپنے بعد حضرت عمر رضی اللہ عنہ کی افضلیت جانتے تھے تو ضرور اسے خلافت کی ذمہ داری سونپتے، مگر انہوں نے کسی کی تخصیص نہ فرمائی اگر جانبداری جائز ہوتی تو حضرت عمر، حضرت علی، کو ترجیح دیتے کیونکہ وہ اپنی زوجہ ام کلثوم کے باپ اور آپ کے بیٹوں کے نانا ابا تھے، حضور سے رشتہ داری کا معاملہ تو الگ ہے، حضرت سیدہ فاطمہ حضرت علی کی زوجہ محترمہ اور اہل بیت نبوت کی والدہ ہیں۔

اگر تم یہ سوال کرو کہ حضرت عثمان اور حضرت علی رضی اللہ عنہما کے ساتھ کچھ اور لوگوں کے نام بھی منصب خلافت کے لیے تجویز ہوئے اس لئے دونوں حضرات پر اہلیت خلافت منحصر نہ رہی۔

ہم اس کے جواب میں کہیں گے کہ ہاں حضرت عمر رضی اللہ عنہ اس کے متعلق بخوبی جانتے تھے کہ خلافت ان دونوں کے درمیان منحصر ہے مگر یہ بھی جانتے تھے کہ بنو ہاشم اور بنو امیہ کے درمیان شدید سیاسی کشمکش ہے اس لئے انہیں اندیشہ ہوا کہ کسی ایک کا نام تجویز کرنے سے کہیں دونوں قبیلوں کے درمیان فتنہ نہ پیدا ہو جائے چنانچہ ان کے ساتھ دوسرے اہل لوگوں کو شامل کر دیا تا کہ ایک مجلس شوری وجود میں آجائے اور وہ جس پر اتفاق کرے تو امت اس سے راضی ہو جائے پھر ایسا ہی ہوا، الحمد للہ ساری امت نے خلافت عثمان کو پسند کر لیا، حضرت علی اور دیگر اہل بیت کرام نے بھی ان کی بیعت کرنی، اور ہمیشہ ہر معاملے میں ان کی کامل اتباع اور مدد کی، یہاں تک کہ مصر اور عراق میں خارجیوں اور شریکوں کا ظہور ہوا اور انہوں نے آپ کو شہید کر دیا، اس ظالمانہ فعل میں صحابہ اور اہل بیت میں سے کسی نے قاتلین کا ساتھ نہ دیا بلکہ حضرت عثمان رضی اللہ عنہ کا دفاع کرتے رہے تا آنکہ حضرت عثمان کی شہادت اور قاتلین عثمان کی سقاوت کا خدائی فیصلہ پورا ہوا حضرت عثمان کی شہادت کے بعد حضرت علی کے دست مبارک پر خلافت کی بیعت کی گئی کیونکہ خلافت اب انہی کے لئے مخصوص ہو چکی تھی۔ اس وقت حضرت طلحہ حضرت زبیر اور حضرت سعد بن ابی وقاص (ممبران شوری) ابھی موجود تھے مگر کسی کے دل میں نہ آئی کہ حضرت علی کی موجودگی میں ان کے ہاتھ پر بیعت کریں، اس سے اس دانشمندانہ فیصلے کی صحت کا علم ہوا جس میں حضرت عمر حضرت عثمان و علی کے ساتھ دوسرے اصحاب کو بھی شامل کیا، اور میرے خیال میں کسی مورخ نے اس دلیل کا ذکر نہیں کیا۔

میں نے ایک خواب دیکھا جس میں حضرت عثمان کی حضرت علی پر فضیلت کی طرف اشارہ تھا میں نے اس خاتمہ کتاب میں ذکر کیا اور یہ تیسویں حکایت ہے اس کی طرف رجوع کرو، اللہ تعالیٰ میری اور تمہاری ہدایت کا مالک ہے۔



## خلافت علیؓ اور حضرت علیؓ کے خلاف صف آراء

### ہونے والے صحابہ کرامؓ

حضرت عثمان رضی اللہ عنہ کی مظلومانہ شہادت کے بعد صحابہ کرام اور تابعین میں سے ارباب بست و کشاء جمع ہو کر حضرت علی مرتضیٰ کی خدمت میں حاضر ہوئے، اور خلافت کے لیے بیعت کی، کیونکہ خلافت آپ کی ذات اقدس میں منحصر ہو چکی تھی اور آپ کے بے شمار فضائل کی وجہ سے آپ کی موجودگی میں اب کوئی اور اس کا حقدار نہ تھا۔ آپ سابقین اسلام میں سے تھے، کبھی بتوں کی پوجا نہیں کی، آپ ان دس صحابہ کرام میں شامل تھے جنہیں نبی اکرم صلی اللہ علیہ وسلم نے جنت کی بشارت دی۔ حضور کے چچا زاد بھائی اور داماد تھے۔ حسنین کے پدر گرامی آل طہارت کے جد امجد ربانی عالم نامور شجاع، قابل تعریف زاہد اور مشہور و معروف خطیب تھے آپ کا شمار ان لوگوں میں ہوتا ہے جنہوں نے قرآن حکیم جمع کیا اور اسے حضور کے سامنے پڑھا۔

جب نبی اکرم صلی اللہ علیہ وسلم نے مدینہ منورہ کی ہجرت فرمائی تو آپ کی چند دن مکہ مکرمہ میں ٹھہرنے کا حکم دیا تاکہ آپ اہل مکہ کی امانتیں (جو کہ حضور کے پاس پڑی تھیں) مالکان کو لوٹا دیں اور پیچھے سے آلیں، چنانچہ آپ نے ایسا ہی کیا۔ آپ ہجرت کی رات، جبکہ مشرکین مکہ حضور انور صلی اللہ علیہ وسلم کے قتل کے لیے گھات میں بیٹھے تھے، حضور بستر ناز پر سو گئے اور اپنے آپ کو جاٹاری کے لئے پیش کر دیا، آپ سوائے غزوہ تبوک کے تمام غزوات میں حضور کے ہم قدم رہے غزوہ تبوک میں حضور نے آپ کو مدینہ کا حاکم بنایا اور فرمایا

”تم مجھ سے وہی نسبت رکھتے ہو جو حضرت ہارون علیہ السلام کو حضرت موسیٰ علیہ السلام سے تھی“

موسیٰ علیہ السلام جناب خدا سے مناجات و ملاقات کے لئے گئے تو ہارون علیہ السلام کو اپنی قوم میں نائب بنا کر گئے، آپ نے تمام غزوات میں بہادری کے جوہر دکھائے۔ غزوہ بدر

میں سب سے پہلے مشرکوں کو لکارا اور سامنے آنے والے کو ڈھیر کر دیا غزوہ احد میں سولہ زخم کھائے اور غزوہ خندق میں عرب کے مشہور بہادر عمرو بن ود کو چیلنج دیا اور اسے تہہ تیغ کیا۔

نبی اکرم صلی اللہ علیہ وسلم نے کئی مقامات پر بالخصوص خیبر کے روز حضرت علی کو علم عطا فرمایا اور پیش گوئی فرمائی کہ فتح علی کے ہاتھ پر ہوگی، نیز آپ کے بارے میں تو صفی کلمات فرمائے تو علی اللہ اور اس کے رسول سے محبت کرتا ہے اور اللہ اور اس کا رسول علی سے محبت کرتے ہیں جیسا کہ صحیحین کی حدیث ہے۔ پھر سب کچھ حضور کے ارشاد کے مطابق ہوا، آپ نے خیبر کا دروازہ اکھاڑ کر پھینک دیا اور مسلمانوں نے قلعہ میں داخل ہو کر اسے فتح کر ڈالا بعد میں چالیس آدمی اس دروازے کو نہ اٹھا سکے۔ ایک اور روایت ہے کہ آپ در خیبر کو ڈھال بنا کر لڑتے رہے تا آنکہ اللہ تعالیٰ نے فتح عطا فرمائی پھر آپ نے دروازہ اٹھا کر پھینک دیا جسے بعد میں آٹھ آدمی کوشش کے باوجود نہ اٹھا سکے یہ آپ کے ایسے فضائل و کمالات اور قابل فخر کارنامے ہیں جن کے احاطہ سے زبانِ قلم عاجز اور دامنِ کتاب تنگ ہے۔

مگر ان فضائل و مناقب کے باوصف آپ کا عہد خلافت بے سکونی کا شکار رہا، اور ہر طرف سے پریشانیوں اور مصیبتوں نے آپ کو گھیرے رکھا۔ اگر تقدیر الہی میں آپ کے لئے امن و سکون ہوتا اور امت پہلے خلفاء کی طرح آپ پر کامل اتفاق کرتی تو آپ خلافت کے معاملات سنوارنے، فتوحات کا دائرہ وسیع کرنے اور اسلام کو دور دراز علاقوں تک پھیلانے میں اپنے پیش رووں سے ہرگز پیچھے نہ رہتے، مگر جس وقت آپ نے زمام خلافت تھامی، اس وقت امت کی یک جہتی میں رخ نہ پڑ چکا تھا شہادت عثمان رضی اللہ عنہ کے باعث شیرازہ امت بکھر چکا تھا اور لوگ اختلاف آراء و اغراض کی وجہ سے مختلف گروہوں میں تقسیم ہو چکے تھے۔ آپ فتنہ کا سوراخ ایک طرف سے بند کرتے تو دوسری طرف سے کھل جاتا۔ یہاں تک کہ آپ کے انتہائی قابل اعتماد ساتھی بھی آپ کے مد مقابل آگئے مثلاً حضرت طلحہ اور حضرت زبیر رضی اللہ عنہما حضرت عائشہ رضی اللہ عنہا کی معیت میں ایک لشکر جرار کے ساتھ صف آراء ہوئے۔ جس کا نتیجہ جنگ جمل کی صورت میں ظاہر ہوا۔ یہ لوگ قاتلین عثمان سے انتقام لینے کا

مطالبہ کر رہے تھے جبکہ قاتلین آپ کے لشکر میں روپوش ہو چکے تھے۔ اور آپ اس خوف سے انہیں حوالہ کرنے پر آمادہ نہ ہوئے کہ کہیں فتنہ بڑھ نہ جائے۔ اس جنگ میں فریقین کی بہت بڑی تعداد کام آئی جس میں حضرت زبیر اور حضرت طلحہ بھی شامل تھے۔ جنگ کے بعد آپ نے سیدہ عائشہ رضی اللہ عنہا کو عزت و احترام کے ساتھ مدینہ منورہ واپس کیا۔ اور یہ واضح ہے کہ یہی لوگ آپ کی نصرت و حمایت کے زیادہ سزاوار تھے۔ مگر قضائے الہی کے سامنے عقل فائدہ دیتی ہے نہ نظر۔ جب قضاء آتی ہے آنکھ اندھی ہو جاتی ہے۔ جنگ صفین میں جنگ کا پانسہ آپ کے حق میں پلٹنے ہی والا تھا کہ نیزوں پر قرآن لہرانے اور کتاب اللہ سے فیصلہ کرانے کی تدبیر نے کھیل بگاڑ دیا اور دونوں فریق اپنے اپنے ٹھکانوں کی طرف لوٹے۔ فیصلہ تحکیم سے حضرت علی رضی اللہ عنہ کے لشکر میں پھوٹ پڑ گئی۔ لشکریوں نے فیصلہ تحکیم ماننے سے انکار کر دیا اور وہ آمادہ بغاوت ہو گئے۔ اس لئے آپ کو اپنے ہی لشکر سے بغاوت کرنے والے گروہ کے خلاف نبرد آزما ہونا پڑا۔ ادھر شام میں شامی فوجیں حضرت امیر معاویہ رضی اللہ عنہ کی زیر قیادت خون عثمان کے انتقام کے مطالبے پر متحد و متفق تھیں۔ اس طرح حضرت علی رضی اللہ عنہ کا دور حکومت و خلافت بد امنی کا شکار رہا۔ اور معاملات سدھرنہ سکے۔ یہاں تک کہ بہ تقدیر الہی آپ ایک بد بخت خارجی عبدالرحمن بن ملجم کے ہاتھوں شہید ہوئے۔ ان عجیب و غریب احوال کی حکمت پوشیدہ ہے۔ جبکہ ظاہری سبب وہ ہے جو میری کوتاہ فکر پر ظاہر ہوا اور میں نے حوالہ قلم کر دیا۔



## علوی خلافت میں بد نظمی کی حکمت

امیر المومنین حضرت علی المرتضیٰ رضی اللہ عنہ کے دورِ خلافت میں بد نظمی کی باطنی حکمت، واللہ اعلم یہ ہے کہ ایک گروہ آپ کی محبت میں انتہائی غالی اور آپ کے ”الہ“ ہونے کا عقیدہ رکھنے والا تھا۔ جیسا کہ فرقہ نصیریہ ہے۔ اس گروہ کے افراد اب تک موجود ہیں اور آپ کی الوہیت کا عقیدہ رکھتے ہیں۔ اس عقیدے کا سنگِ بنیاد آپ کے دورِ خلافت میں پڑ چکا تھا۔ آپ کو علم ہوا تو انہیں بارگاہِ خلافت میں طلب کر کے توبہ کا حکم دیا اور جنہوں نے انکار کیا انہیں آگ میں پھینکو دیا۔ اس سزا پر کہنے لگے۔ اب تو حقیقت میں ہمارا عقیدہ پختہ ہو گیا ہے کہ آپ خدا ہیں۔ کیونکہ آگ کی سزا دینا تو صرف خدا کی شان ہے۔

ان بد بختوں نے محبت علی رضی اللہ عنہ میں مبالغہ سے کام لیا اور آپ کی طرف ایسے ایسے اوصاف منسوب کئے جو انبیائے کرام کے ساتھ خاص ہیں یا اللہ تعالیٰ کی ذات پاک کا خاصہ ہیں ان کا ایک شاعر ابن معنوق کہتا ہے۔

سَيِّدُ الْأَوْصِيَاءِ مَوْلَى الْبِرَابِيَا

حضرت علی اوصیاء کے سردار، مخلوق کے آقا

مَهْبَطُ الْوَحْيِ مَعْدِنُ الْعِلْمِ وَالْآفِ

آپ وحی کے مرکز و مہبط، علم و فضل کی کان

عَالِمُ الْغَيْبِ وَالشَّهَادَةِ لَا يَغِ

آپ غیب و شہادۃ کے عالم ہیں

عُدْوَةُ الدِّينِ صَفْوَةُ الْخَلْقِ

دین کی گرہ اور خالق کا انتخاب ہیں

سَضَالِ مُقَدِّرِ الْأَرْزَاقِ

اور مخلوق کے رزق مقدر ٹھہرانے والے

ذُبُّ عَنْهُ حِسَابُ ذُو دِقَاقِ

آپ سے باریک سے باریک چیز بھی پوشیدہ نہیں

ان اشعار میں اگرچہ تاویل ممکن ہے تاہم ظاہری پہلو دعویٰ الوہیت کا آئینہ دار ہے یہ

بات اللہ تعالیٰ علم ازلی میں تھی کہ کچھ لوگ حضرت علی رضی اللہ عنہ کے بارے میں اس قسم کے

غلط عقیدے رکھیں گے۔ اس لئے امورِ خلافت میں آپ کی ناتوانی، بے بسی اور عجز کا اظہار

فرمایا تاکہ معلوم ہو جائے کہ اگر آپ کے پاس خدائی قوتیں ہوتیں، جیسا کہ ان گمراہوں کا عقیدہ ہے۔ تو آپ مزاحمت کرنے والے اور امورِ خلافت کو درہم برہم کرنے والے مخالفوں کو تباہ و برباد کر دیتے اور ان مشکل لمحات میں اپنی خدائی قوتوں کا ضرور استعمال کرتے، کیونکہ ایسے مواقع پر قوت و طاقت ہونے کے باوجود استعمال نہ کرنا محال بات ہے۔

آپ اپنی رعایا کو منظم کرنے اور امورِ خلافت میں پڑے رخنوں کو بھرنے سے عاجز رہے۔ جبکہ مخالفین کی تعداد و قوت میں اضافہ ہوا۔ اور وہ آپ کے خلاف صف آراء رہے آپ نے اگرچہ ایک گروہ کو شکست دی اور دوسرے کو زیر کرنے ہی والے تھے مگر کامیابی کا مرحلہ نہ آیا۔ تقدیر الہی حضرت امیر معاویہ رضی اللہ عنہ پر مہربان ہو گئی اور ان کے لئے سریر آرائے سلطنت ہونے کے اسباب آسان کر دیئے۔ یہاں تک کہ قریش اور عرب کے دیگر بڑے قبائل ان کی قیادت میں جمع ہو گئے۔ اور ان کے معاملات مضبوط و مستحکم ہوتے چلے گئے جبکہ حضرت علی رضی اللہ عنہ کی خلافت میں ضعف اور پراگندگی میں اضافہ ہوتا چلا گیا تاکہ آپ نے جامِ شہادت نوش کر لیا یہی وجہ ہے کہ جب آپ اپنے لشکر کی مخالفت اور نافرمانی مشاہدہ فرماتے اور حضرت امیر معاویہ رضی اللہ عنہ کے لشکر کی اطاعت و فرمانبرداری دیکھتے تو افسوس سے کہتے۔

”سبحان اللہ! میرا حکم نہیں مانا جاتا۔ جبکہ امیر معاویہ کی فرمانبرداری کی جاتی ہے۔“

آپ کی چوتھی خلافت ہونے کی ایک باطنی حکمت یہ بھی ہے کہ اگر آپ کو اپنی باری سے پہلے خلافت مل جاتی تو کوئی آپ کو اصل مقام پر نہ سمجھتا (بلکہ مافوق الفطرت انسان یا خدائی صفات کا حامل خیال کرتا) کیونکہ پہلی تین خلافتوں اور آپ کی چوتھی خلافت کے (امن و امان) کے حالات میں زمین آسمان کا فرق ہے۔

ایک اور بات قابل توجہ ہے کہ اگر خلافت صرف احق لوگوں کے ساتھ مخصوص ہوتی اس طرح کہ ان کے سوا کوئی اس منصب پر فائز نہ ہو سکتا۔ تو اس زمانہ میں ہزاروں اہل بدر واحد اور اہل بیعت رضوان ایسے موجود تھے۔ جن کی حضرت امیر معاویہ رضی اللہ عنہ پر فضیلت



ثابت تھی۔ اس طرح فاضل کی موجودگی میں مفضول کی خلافت و امامت جائز نہ ہوتی۔ حضرت علی رضی اللہ عنہ تو بالاتفاق سب کے سردار اور اس وقت سب سے افضل تھے۔ اس کے باوجود حضرت معاویہ رضی اللہ عنہ کو اسباب مہیا ہو گئے اور وہ کامیاب حکمران ثابت ہوئے جب کہ حضرت علی رضی اللہ عنہ افضل ہوتے ہوئے بھی مقہور و مجبور شہید ہوئے۔ حیرانی ہے کہ اس عاجزی و ناتوانی کے باوجود بہت سے لوگ حضرت علی رضی اللہ عنہ کو خدا مانتے ہیں۔ جیسے شام میں نصیری ہیں اور بلادِ عجم میں دوسرے گروہ ہیں۔

اگر حضرت علی رضی اللہ عنہ کو خلفائے ثلاثہ رضی اللہ عنہم کی طرح اقتدار ملتا، تمام رعیت منظم ہوتی اور ان جیسی فتوحات حاصل ہوتیں تو اندیشہ تھا کثیر تعداد میں لوگ آپ کو "خدا" مان کر گمراہ ہوتے کیونکہ آپ کی ذات مقدسہ میں بے کراں علم، ظاہر انوار روشن اسرار اور بے مثال فصاحت جمع تھی جس سے عقلیں متحیر اور دہشت زدہ ہو جاتی ہیں۔ کچھ لوگ کہتے ہیں کہ ان کمالات کا فرد واحد میں جمع ہونا ممکن نہیں۔ اسی لئے بعض کم عقل آپ کے بارے میں گمراہی کا شکار ہوئے (اور آپ کو خدا سمجھ بیٹھے) یہ ہے امام کبیر حضرت علی رضی اللہ عنہ کے عجز کی حکمت اور آپ سے کم رتبہ امیر معاویہ رضی اللہ عنہ کی قوت کا راز، یہ اللہ تعالیٰ کی شان ہے، وہ اپنی مخلوق میں جو چاہتا ہے کرتا ہے اور اصل حقائق کا اسی کو علم ہے۔

### خلافت مرتضوی میں عدم استحکام کا ظاہری سبب

حضرت علی المرتضیٰ رضی اللہ عنہ کی خلافت کے غیر مستحکم ہونے کا ظاہری سبب حضرت عثمان رضی اللہ عنہ کی شہادت ہے اور اس پر مرتب ہونے والے مفاہد ہیں۔ جس کا نتیجہ صاف ظاہر ہے۔

اس کی تفصیل یہ ہے کہ حضرت عثمان رضی اللہ عنہ بنو امیہ کے سردار تھے اور ایام جاہلیت میں بنو امیہ کا بنو ہاشم کے ساتھ سیاسی اختلاف تھا۔ انہیں بنی ہاشم کے مقابلہ میں زیادہ گروہی حمایت حاصل تھی بنو ہاشم کم عصبیت کے حامل تھے۔ پھر بنو ہاشم میں حضور اکرم صلی اللہ علیہ وسلم کی بعثت ہوئی تو انہیں اس عظیم فضیلت و عظمت پر حسد ہوا کیونکہ اس منصب کا حصول ان کے

اختیار میں نہ تھا۔ اسی وجہ سے ان میں سے اکثر لوگ عرصہ دراز تک اسلام سے دور رہے اور حق کی مخالفت کرتے رہے۔ انہوں نے بدر، احد اور خندق میں اللہ تعالیٰ اور اس کے رسول مقبول صلی اللہ علیہ وسلم کے ساتھ جنگ کی اور فتح مکہ تک بنو قریش کے ساتھ شرک و عناد پر اصرار کیا۔ جب مکہ فتح ہوا تو انہوں نے مغلوب و مقہور ہو کر سیاسی اور دینی قیادت رسول اللہ صلی اللہ علیہ وسلم کے حوالے کر دی۔ اس وقت ان کا ترکش تیروں سے خالی ہو چکا تھا اور وہ مقابلے کی تاب نہ رکھتے تھے۔ حضور انور صلی اللہ علیہ وسلم نے ان کے ساتھ صلہ رحمی اور عزت کا سلوک کیا۔ ان کے قیدی رہا کر دیئے اور ان کے اموال لوٹا دیئے۔ آپ صلی اللہ علیہ وسلم نے فرمایا:

”جاؤ تم آزاد ہو، تم سے کوئی انتقام نہیں لیا جائے گا۔“

حضور اگر چاہتے تو غلامی کی ذلت ان پر مسلط کر دیتے اور وہ غلام بن جاتے اور اپنے اموال سمیت لشکر اسلام میں بطور غنیمت تقسیم ہوتے۔ مگر آپ نے ان کو معاف کر دیا اس وجہ سے وہ مجبوراً اسلام لے آئے لیکن ان کا اسلام لانا برضا و رغبت نہ تھا، پھر وہ غزوہ حنین تک حضور کی پیروی کرتے رہے آپ صلی اللہ علیہ وسلم نے ان کی قلبی تالیف کے لئے بہت سامان غنیمت انہیں عطا فرمایا۔ تاکہ ان کے دلوں میں اسلام راسخ ہو جائے۔

ابوسفیان اور اس کے دونوں بیٹے یزید اور معاویہ بنو امیہ کے سردار تھے حضور صلی اللہ علیہ وسلم نے ان میں سے ہر ایک کو سو سو اونٹ اور چالیس اوقیہ چاندی عطا فرمائی جبکہ سابقین اسلام کے مالدار و نادار افراد کو اتنا مال عطا نہیں فرمایا۔ آپ نے بعض سرداران قریش کو اتنا مال غنیمت عطا فرمایا اور اس قدر لطف و کرم کیا کہ ان کے ایمان قوی ہو گئے اور ان کے اسلام میں حسن پیدا ہو گیا۔ جس کا نتیجہ یہ ہوا کہ انہوں نے راہ خدا میں جہاد کا حق ادا کیا اور اپنا سب کچھ حضور کی ذات پر نچھاور کیا۔

اس سے معلوم ہوا کہ حضور صلی اللہ علیہ وسلم نے ان کی دلجوئی فرمائی تاکہ وہ راہ ہدایت پر آجائیں اور اسلام کی عظمت ان کے دلوں میں راسخ ہو جائے۔ اس لطف و کرم کی ایک اور وجہ یہ تھی کہ وہ آپ کے قریبی رشتہ دار اور قبیلے کے سردار تھے اور ان کی ہدایت و فرمانبرداری سے

بہت سے لوگ ہدایت یاب ہو سکتے تھے جو ایام جاہلیت میں ان کے فرمانبردار، رشتہ دار اور تعلق دار تھے۔ پھر بجدہ تعالیٰ ان کے اسلام میں کمال پیدا ہو گیا انہوں نے نبی اکرم صلی اللہ علیہ وسلم اور حضرات شیخین رضی اللہ عنہما کی معیت میں جہاد فی سبیل اللہ کا حق ادا کیا اور حضور کی حیات ظاہری اور اس کے بعد اسلام اور مسلمانوں کے لئے زبردست کارنامے سرانجام دیئے۔ حضرت ابو بکر صدیق رضی اللہ عنہ حضور صلی اللہ علیہ وسلم کی طرح ان کی عزت افزائی کرتے اور دلجوئی فرماتے، اور ان میں سے فوجوں کے سپہ سالار مقرر کرتے تھے۔ آپ نے ہی یزید بن ابوسفیان کو شام کے محاذ پر رومیوں کے خلاف سپہ سالار بنایا۔ جو خلافت فاروق اعظم تک اس منصب پر فائز رہے۔ یزید کے وصال کے بعد ان کے بھائی معاویہ سالار مقرر ہوئے جو خلافت عمر رضی اللہ عنہ کے اواخر سے لے کر خلافت عثمانی تک میں سال امیر شام رہے۔

یہ سرداران بنو امیہ شیخین کی خلافت میں مطیع اور فرمانبردار رہے اور راہِ خدا میں جہاد کا حق ادا کرتے رہے۔ خلافت عثمان بن عفان رضی اللہ عنہ میں تو اور بھی وفاداری اور فرمانبرداری کا مظاہرہ کیا کیونکہ ان سے رشتہ داری کا تعلق تھا۔ حضرت عثمان رضی اللہ عنہ نے انہیں حکومت کے اعلیٰ مناصب دیئے اور سپہ سالاری کا عہدہ سونپا۔ جس کا حق ادا کرتے ہوئے انہوں نے بہت سی فتوحات کیں۔ اور امت محمدیہ کے لئے قابل قدر خدمات سرانجام دیں۔

یہ صحیح ہے کہ ان سے بعض لغزشیں بھی ہوئیں۔ مگر اللہ تعالیٰ کی بخشش اور رحمت کا دامن بہت وسیع ہے۔ ان لغزشوں کے باعث لوگوں کے دلوں میں ان سے نفرت پیدا ہو گئی اور وہ ان کے خلاف زبانِ طعن کھولنے لگے اور ان کی عظیم نیکیوں۔ عام منافع بخش باتوں۔ ایشیاء افریقہ اور جزائر البحر کی گراں قدر فتوحات کو نظر انداز کرنے لگے۔ حضرت عثمان رضی اللہ عنہ کو ان پر تنقید پسند نہ تھی۔ کیونکہ ان کے خیال میں اسلام کی زبردست اشاعت اور عظیم فتوحات کا سہرا ان کے سر تھا۔ صرف رشتہ داری ہی کا تعلق ان کے پیش نظر نہ تھا۔ اس وجہ سے مقررین و ناقدین کی نفرت و کراہت کا سلسلہ حضرت عثمان تک پھیل گیا اور وہ مصر و عراق سے باغیوں کے دستے اکٹھے کر لائے پھر حضرت عثمان بہ تقدیر الہی ان باغیوں خارجیوں اور فاسقوں

فاجروں کے ہاتھوں درجہ شہادت پر فائز ہوئے۔ آپ کی شہادت سے امت محمدیہ کو ناقابل تلافی نقصان پہنچا۔ اور فتنوں اور گروہ بندیوں کا دروازہ کھل گیا۔

حضرت علی المرتضیٰ رضی اللہ عنہ کی بیعت خلافت کا انعقاد ان دہشت ناک حالات اور فتنوں کے طوفان میں ہوا۔ ہر طرف اختلاف کی آگ بھڑکنے لگی اور ایسی جنگوں کا سلسلہ شروع ہوا جن سے اسلام اور اہل اسلام کو شدید نقصان پہنچا۔ جس کی تلافی قیامت تک نہیں ہو سکتی۔ اور سب سے بڑا نقصان وحدت اسلامی کا پارہ پارہ ہونا اور مذہبوں اور فرقوں کا وجود میں آنا ہے۔ یہ نقصان قیامت تک ہوتا رہے گا۔ کیونکہ ہر گروہ دوسرے سے نفرت کرتا ہے اور اس کی تھلیل و تفسیق کرتا ہے کچھ لوگ تو حقیقتاً دائرہ اسلام سے نکل گئے ہیں۔ جیسے نصیری ہیں، اور کچھ بزرگ صحابہ کرام مثلاً حضرت ابوبکر، حضرت عمر، حضرت عثمان، حضرت طلحہ، حضرت زبیر اور ام المومنین سیدہ عائشہ صدیقہ (رضی اللہ عنہم و عنہا) سے بغض و عداوت کی وجہ سے صریح گمراہی میں مبتلا ہو گئے ہیں۔

جہاں تک فرقہ مفصلہ کا تعلق ہے یہ لوگ حضرت علی رضی اللہ عنہ کی تمام صحابہ کرام رضی اللہ عنہم پر فضیلت کے قائل ہیں مگر صحابہ کرام رضی اللہ عنہم پر زبان طعن دراز نہیں کرتے۔ نہ ان کی تکفیر کرتے ہیں۔ ان کا معاملہ آسان ہے اور ظاہری طور پر ان کے لئے عذر کی گنجائش بھی ہے کیونکہ حضرت علی رضی اللہ عنہ کے دینی فضائل ذاتی اور دنیوی کمالات ایسے ہیں جن کے تصور ہی سے عقلیں درطہ حیرت میں پڑ جاتی ہیں۔ ان کا احاطہ اور شمار ممکن نہیں۔ مگر اس کے باوجود حضرت علی رضی اللہ عنہ چوتھے خلیفہ ہیں جو آدمی آپ کو خلفائے ثلاثہ پر تقدیم و فضیلت دے وہ جمہور امت کے نزدیک بدعتی ہے۔ مگر اس کی یہ بدعت خفیف بدعت ہے جس کی وجہ سے وہ اسلام سے خارج نہیں ہوتا۔ اس کے بدعتی ہونے کی وجہ یہ ہے کہ اس نے صحابہ کرام رضی اللہ عنہ سے لے کر آج تک جمہور سلف و خلف کے نظریات کی مخالفت کی ہے۔ حالانکہ سلف صالح کو زیادہ علم تھا کہ بارگاہ رسالت میں کس کا قرب زیادہ تھا اور اہم معاملات میں کس پر زیادہ اعتماد فرمایا کرتے تھے۔ وہ وجوہ فضیلت کو خوب سمجھتے تھے اور جانتے تھے کہ زیادہ

پرہیزگار اور خدا ترس کون ہے؟ بالخصوص مہاجرین و انصار میں سے؟ کیونکہ حالت امن و جنگ میں وہ بارگاہ رسالت کے حاضر باش تھے۔ بعد کے زمانے کا اگر کوئی شخص دعویٰ کرے کہ وہ صحابہ کرام رضی اللہ عنہم سے زیادہ احوال رسول صلی اللہ علیہ وسلم سے آگاہ ہے اور وہ ان سے زیادہ مقامات فضیلت کو جانتا ہے یا اپنے آپ کو صحابہ کرام رضی اللہ عنہم سے زیادہ متقی اور خدا ترس سمجھتا ہے۔ تو ایسا شخص فاس العقل اور بیہودہ ہے۔

☆☆☆☆☆

خاتمہ صحابہ کرام رضی اللہ عنہم کی فضیلت و عظمت اور دشمنان صحابہ

کے بڑے انجام پر دلالت کرنے والی حکایات و منامات

میں نے ان حکایتوں اور خوابوں کو اپنی کتاب ”سعادة الدارين“ اور دیگر قابل اعتماد کتابوں سے نقل کیا ہے۔ مثلاً امام شعرانی رحمہ اللہ تعالیٰ اور امام ابن حجر رحمہ اللہ تعالیٰ کی کتابوں سے جو حکایت کسی کتاب کی طرف منسوب نہیں ہے۔ سمجھ لیجئے کہ وہ امام ابو عبد اللہ محمد بن نعمان تلمسانی رحمہ اللہ تعالیٰ کی کتاب ”مصباح الظلام فی المستغیثین بخیر الانام“ سے ماخوذ ہے۔ میں نے اپنی کتاب سعادة الدارين میں اس کتاب سے بہت استفادہ کیا ہے۔ کیونکہ اس کے مصنف بہت بڑے امام ہیں جن کی جلالت قدر اور کثرت فضل کے باعث ان کی صحت نقل پر اعتماد کیا جاتا ہے۔

آغاز کلام میں نبی اکرم صلی اللہ علیہ وسلم اور بعض صحابہ کرام رضی اللہ عنہم کے کچھ خواب نقل کئے جاتے ہیں۔ یہ خواب صحیح احادیث میں آئے ہیں اور خلفائے راشدین کی فضیلت اور ترتیب خلافت پر دلالت کرتے ہیں۔

۱۔ حضرت عبد اللہ بن عمر رضی اللہ عنہما بیان کرتے ہیں کہ میں نے رسول اللہ صلی اللہ علیہ وسلم کو فرماتے ہوئے سنا کہ

”میں محو استراحت تھا کہ میرے پاس دودھ کا پیالہ لایا گیا جسے میں نے سیر ہو کر پیا۔

یہاں تک کہ سیرابی کا اثر ناخنوں سے ظاہر ہونے لگا۔ پھر جو بیچ رہا وہ میں نے عمر رضی

اللہ عنہ بن خطاب کو عطا کر دیا۔ صحابہ کرام رضی اللہ عنہم نے پوچھا یا رسول اللہ! صلی اللہ

علیہ وسلم آپ نے اس کی کیا تعبیر فرمائی ہے۔ فرمایا اس سے مراد علم ہے (بخاری)“

۲۔ ایک اور خواب میں حضور انور صلی اللہ علیہ وسلم نے حضرت عمر رضی اللہ عنہ کے بدن پر لمبی

قمیض دیکھی جو زمین پر گھسٹ رہی تھی۔ آپ صلی اللہ علیہ وسلم نے اس کی تعبیر ”کمال

دین“ سے کی۔

۳۔ حضرت ابو سعید خدری رضی اللہ عنہ سے مروی ہے کہ حضور سید عالم صلی اللہ علیہ وسلم نے فرمایا ”میں خوابِ ناز میں تھا۔ دیکھا کہ لوگ مجھ پر پیش کئے جا رہے ہیں اور ان کے جسموں پر قمیصیں ہیں جن میں سے کچھ سینوں تک پہنچتی ہیں اور کچھ ان سے کم، عمر رضی اللہ عنہ بن خطاب گزرے تو ان کی قمیص درازی کی وجہ سے گھسٹ رہی تھی۔ صحابہ کرام رضی اللہ عنہم نے اس کی تعبیر پوچھی تو فرمایا: اس سے مراد ہے ”قبائے دین“۔

۴۔ حضرت ابو ہریرہ رضی اللہ عنہ سے روایت ہے کہ حضور انور صلی اللہ علیہ وسلم نے فرمایا ”میں نے حالتِ خواب میں اپنے آپ کو ایک کنوئیں پر دیکھا۔ اس پر ایک ڈول تھا جس کے ذریعے میں نے جتنا اللہ نے چاہا۔ پانی کھینچا۔ پھر حضرت ابو بکر صدیق رضی اللہ عنہ نے اس ڈول کو پکڑ کر ایک یا دو ڈول کھینچے۔ مگر کھینچنے میں کچھ کمزوری تھی۔ اللہ تعالیٰ ابو بکر رضی اللہ عنہ کی مغفرت فرمائے۔ پھر وہ ڈول بڑھ کر بڑا ہو گیا۔ اسے حضرت عمر رضی اللہ عنہ نے تھام کر پانی نکالنا شروع کیا تو اتنے زور سے نکالا کہ کوئی شخص ان کی طرح عبقری اور طاقتور نظر نہیں آتا تھا۔ ان کے کھینچے ہوئے پانی سے لوگوں نے جی بھر کر پیا یہاں تک کہ اونٹوں کے لئے حوض بھی بھر لئے (بخاری مسلم)

اس حدیث میں حضرت ابو بکر رضی اللہ عنہ کے ڈول کھینچنے میں کمزوری سے مراد ان کے عرصہٴ خلافت میں کمی اور منکرین و مرتدین کے ساتھ محاذ آرائی کی مصروفیت ہے حضور کے ارشاد ”اللہ ابو بکر کی مغفرت فرمائے“ میں نقص شان نہیں نہ اس میں اشارہ ہے کہ آپ سے کوئی گناہ صادر ہوا۔ بلکہ اہل عرب ایسے کلمات بول چال میں استعمال کرتے رہتے ہیں۔ مثلاً کہتے ہیں۔

تربت یمینہ قاتلہ اللہ  
اس کا دایاں ہاتھ خاک آلود ہو۔ اللہ اسے مارے۔

علمائے کرام فرماتے ہیں:

یہ خواب ان عظیم واقعات و حوادث کی تصویر ہے جو دونوں خلیفوں کے لئے ظاہر ہوئے اور لوگوں نے ان سے فائدہ اٹھایا۔ یہ سب حضور کا فیضان ہے کیونکہ آپ صلی اللہ علیہ وسلم

صاحب امر (نبوت و رسالت) ہیں۔ آپ صلی اللہ علیہ وسلم نے کارِ نبوت کو بطریق احسن پایہ تکمیل تک پہنچایا اور دین کے اصول مقرر فرمائے۔ توفیق الہی آپ کے دستِ اقدس پر بلادِ کفر فتح ہوئے جن میں مکہ مکرمہ، خیبر، مدینہ منورہ، بحرین، جزیرہ العرب اور سرزمین یمن کے دیگر علاقے ہیں۔ آپ نے ہجر کے مجوسیوں اور اطرافِ شام کے نصرانیوں سے جزیہ وصول کیا۔ ہرقل، مقوقس، شاہانِ عمان اور شاہ حبشہ نجاشی نے آپ کی خدمت میں تحائف بھیجے۔ احمہ نجاشی تو دولتِ ایمان سے بھی مشرف ہوا۔

حضور صلی اللہ علیہ وسلم کے وصال کے بعد حضرت ابو بکر صدیق رضی اللہ عنہ زینتِ آرائے خلاف ہوئے تو انہوں نے مرتدین اور منکرین کے خلاف جہاد کیا اور ان کا قلع قمع کیا۔ جب ان سے فارغ ہوئے تو بیرونی کفار کے خلاف صفِ آرائی کی۔ اس طرح ان کے ہاتھ پر بصری، دمشق، حوران اور آس پاس کے علاقے فتح ہو کر اسلامی قلمرو میں شامل ہوئے۔ حضرت ابو بکر رضی اللہ عنہ کے بعد حضرت عمر رضی اللہ عنہ نے مسندِ خلافت کو عزت بخشی۔ ان کے عہد ہمایوں میں اسلام کی حدود دور دور تک پھیل گئیں۔ پورا ملک شام، مصر، عراق اور سلطنتِ فارس کا بڑا حصہ فتح ہوا۔ شہنشاہِ ایران (کسریٰ) کی شان و شوکت مٹ گئی اور وہ اپنی سلطنت کے دور دراز علاقوں کی طرف بھاگا یونہی ہرقل حدودِ شام سے نکل کر قسطنطنیہ کی جانب فرار ہوا۔ اس طرح عہدِ عمر رضی اللہ عنہ میں کثرتِ فتوحات، شہروں کی آباد کاری اور حکومتی اداروں کی تنظیم و اصلاح سے قوتِ اسلام میں اضافہ ہوا۔

۵۔ امام احمد اور ابو داؤد روایت کرتے ہیں کہ ایک شخص نے بارگاہِ رسالت میں عرض کیا۔ یا رسول اللہ صلی اللہ علیہ وسلم! میں نے خواب میں دیکھا، گویا ایک ڈول ہے جو آسانی سے نیچے لٹکایا گیا، اسی اثناء میں حضرت ابو بکر رضی اللہ عنہ تشریف لائے تو انہوں نے ڈول کے منہ کی دونوں دستیاں پکڑ کر پانی پیا۔ مگر پینے میں ضعف تھا۔ پھر حضرت عمر رضی اللہ عنہ آئے تو انہوں نے خوب سیراب ہو کر پیا۔ پھر عثمان رضی اللہ عنہ آئے تو انہوں نے بھی جی بھر کر پیاس بجھائی بعد ازاں حضرت علی رضی اللہ عنہ آئے تو ڈول کی رسی کھینچ لی گئی



اور پانی ان پر الٹ پڑا۔

یہ حدیث حضرت ابن عمر و اور حضرت ابو ہریرہ رضی اللہ عنہما سے بھی مروی ہے مگر اس میں خواب دیکھنے والے خود نبی اکرم صلی اللہ علیہ وسلم ہیں۔

حدیث کے آخری الفاظ ان فتنوں اور جھگڑوں کی نشاندہی کر رہے ہیں جو دور مرتضیٰ میں وقوع پذیر ہوئے اور جن کی وجہ آپ کا دور بد امنی کا شکار رہا۔

نبی اکرم صلی اللہ علیہ وسلم کا معمول تھا کہ آپ نماز صبح سے فارغ ہونے کے بعد رخ انور صحابہ کرام رضی اللہ عنہم کی طرف کرتے اور فرماتے۔

”آج کسی نے خواب دیکھا ہو تو بیان کرے۔ میں اس کی تعبیر بتاؤں گا۔“ چنانچہ لوگ اپنے خواب سناتے اور حضور ان کی تعبیر بیان کرتے تھے۔ جیسا کہ بخاری اور ترمذی میں حضرت سمرہ بن جندب رضی اللہ عنہ سے مروی ہے۔

ترمذی اور ابوداؤد میں حضرت ابوبکر رضی اللہ عنہ سے روایت ہے کہ نبی اکرم صلی اللہ علیہ وسلم کو اچھے خواب پسند تھے۔ اس لئے لوگوں سے پوچھتے تھے۔ ایک دن دریافت فرمایا تو ایک شخص نے عرض کیا۔ یا رسول اللہ صلی اللہ علیہ وسلم! میں نے خواب دیکھا ہے۔ میں نے دیکھا گویا ایک ترازو آسمان سے اتری ہے جس میں آپ صلی اللہ علیہ وسلم کا حضرت ابوبکر رضی اللہ عنہ کے ساتھ وزن کیا گیا تو آپ گرا نبار نکلے پھر ابوبکر رضی اللہ عنہ اور عمر رضی اللہ عنہ کا وزن کیا گیا جس میں ابوبکر رضی اللہ عنہ کا پلڑا بھاری ہوا پھر عمر رضی اللہ عنہ اور عثمان رضی اللہ عنہ کو تولا گیا تو عمر رضی اللہ عنہ کا وزن زیادہ نکلا۔ بعد ازاں ترازو اٹھالی گئی۔“

اس خواب کے بعد ہم نے نبی اکرم صلی اللہ علیہ وسلم کے چہرہ انور پر ناگواری کے اثرات دیکھے۔ صحابہ کرام رضی اللہ عنہم کا بیان ہے کہ اس کے بعد حضور صلی اللہ علیہ وسلم نے کسی سے خواب کا نہیں پوچھا۔

بعض علماء کہتے ہیں کہ اس ناگواری کا سبب یہ تھا کہ آپ آئندہ رونما ہونے والے واقعات کے نتائج اور مراتب خلافت کو پوشیدہ رکھنے کو ترجیح دیتے تھے۔ اور جب اس خواب

کے ذریعے مراتب فضیلت کی تعیین ہوگئی تو اندیشہ ہوا کہ کہیں زیادہ تفصیل و وضاحت کے یہ معاملات کھل نہ جائیں۔ کیونکہ پردہ داری اور اخفاء اللہ تعالیٰ کی بلیغ حکمت و مشیت ہے۔

### پہلی حکایت: ایک عجیب و غریب تعبیر

یمن کے قبیلے نخع کا ایک وفد محرم دس ہجری میں بارگاہ رسالت میں حاضر ہوا اس وفد کی قیادت زرارہ بن عمرو نخعی کر رہے تھے۔ زرارہ نے عرض کیا یا رسول اللہ! میں نے دوران سفر ایک عجیب و غریب اور ہولناک خواب دیکھا۔ حضور صلی اللہ علیہ وسلم نے دریافت کیا۔ تم نے کیا دیکھا؟ عرض کیا میں نے ایک گدھی دیکھی جسے میں پیچھے قبیلے میں چھوڑ آیا۔ اس گدھی نے بکری کا بچہ جنم دیا جو سرخی مائل سیاہ ہے۔ حضور نے پوچھا کیا تم پیچھے کوئی حاملہ عورت چھوڑ آئے ہو۔ عرض کیا ہاں ایک لونڈی چھوڑ آیا ہوں۔ میرا خیال ہے وہ حاملہ ہے فرمایا اس نے بچہ جنم دیا ہے اور وہ تمہارا بیٹا ہے زرارہ بولا، پھر اس کا رنگ سرخی مائل کیوں ہے؟

فرمایا: قریب آؤ۔ وہ قریب آیا تو پوچھا تمہارے جسم پر برص کا داغ ہے جسے تم چھپاتے ہو۔ اس نے عرض کیا ہاں یا رسول اللہ! اس ذات کی قسم جس نے آپ کو حق کے ساتھ مبعوث فرمایا۔ اس داغ کو کسی نے نہیں دیکھا۔ نہ کسی کو اس کا علم ہے فرمایا اس بچے کا رنگ اسی داغ کا مظہر ہے۔

زرارہ نے عرض کیا۔ میں نے اس خواب میں نعمان بن منذر شاہ حیرا کو دیکھا اس کے جسم پر دو پوشاکیں، دو بازو بند اور دو مندرے ہیں۔ فرمایا: وہ عرب کا بادشاہ ہے بہترین لباس اور زیب و زینت اختیار کرے گا۔

اس نے عرض کیا میں نے خواب میں ایک سفید و سیاہ بالوں والی بوڑھی دیکھی جو زمین سے برآمد ہوئی۔ فرمایا وہ دنیا کی بقیہ عمر ہے۔

اس نے کہا میں نے ایک آگ دیکھی جو زمین سے نکل کر میرے بیٹے اور میرے درمیان حائل ہوگئی۔ اور پکار کر کہتی تھی۔

لَطِي لَطِي بَصِيرٌ وَ اَعْمَى اِكَلْتُمْ اِكَلْتُمْ  
 اَهْلَكْتُمْ وَ مَالِكُمْ  
 میں بھڑکتی آگ ہوں، دیکھتی ہوں اور اندھی ہو جاتی ہوں میں تمہارے اہل و مال کو نگل جاؤں گی۔

حضور نے فرمایا یہ ایک فتنہ ہے جو آخری زمانے میں ظاہر ہوگا۔ پوچھا کونسا فتنہ؟ فرمایا لوگ اپنے برحق امام کو ناحق قتل کریں گے اور باہم گتہ جائیں گے یعنی قتل و غارت کریں (پھر حضور نے گتھنے کی وضاحت کرتے ہوئے انگلیوں میں انگلیاں ڈال کر دکھایا) اس فتنہ میں گناہگار اپنے آپ کو نیکو کار خیال کرے گا۔ اور مومن کا خون دوسرے کے نزدیک ٹھنڈے پانی سے زیادہ شیریں ہوگا۔ اگر تمہارا بیٹا تم سے پہلے فوت ہوا تو تم اس فتنے کو دیکھو گے اور اگر تمہارا انتقال ہوا تو تمہارا بیٹا اس فتنے کو پائے گا۔ اس نے عرض کیا۔ یا رسول اللہ! دعا فرمائیے میں اس فتنے کا منہ نہ دیکھوں اس پر حضور صلی اللہ علیہ وسلم نے دعا کے لئے ہاتھ اٹھا دیئے اور دعا مانگی۔ ”اے اللہ! زرارہ اس فتنے کا زمانہ نہ پائے۔“ چنانچہ زرارہ فوت ہو گیا اور اس کا بیٹا زندہ رہا تا آنکہ ان لوگوں میں شامل ہوا جنہوں نے حضرت عثمان رضی اللہ عنہ کے خلاف بغاوت و شورش کی اور قلابہ بیعت گلے سے اتار پھینکا۔

۶۔ امام بخاری حضرت ابن عباس رضی اللہ عنہما سے روایت کرتے ہیں کہ ایک شخص بارگاہ رسالت میں حاضر ہوا اور عرض کیا۔ یا رسول اللہ! میں نے خواب میں ایک سائبان دیکھا۔ جس سے مکھن اور شہد ٹپک رہا تھا اور لوگ ان کے حصول کے لئے ہاتھ ان کی جانب پھیلا رہے تھے۔ جو کسی کے حصے میں زیادہ آ رہا تھا اور کسی کے کم، پھر میں نے دیکھا ایک رسی ہے جو زمین سے آسمان تک واصل ہے۔ آپ اس رسی کو تھام کر اوپر چڑھ گئے ہیں۔ پھر ایک اور شخص نے تھامی اور وہ بھی اس کے توسط سے اوپر چڑھ گیا، بعد ازاں تیسرے شخص نے پکڑی اور وہ بھی اوپر چلا گیا۔ اس کے بعد چوتھے شخص نے پکڑی تو رسی ٹوٹ گئی مگر پھر جڑ گئی۔

یہ خواب سن کر حضرت صدیق اکبر رضی اللہ عنہ نے عرض کیا یا رسول اللہ! اجازت ہو تو اس کی تعبیر عرض کروں۔ فرمایا ہاں بیان کرو۔ کہا سائبان سے مراد اسلام ہے اور ٹپکنے والا مکھن اور

شہد قرآن ہے جس کی مٹھاس اور حلاوت ٹپک ٹپک کر آ رہی ہے جہاں تک آسمان تک واصل  
 رسی کا تعلق ہے وہ حق ہے جس کے ساتھ آپ وابستہ ہیں اور اس سے آپ سرفراز ہیں۔ آپ  
 کے بعد ایک اور شخص اس حق سے وابستہ رہ کر سر بلند ہوگا پھر تیسرا شخص رفعت آشنا ہوگا پھر چوتھا  
 شخص اس رشتہ حق کو تھامے گا تو روکاؤں سے دوچار ہوگا پھر یہ سلسلہ منقطع ہو کر جز جائے گا۔ یا  
 رسول اللہ! میرے ماں باپ آپ پر قربان! فرمائیے میں نے صحیح تعبیر بیان کی ہے یا کہیں غلطی  
 ہوئی ہے؟ فرمایا صحیح ہے مگر کچھ غلطی بھی ہے۔ عرض کیا یا رسول اللہ! اللہ کا واسطہ دے کر کہتا  
 ہوں۔ میری اس غلطی کی نشان دہی فرمادیتے۔ فرمایا: ”قسم نہ کھائیے۔“

حافظ ابن حجر عسقلانی رحمہ اللہ تعالیٰ نے فتح الباری میں اس حدیث کی شرح میں طویل  
 کلام کیا ہے۔ تفصیل درکار ہو تو اس کی طرف مراجعت کی جائے۔ (دیکھئے فتح الباری جلد بارہ  
 ص ۲۳۱ تا ۲۳۸)

یہاں تک کہ اپنے طرز عمل پر نظر ثانی کرے۔ تمام صحابہ کرام رضی اللہ عنہم کی محبت میں  
 ڈوب جائے۔ اور دل ان کے بغض سے خالی کر لے، یہی سلف صالح کا عقیدہ ہے اور علمائے  
 ربانی ہمیشہ اس پر عمل پیرا رہے ہیں، اھ

### دوسری حکایت

امام ابو عبد اللہ بن نعمان کہتے ہیں کہ رضوان السمان نے بیان کیا۔ ”میرا ایک ہمسایہ تھا،  
 جو حضرت ابو بکر صدیق رضی اللہ عنہ اور حضرت عمر رضی اللہ عنہ کو سب و شتم کرتا تھا۔ اس وجہ سے  
 اس کے ساتھ میری تو تکار ہو گئی ایک دن اس نے میرے سامنے شیخین رضی اللہ عنہما کو گالی  
 دی۔ تو ہماری تلخ کلامی ہو گئی میں غمگین گھر لوٹا۔ اور اپنے آپ کو ملامت کرنے لگا۔ اس غم میں  
 میری نماز عشاء رہ گئی اور پریشانی میں میری آنکھ لگ گئی۔ خواب میں نبی اکرم صلی اللہ علیہ وسلم  
 کی زیارت ہوئی، میں نے عرض کیا۔ یا رسول اللہ! میرا ہمسایہ میرے اصحاب کو گالی دیتا ہے  
 پوچھا۔ میرے اصحاب سے کیا مراد ہے؟ عرض کیا۔ ابو بکر اور عمر رضی اللہ عنہما۔ آپ نے  
 فرمایا۔ یہ چھری لے کر اس کو ذبح کر دو۔ پھر میں نے دیکھا کہ میرے ہاتھ خون آلود ہیں۔“

پس میں نے چھری پھینک دی اور جھک کر زمین سے ہاتھ صاف کئے۔ اسی اثناء میں میری آنکھ کھل گئی۔

جب بیدار ہوا تو مجھے شور سانسائی دیا۔ میں نے کہا جا کر معلوم کرو یہ شور کیسا ہے؟ لوگوں نے بتایا کہ فلاں شخص اچانک مر گیا ہے۔ صبح دیکھا تو اس کے گلے پر چھری کا نشان تھا۔

### تیسری حکایت

امام ابو عبد اللہ ابن نعمان لکھتے ہیں:

”ایک دمشق بزرگ کئی سال تک حجاز مقدس میں مجاور رہے، ان کا بیان ہے کہ قحط سالی کا زمانہ تھا۔ میں بازار کی طرف نکلا تا کہ دکاندار سے آٹا خریدوں۔ دکاندار نے کہا آٹا اس شرط پر دوں گا۔ کہ تم شیخیں پر لعنت کرو گے۔ میں نے انکار کیا تو اس نے ہنستے ہوئے اس بات پر اصرار کیا۔ میں نے اسے اس گستاخی پر ڈانٹا اور کہا۔ اس شخص پر لعنت ہو جو شیخیں پر لعنت کرے۔“ اس پر وہ طیش میں آ گیا اور میری آنکھ پر تھپڑ دے مارا۔ پس میں اشکبار آنکھوں سے مسجد کی طرف لوٹ آیا۔ میرے ساتھ مدینہ منورہ میں میاں فارقین کا ایک عبادت گزار رہائش پذیر تھا وہ میرا دوست تھا۔ اس نے میری حالت دیکھ کر پوچھا۔ کیا ہوا؟ میں نے ماجرا سنایا تو میرے ساتھ روضہ اطہر کی طرف چل دیا۔ ہم نے وہاں زاری سے عرض کیا۔ یا رسول اللہ! ”ہم پر ظلم ہوا ہے۔ ہماری داد رسی فرمائیے۔ ہم اس غرض سے حاضر خدمت ہوئے ہیں۔“ اس کے بعد واپس ہوئے۔ پھر میں سو گیا۔ اگلی صبح آنکھ کھلی تو محسوس ہوا کہ میری آنکھ پہلے سے بھی زیادہ اچھی ہے گویا اسے ضرب نہیں لگی تھی۔ پھر زیادہ دیر نہیں گزری کہ ایک نقاب پوش شخص مسجد میں داخل ہوا۔ اور میرے بارے میں پوچھا۔ لوگوں نے میری طرف اشارہ کیا تو میرے پاس آ کر سلام کیا پھر کہنے لگا۔ میں آپ کو اللہ کا واسطہ دے کر اتماس کرتا ہوں کہ مجھے معاف کر دیں۔ میں نے آپ کو تھپڑ مارا تھا۔ میں نے کہا۔ میں معاف نہیں کروں گا جب تک تم سارا قصہ نہیں سناؤ گے۔

بولا۔ میں رات کو سویا تو خواب میں دیکھا کہ حضور تشریف لائے ہیں۔ ساتھ ابو بکر، عمر اور

علی رضی اللہ عنہم بھی ہیں۔ میں نے سلام پیش کیا تو حضرت علی رضی اللہ عنہ نے فرمایا۔ اللہ تم سے راضی نہ ہو اور تمہیں سلامت نہ رکھے۔ کیا میں نے تم کو حکم دیا تھا کہ تم شیخین پر لعن طعن کرو؟ پھر اپنی انگلی میری آنکھ میں گھسیڑ دی، اس سے اس کی بینائی جاتی رہی۔ اس منظر کے بعد میری آنکھ کھل گئی۔ اب میں بارگاہِ الہی میں توبہ کرتا ہوں اور عرض پرداز ہوں کہ میرے جرم سے درگزر فرمائیں۔ میں نے اس کا قصہ سن کر کہا جاؤ میں نے تمہیں معاف کیا۔

### چوتھی حکایت

امام ابو عبد اللہ نعمان حفاظ اور فضلاء کی ایک جماعت سے ایک حیران کن واقعہ نقل کرتے ہیں۔ یہ واقعہ مختلف الفاظ سے آیا ہے مگر سب کا مفہوم ایک ہے۔

ایک شخص نے حج کے لئے رخت سفر باندھا تو امیر مقلد نے اسے بلایا اور پوچھا۔ تم حج پر جا رہے ہو؟ اس نے جواب دیا ہاں۔ کہا۔ ادائے حج کے بعد جب مدینہ منورہ حاضر ہو تو میری طرف سے سلام پیش کر کے عرض کرنا۔ یا رسول اللہ! اگر آپ کے یہ ساتھی (ابو بکر و عمر) روضہ اطہر میں نہ ہوتے تو میں زیارت کے لئے حاضر ہوتا۔ وہ شخص بیان کرتا ہے کہ مناسک حج سے فارغ ہو کر شہر نبی میں آیا۔ مگر احترام رسول صلی اللہ علیہ وسلم کے پیش نظر مقلد کا پیغام نہ پہنچایا۔ رات کو سویا تو خواب میں حضور صلی اللہ علیہ وسلم کی زیارت ہوئی۔ آپ نے فرمایا اے شخص تو نے مقلد کا پیغام نہیں پہنچایا۔ میں نے عرض کیا یا رسول اللہ! بارگاہِ رسالت کا احترام کرتے ہوئے۔ یہ تو ہیں آمیز پیغام نہیں دیا۔ آپ نے سراقدس اٹھایا اور پاس کھڑے شخص کو حکم دیا۔ یہ استراوا اور اس شخص کو قتل کر دو۔

پھر حج و زیارت کی سعادت کے بعد عراق آیا تو معلوم ہوا کہ کسی نے امیر مقلد کو بستر پر ذبح کر دیا۔ شہر پہنچ کر اس کی تفصیل پوچھی۔ تو لوگوں نے بتایا کہ اسے بستر ہی پر مذبح پایا گیا ہے۔ پھر میں نے لوگوں کے سامنے اپنے خواب کا تذکرہ کیا تو اس کا بہت چرچا ہوا اور ہوتے ہوتے بات امیر فرواش بن مسیب تک پہنچی۔ اس نے مجھے بلا کر خواب کی حقیقت پوچھی تو میں نے خواب کا سارا واقعہ بیان کیا۔ اس نے کہا وہ استراپچان لوگے میں نے کہا ہاں! پس اس

نے استروں سے بھرا ہوا طباق پیش کرنے کا حکم دیا۔ وہ استرا بھی اس طباق میں موجود تھا۔ اور کہا اس استرے کی نشاندہی کرو۔ میں نے استروں کی چھان پھٹک کی اور پہچان کر مذکورہ استرا اٹھایا۔ اس پر امیر فرواش نے کہا۔ واقعی یہ استرا تمہارے خواب کی صداقت پر گواہ ہے کیونکہ مجھے یہی استرا مقتول کے سر کے پاس سے ملا ہے۔

## پانچویں حکایت

ابو محمد عبداللہ بن محمد جنبلی فرماتے ہیں:

”سفر مکہ کے دوران کچھ لوگ ملے۔ ان میں سے ایک بہت عبادت گزار شخص فوت ہو گیا تو انہیں اس کے دفن کی فکر لاحق ہوئی۔ صحرا میں ایک جھونپڑا نظر آیا تو اس کی طرف رخ کیا۔ وہاں جھونپڑے میں ایک بڑھیا موجود تھی جس کے پاس ایک کلہاڑا تھا۔ ان لوگوں نے بڑھیا سے کلہاڑا مانگا تا کہ دفن کا اہتمام کر سکیں۔ بڑھیا نے کہا کیا تم قسمیہ ضمانت دیتے ہو کہ کلہاڑا واپس کرو گے؟ کہا ہم ضمانت دیتے ہیں۔ پھر کلہاڑا لے کر قبر کھودی اور اسے دفن کیا مگر (عجیب اتفاق کہ) کلہاڑا قبر ہی میں بھول گئے۔ پھر جب وعدہ یاد آیا تو قبر کشائی کی ضرورت پیش آئی۔ قبر کھولنے پر دیکھا کہ مردہ زنجیر میں جکڑا پڑا ہے۔ اس لئے فوراً قبر بند کر کے مٹی ڈال دی۔ اس کے بعد بڑھیا کے پاس آئے اور سارا واقعہ کہہ سنایا۔ بڑھیا نے سن کر کہا لَا إِلَهَ إِلَّا اللَّهُ خواب میں حضور صلی اللہ علیہ وسلم کی زیارت ہوئی تو آپ نے حکم دیا۔ اس کلہاڑے کو سنبھال رکھو یہ اس شخص کے لئے زنجیر بنے گا جو ابو بکر و عمر (رضی اللہ عنہما) کو گالیاں دیتا ہے۔“

## چھٹی حکایت

ابو محمد خراسانی کہتے ہیں:

”ہمارے ایک خراسانی حاکم کا ایک عبادت گزار خادم حج کے لئے روانہ ہونے لگا تو اپنے آقا سے اجازت طلب کی۔ مگر اس نے اجازت نہ دی۔ خادم نے عرض کی جناب: میں نے اللہ تعالیٰ اور اس کے رسول صلی اللہ علیہ وسلم کی فرمانبرداری میں اجازت طلب کی ہے۔ اس نے کہا: ایک شرط پر اجازت دے سکتا ہوں۔ شرط پوری کرو گے تو اجازت مل جائے گی

ور نہ نہیں۔ خادم نے کہا۔ شرط کیا ہے؟ کہا تمہارے ساتھ کچھ خدمتگار، کچھ اونٹ اور بار برداری کے جانور بھیج رہا ہوں۔ روضہ اطہر پر پہنچ کر کہنا یا رسول اللہ! میرے آقا کا پیغام ہے کہ ”میں آپ صلی اللہ علیہ وسلم کے پہلو میں خوابیدہ دونوں اصحاب سے بیزار ہوں۔“ خادم کا بیان ہے کہ میں نے بوجہ مجبوری حامی بھری۔ حالانکہ اللہ تعالیٰ میرے دلی جذبات کو خوب جانتا ہے۔ پھر جب مدینہ منورہ پہنچے تو میں نے پیش قدمی کر کے نبی اکرم صلی اللہ علیہ وسلم اور شیخین رضی اللہ عنہم کے حضور سلام پیش کیا۔ مگر بُرا پیغام پہنچانے سے شرم اور جھجک محسوس کی۔ شب کو مسجد نبوی میں روضہ مقدسہ کے سامنے لیٹ گیا۔ اور آنکھ لگ گئی۔ پھر خواب میں ایسا نظر آیا گویا قبر اطہر کی دیوار کھل گئی ہے اور حضور صلی اللہ علیہ وسلم سبز پوشاک میں باہر تشریف لائے ہیں اور آپ کے بدن اطہر سے خوشبو پھوٹ رہی ہے۔ دائیں طرف حضرت ابو بکر رضی اللہ عنہ سبز لباس پہنے ہیں اور بائیں طرف حضرت عمر رضی اللہ عنہ بھی سبز لباس میں ملبوس ہیں۔ رسول اللہ صلی اللہ علیہ وسلم دریافت کرتے ہیں۔ اے سمجھ دار شخص: کیا وجہ ہے تو نے پیغام نہیں پہنچایا؟ میں رسول اللہ صلی اللہ علیہ وسلم کی ہبت اور خوف میں کھڑے ہو کر عرض کرتا ہوں۔ یا رسول اللہ! ”مجھے شرم آتی ہے کہ آپ کے اصحاب کے بارے میں بیہودہ پیغام عرض کروں۔“ حضور صلی اللہ علیہ وسلم نے فرمایا: مجھے بخوبی علم ہے توجج کے بعد بخیر و عافیت لوٹے گا ان شاء اللہ۔ وہاں پہنچ کر اپنے آقا سے کہنا کہ رسول اللہ صلی اللہ علیہ وسلم نے جواباً یہ پیغام دیا ہے کہ اللہ تعالیٰ تجھ سے بیزار ہے اور میں محمد رسول اللہ (صلی اللہ علیہ وسلم) بھی۔“ پھر فرمایا: بات سمجھ میں آگئی؟ میں نے عرض کیا۔ ہاں! یا رسول اللہ! پھر فرمایا: وہ تیرے پہنچنے کے بعد چوتھے روز مر جائے گا۔ تو نے سمجھ لیا؟ میں نے عرض کیا جی ہاں یا رسول اللہ! اس کے بعد فرمایا یہ بات ذہن نشین کر لے کہ مرنے سے پہلے اس کے چہرے پر پھوڑے ظاہر ہوں گے۔ سمجھ گیا نا؟ عرض کیا ہاں یا رسول اللہ! اس کے بعد میری آنکھ کھل گئی۔“ میں نے بارگاہ خداوندی میں سجدہ شکر کیا کہ مجھے حضور کی اور شیخین کی زیارت نصیب ہوئی۔ نیز پیغام پہنچانے کی قسم بھی نہ ٹوٹی۔ حج سے فارغ ہو کر خیر و عافیت کے ساتھ خراسان لوٹا۔ ساتھ حاکم کے لئے قیمتی تحفے بھی لئے۔ وہ



دو دن تک تو خاموش رہا۔ تیسرے روز کہنے لگا۔ میرے کام کا کیا بنا؟ میں نے جواب دیا آپ کا کام ہو گیا۔ میں نے پیغام پہنچا دیا تھا۔ کہا پوری تفصیل کیا ہے؟ چنانچہ میں نے پوری تفصیل کے ساتھ واقعہ گوش گزار کیا اور جب حضور کے اس ارشاد پر پہنچا کہ اللہ اور اس کا رسول آپ سے بیزار ہیں۔ تو ہنس کر بولا۔ ”واہ! وہ ہم سے بیزار، ہم ان سے بیزار۔“

میں نے دل ہی دل میں کہا۔ اے دشمن خدا تجھے عنقریب پتہ چل جائے گا پھر میری آمد کے چوتھے روز اس کے چہرے پر پھوڑے نکل آئے۔ اور وہ شدید درد سے دوچار ہوا۔ پھر ہم نے ابھی ظہر کی نماز بھی نہ پڑھی کہ اس کے دفن سے فارغ ہو گئے۔

### ساتویں حکایت

ایک عمر رسید بزرگ فرماتے ہیں: اہل مصر کی حکومت کا آخری دور تھا۔ میں اس وقت جامع عمرو بن عاص میں مقیم تھا۔ ایک روز صبح کی نماز کے دوران جامع کے صحن میں شور و غل سنا۔ نماز سے فارغ ہوئے تو لوگ اکٹھے ہو گئے۔ اور دیکھا کہ ایک شخص ذبح ہوا پڑا ہے۔ حاضرین میں سے ایک شخص نے کہا میں نے اسے قتل کیا ہے۔ کیونکہ وہ حضرت ابو بکر رضی اللہ عنہ اور حضرت عمر رضی اللہ عنہ کو گالیاں دیتا تھا۔ چنانچہ اس شخص کو بادشاہ کے دربار میں لایا گیا تو بادشاہ نے اس سے وقوعہ کے بارے میں سوال کیا۔ اس نے جواب دیا۔ میں نے اسے قتل کیا ہے بادشاہ نے حکم دیا اس شخص کو قید کر دیا جائے اور میت کو دفن دیا جائے۔ چنانچہ لوگوں نے اس کے لئے قبر کھودی تو اس میں ایک اژدھا نظر آیا پھر دوسری جگہ قبر بنائی تو وہاں بھی اژدھا تھا۔ پھر تیسری جگہ کھودی تو اس میں بھی اژدھا تھا پس مجبوراً اسے اس گڑھے میں ڈال کر دفن کر دیا گیا۔

### آٹھویں حکایت

قبیلہ عک کے مؤذن نے بیان کیا۔ میں اور میرا چچا مکران کی طرف روانہ ہوئے۔ ہمارے ساتھ ایک ایسا شخص بھی ہوا۔ جو حضرت ابو بکر اور حضرت عمر رضی اللہ عنہما کی شان میں گستاخی کرتا تھا۔ ہم نے اسے منع کیا تو باز نہ آیا۔ پس ہم نے اپنا راستہ الگ کر لیا۔ جب

جانے لگے تو اس نے ہمیں کوسنا شروع کر دیا۔ ہم نے خیال کیا اگر کوفہ واپسی تک ہمارے ساتھ رہے تو کوئی حرج نہیں۔ چنانچہ ہم اس کے غلام سے ملے اور کہا اپنے آقا سے کہیئے ہمارے ساتھ آجائے۔ اس نے جواب دیا۔ جناب میرے آقا کے ساتھ حیران کن واقعہ پیش آیا ہے۔ اس کے دونوں ہاتھ مسخ ہو کر خنزیر کے سے ہو گئے ہیں۔ ہم اس کے پاس آئے اور کہا ہمارے پاس آ جا۔ اس نے دونوں ہاتھ نکال کر دکھائے اور کہ میرا تو یہ حشر ہوا ہے۔ پھر جب ہم ایک ایسے علاقے میں آئے جہاں خنزیروں کی کثرت تھی۔ وہ انہیں دیکھ کر چلانے لگا اور اس کی ساری شکل خنزیروں جیسی ہو گئی۔ پھر بھاگ کر ہماری نظروں سے اوجھل ہو گیا۔ اس کے بعد ہم اس کا سامان اور غلام لے کر کوفہ آئے۔

### نویں حکایت

ایک اور شخص کا بیان ہے کہ ایک سفر میں ایک شخص ہمارے ساتھ ہوا جو حضرات شیخین رضی اللہ عنہما کی شان میں بکتا تھا۔ ہم نے اسے روکا مگر باز نہ آیا۔ پھر کسی کام کے لئے قافلہ سے الگ ہوا تو شہد کی مکھیوں نے اس پر حملہ کر دیا۔ وہ مدد کے لئے چلایا۔ جب ہم اس کو بچانے کے لئے بڑھے تو بھیاں ہم پر بھی حملہ آور ہو گئیں۔ یہاں تک کہ ہم اسے چھوڑنے پر مجبور ہو گئے اور وہ اسے متواتر ڈنگ مارتی رہیں۔

### دسویں حکایت

شہر بن حوشب کہتے ہیں۔

”میں اپنے معمول کے مطابق قبرستان کی طرف نکلتا اور فوت شدگان کے لئے دعائے بخشش کرتا۔ ایک دن نکلا تو دو صوف پوش آدمیوں کو لڑتے دیکھا۔ ان میں سے ایک نے دوسرے کو زخمی کر دیا تھا۔ میں نے بیچ بچاؤ کرتے ہوئے ان سے کہا تمہارے کپڑے تو نیکوکاروں کے ہیں اور کام بدکاروں جیسے۔ تو زخمی کر دینے والا شخص بولا، چھوڑیئے آپ نہیں جانتے۔ یہ کیا بکتا ہے؟ میں نے پوچھا۔ کیا کہتا ہے؟ کہا یہ بکتا ہے کہ رسول اللہ صلی اللہ علیہ وسلم کے بعد حضرت علی رضی اللہ عنہ سب سے افضل ہیں اور ابو بکر و عمر (رضی اللہ عنہما) معاذ اللہ

ایمان لانے کے بعد مرتد ہو گئے۔ اور مسلمانوں کے خلاف صف آراء رہے۔ یہ تقدیر کا انکار کرتا ہے اس کا نکتہ نگاہ خارجیوں جیسا ہے اور یہ دین میں نئی نئی باتیں کرتا رہتا ہے۔

میں نے دوسرے سے پوچھا کیا تو واقعی ایسا کہتا ہے؟ اس نے جواب دیا ہاں! پھر میں نے اس سے لڑنے والے سے کہا۔ (اس کا معاملہ خدا پر چھوڑو کیونکہ) ”خدا گھات میں ہے اور بخوبی دیکھ رہا ہے۔“ اس نے کہا۔ نہیں میں اس کو نہیں چھوڑوں گا۔ یا پھر آپ ہمارا فیصلہ چکا دیں۔ میں نے کہا میں کیسے فیصلہ چکا سکتا ہوں؟ رسول اللہ صلی اللہ علیہ وسلم کا وصال ہو چکا، سلسلہ وحی رک گیا ہے۔

”اس نے سامنے بھڑکتی آگ کی طرف دیکھ کر کہا۔ ہم اس آگ میں کودتے ہیں۔ جو حق پر ہوگا۔ بچ جائے گا اور جو باطل پر ہوگا بھسم ہو جائے گا۔“ میں نے دوسرے سے کہا۔ تمہارا اس پر اتفاق ہے؟ کہا۔ ہاں! پھر دونوں ایک دوسرے کا گریبان پکڑے بھٹھی کے مالک کے پاس گئے اور کہنے لگے بھٹھی کا دروازہ بند نہ کیجئے ہم اس میں کودیں گے۔ اس نے روکا تو بولے۔ ہمارا آگ میں کودنا ضروری ہے۔ پوچھا کیا مجبوری ہے؟ تو سارا قصہ بیان کیا۔ اس نے کہا میں تمہیں قسم دے کر کہتا ہوں۔ ایسا نہ کرو۔ مگر وہ نہ مانے۔ تو سنی شخص نے بدعتی سے کہا۔ مجھے پہلے داخل ہونا ہے یا تجھے۔ اس نے کہا: پہلے تو داخل ہو چنانچہ سنی اللہ تعالیٰ کی حمد و ثناء کہتے ہوئے آگے بڑھا۔ اس وقت اس کی زبان پر یہ کلمات تھے۔

اے اللہ! تو جانتا ہے کہ میرا دین و عقیدہ ہے کہ نبی اکرم صلی اللہ علیہ وسلم کے بعد سب لوگوں سے افضل حضرت ابو بکر صدیق رضی اللہ عنہ ہیں۔ جنہوں نے جان و مال سے تیرے رسول صلی اللہ علیہ وسلم کی مدد کی۔ سب سے پہلے ایمان لائے اور حضور کی دعوت کو قوت دینے کا سبب بنے ان کے علاوہ کوئی ثانی اشنین نہیں (اسی طرح اور بھی فضائل بیان کئے)۔

میرا عقیدہ ہے کہ ان کے بعد حضرت عمر رضی اللہ عنہ کا مقام و مرتبہ ہے جن کے ذریعے تو نے اسلام کو عزت دی اور ان کے دم قدم سے حق و باطل کے درمیان تفریق پیدا کی۔

ان کے بعد حضرت عثمان رضی اللہ عنہ کا درجہ ہے۔ حضرت عثمان رضی اللہ عنہ رسول اللہ

صلی اللہ علیہ وسلم کی دو صاحبزادیوں کے شوہر ہیں۔ حضور صلی اللہ علیہ وسلم نے ان کے حق میں فرمایا:

”اے عثمان! اگر میری تیسری بیٹی بھی اس وقت ہوتی تو تیرے نکاح میں دے دیتا۔“  
حضرت عثمان رضی اللہ عنہ کو یہ فضیلت حاصل ہے کہ انہوں نے پیشِ عمرت (یعنی تنگی کے لشکر) کے لئے ساز و سامان مہیا کیا۔ نیز ہر مشکل گھڑی میں حضور صلی اللہ علیہ وسلم کا بھرپور ساتھ دیا۔

حضرت عثمان رضی اللہ عنہ کے بعد حضرت علی المرتضیٰ رضی اللہ عنہ ہیں۔ وہ حضور کے چچا زاد بھائی اور داماد ہیں۔ حسنین کریمین رضی اللہ عنہما کے والد گرامی ہیں اور مشکل حالات میں حضور صلی اللہ علیہ وسلم کا ساتھ دینے والے۔

میں تقدیر کے خیر و شر پر ایمان لاتا ہوں۔ نیز ہر اس چیز پر یقین رکھتا ہوں جس کا حضور نے حکم دیا یا جس سے منع فرمایا۔ میرا عقیدہ خارجیوں جیسا نہیں۔ میں مرنے کے بعد جی اٹھنے اور حساب کتاب کے لئے دوبارہ زندہ ہونے پر ایمان رکھتا ہوں۔ مجھے یقین کامل ہے کہ تو برحق خدا ہے تیری مثال کوئی نہیں۔ تو اہل قبور کو جی اٹھائے گا۔ میں اتباعِ شریعت کرتا ہوں۔ ابتداء و مخالفت نہیں۔

پھر کہا!

اے میرے اللہ! یہ میرا دین و اعتقاد ہے۔ اگر میں حق پر ہوں تو اس آگ کو مجھ پر اس طرح ٹھنڈا کر دے جس طرح تو نے ابراہیم علیہ السلام پر کی۔ مجھ سے اس کی حرارت اس کے شعلے اور اذیت دور کر دے۔ میں یہ اقدام تیرے دین کی حمایت و نصرت اور غیرت کے لئے کر رہا ہوں۔ اس عقیدہ کے اظہار کے بعد وہ تھی میں کو دگیا۔

اس کے بعد دوسرا متبذع شخص آگے بڑھا اور سنی کی طرح حمد و ثناء بیان کی۔ پھر کہا  
”میرا عقیدہ ہے کہ نبی اکرم صلی اللہ علیہ وسلم کے بعد حضرت علی المرتضیٰ رضی اللہ عنہ افضل ہیں۔ پھر آپ کے فضائل بیان کرنے کے بعد کہا میں حضرت علی رضی اللہ عنہ کے علاوہ کسی کو

برحق نہیں مانتا۔ ابو بکر نے اسلام لانے کے بعد کفر کیا۔ مسلمانوں سے قتال کیا اور دائرہ اسلام سے نکل گیا۔ اسی طرح عمر اور عثمان نے بھی دین سے خروج کیا (معاذ اللہ عن ذلک) اس کے بعد اپنے گمراہ کن عقائد و نظریات کا ذکر کیا اور یہ کہتے ہوئے آگ میں داخل ہو گیا کہ یہ میرا دین و عقیدہ ہے۔“

بھٹھی والے نے بھٹھی کو ڈھک دیا۔ اور یہ کہہ کر وہاں سے کھسک گیا کہ دونوں جل کر بھسم ہو جائیں گے۔ دونوں نے خودکشی کی ہے۔ مگر میں صورت حال واضح ہونے کے لئے وہاں کھڑا رہا اور میری آنکھیں بھٹھی سے اٹھنے والے دھوئیں پر جمی رہیں۔ یہاں تک کہ سورج ڈھل گیا۔ اس وقت بھٹھی کا ڈھکنا اٹھا اور سنی نکل کر میرے پاس آیا۔ میں نے اس کا ماتھا چوما اور پوچھا، کیسے ہو؟ اس نے کہا۔ خیریت سے ہوں۔ مجھے ایسی خوش منظر جگہ لے جایا گیا جہاں طرح طرح کے فرش بچھائے گئے تھے۔ جن پر پھول بچھے تھے۔ اور خدمت کے لئے خدمتگار موجود تھے۔ میں نے وہاں ایک گھڑی آرام کیا۔ پھر کسی نے آ کر کہا اٹھ، تیرے جانے کا وقت آ گیا ہے۔ اٹھ نماز پڑھ۔ اس کے بعد میں بھٹھی سے باہر آ گیا۔“ میں نے اس سے کہا ذرا ٹھہرو۔ پھر بھٹھی والے کو بلایا وہ لوہے کا ایک ڈنڈا لے آیا۔ اور بدعتی کو ڈھونڈنے لگا۔ یہاں تک کہ وہ بدعتی سے جا لگا۔ پس اس نے اسے آگ سے باہر کھینچ نکالا۔ اس کا سارا بدن جل کر کوئلہ ہو چکا تھا۔ سوائے چہرہ کے، وہ سفید تھا اور اس پر دو سطریں لکھی تھیں جنہیں ہر کوئی پڑھ سکتا تھا۔ وہ سطریں یہ تھیں۔

”یہ سرکش اور باغی شخص ہے جس نے ابو بکر و عمر رضی اللہ عنہما کی تکفیر کی، اور یہ رحمت الہی سے مایوس ہے۔“

اس حیران واقعہ کے بعد تین دن تک بازار بند رہے تاکہ لوگ اس سنی کا دیدار کریں اور اس کی روداد سنیں۔ اس موقع پر چار ہزار آدمیوں نے حضرت صدیق اکبر اور فاروق اعظم رضی اللہ عنہما پر لعن طعن سے توبہ کی (مصباح الظلام)

یہ دس حکایات ہیں جن میں اہل عبرت کے لئے سامان عبرت ہے اور صحابہ کرام رضی اللہ

عنہم بالخصوص حضرت ابو بکر اور حضرت عمر رضی اللہ عنہما سے دشمنی رکھنے والوں کے بُرے انجام کا تذکرہ ہے۔

### گیارہویں حکایت

امام شعرانی کی ”من الکبریٰ“ میں ہے:

شیخ عبدالغفار قوسی صاحب کتاب الوحید فی علم التوحید“ فرماتے ہیں۔ ہمیں خبر ملی کہ ایک شخص حضرت ابو بکر و عمر رضی اللہ عنہما پر لعن طعن کرتا تھا۔ اس کی بیوی اور بچے اسے اس بُری حرکت سے منع کرتے مگر باز نہ آتا۔ اللہ تعالیٰ نے اسے اس جرم کی پاداش میں خنزیر بنا دیا اور اس کے گلے میں زنجیر ڈال دی۔ اس کے بچے اس کے پاس جا کر اس تکلیف دہ منظر کو دیکھتے (اور کڑھتے) پھر کچھ دنوں کے بعد اس کو موت آ گئی اور اس کی اولاد نے اسے گندگی کے ڈھیر پر پھینک دیا۔ شیخ قوسی فرماتے ہیں۔ میں نے اسے پچشم خود دیکھا وہ خنزیروں کی سی آواز نکالتا تھا۔

بعد ازاں شیخ محبت الدین طبری نے ایک شخص کے حوالے سے مجھے خبر دی کہ اس کی مسموخ کے بیٹے سے ملاقات ہوئی تو اس نے تمام واقعہ بیان کیا اور کہا ”میرا باپ مجھے مارتا تھا اور کہتا تھا کہ ابو بکر اور عمر رضی اللہ عنہما کو گالیاں دو۔ مگر میں اس طرز عمل سے باز رہتا تھا۔“ میں کہتا ہوں۔

ایسا ہی ایک واقعہ حضرت شیخ نے من کبریٰ کے چودہویں باب میں ذکر کیا ہے وہ فرماتے ہیں۔

”مجھ پر اللہ تعالیٰ کا احسانِ عظیم ہے کہ میں نے بچپن ہی سے کسی کے ساتھ مذاق نہیں کیا۔ یہ ادب الہی کی وجہ سے تھا۔ میں نے کسی نمازی بچے، قرآن کے قاری یا ذکر میں مشغول بچے سے کبھی آنکھ یا ہاتھ سے شرارت نہیں کی، ورنہ مدرسہ میں کم ایسے بچے ہوتے ہیں جو ان حرکتوں سے محفوظ رہتے ہیں۔“

تاریخ شاہ منصور ابن سلطان میں ہے کہ حاکم حلب کی طرف سے ایک ایلچی ایک خط مصر

لایا۔ اس خط میں تحریر تھا کہ جامع مسجد میں ایک امام نماز کی امامت کر رہا تھا اسی اثناء میں ایک بدکار نے آ کر اس سے بُری حرکت کی۔ جب امام نے سلام پھیرا تو شرارت کرنے والے کا چہرہ مسخ ہو چکا تھا اور وہ خنزیر کی شکل کے ساتھ جنگل کی طرف بھاگ گیا۔ لوگ اس واقعہ سے انتہائی حیران ہوئے اور یہ محضر نامہ تیار کیا۔ دراصل یہ غیرتِ الہی کا مظہر اور بارگاہِ خداوندی میں بے ادبی کرنے والوں کے لئے جلد سزا کا ایک انداز ہے۔ میرے بھائی! اپنی اولاد کو ایسی حرکتوں سے باز رکھنے کی کوشش کر، اھ

### بارہویں حکایت

من کبریٰ ہی میں ہے شیخ عبدالغفار قوسی رحمہ اللہ اپنی کتاب الوحید میں لکھتے ہیں۔ ایک بڑا عالم میرا دوست تھا۔ مرنے کے بعد خواب میں ملا تو میں نے اس سے دین اسلام کے بارے میں پوچھا، مگر اس نے جواب میں ٹال مٹول سے کام لیا میں نے سوال کیا، کیا اسلام دین حق نہیں؟ کہا، ہاں دین حق ہے، میں نے اس کے چہرے کی طرف دیکھا تو تارپین کی طرح سیاہ تھا۔ حالانکہ زندگی میں اس کا رنگ گورا تھا، پوچھا، تمہارا چہرہ سیاہ کیوں ہے؟ دھیمی آواز میں بولا، میں نفس کی شرارت اور مصیبت کے باعث بعض صحابہ کرام کو بعض پر فضیلت دیتا تھا۔ شیخ فرماتے ہیں اس عالم کا تعلق رافضیوں کے ایک شہر سے تھا۔

### تیرھویں حکایت

علامہ ابن حجر مکی "زواجر" میں خلفائے راشدین کے فضائل و مناقب بیان کرنے کے بعد لکھتے ہیں۔

صحابہ کرام رضوان اللہ علیہم پر لعن طعن کرنے والوں کو ایسی قبیح باتیں مشاہدہ میں آئی ہیں، جو ان کی باطنی خباثتوں اور شدید سزاؤں کی دلیل ہیں۔  
کمال بن عدیم تاریخ حلب میں لکھتے ہیں۔

جب ابن منیر فوت ہوا تو حلب کے کچھ نوجوان اظہارِ خوشی کے لئے نکلے، وہ کہتے تھے جب کوئی گستاخ شیخین مرتا ہے تو اللہ تعالیٰ قبر میں اس کی شکل مسخ کر کے خنزیر بنا دیتا ہے بلاشبہ

یہ بد بخت بھی گستاخ تھا اس کی قبر پر جانا چاہیے چنانچہ وہاں جا کر قبر کھولی تو اس کی صورت خنزیر کی سی ہو چکی تھی اور اس کا رخ قبلہ سے ہٹا ہوا تھا۔ انہوں نے اسے قبر سے نکال کر باہر رکھا تاکہ لوگ عبرت انگیز منظر دیکھیں پھر جلا کر اس کی خاکسٹر قبر میں پھینک دی اور اوپر سے مٹی ڈال دی۔

### چودھویں حکایت

امام ابن حجر زواجر بحوالہ تاریخ حلب نقل کرتے ہیں کہ ابوالعباس بن عبدالواحد نے صالح بزرگ عمر زغیبی کا واقعہ ان کی زبانی بیان کیا، وہ کہتے ہیں میں مدینہ منورہ میں مجاور تھا، روز عاشورہ قبہ عباس کی طرف نکلا اس قصبہ میں امامیہ مجلس کا انعقاد کرتے تھے، اس وقت وہ وہاں جمع تھے، میں نے قبہ کے دروازہ پر رک کر محبت صدیق اکبر رضی اللہ عنہ کے نام پر کچھ مانگا۔ تو ایک بوڑھے شخص نے باہر نکل کر کہا، بابا بیٹھ جائیے، ہم مجلس سے فارغ ہو لیں پھر آپ کی خدمت کریں گے، چنانچہ میں بیٹھ گیا (اور انتظار کرنے لگا، مجلس سے فارغ ہونے کے بعد ایک شخص میرے پاس آیا اور میرا ہاتھ تھام کر گھر لے گیا۔ پھر دروازہ بند کر کے دو غلام مجھ پر مسلط کر دیئے۔ انہوں نے مجھے خوب زد و کوب کیا اور اپنے آقا کے حکم پر میری زبان کاٹ دی، ان کے آقا نے کہا اب اسے چھوڑ دو۔ وہ دونوں پیچھے ہٹ گئے تو کہا ”جا اس کے پاس جس کی محبت میں سوال کیا تھا کہ تجھے زبان لوٹا دے“ میں وہاں سے نکلا اور روضہ اطہر کے پاس آیا، اس وقت شدت الم سے کراہ رہا تھا۔ میں نے دل میں کہا یا رسول اللہ! آپ دیکھ رہے ہیں کہ حضرت ابو بکر صدیق کی محبت میں مجھ پر کیا متی؟ اگر آپ کے نزدیک وہ برحق ہیں وہ دعا کیجئے کہ میری زبان درست ہو جائے۔ پھر سخت تکلیف کی حالت میں رات روضہ اطہر کے قرب ہی میں گزاری، کچھ دیر کے لئے آنکھ لگی تو خواب میں دیکھا، کہ میری زبان پہلے کی طرح صحیح حالت میں ہو گئی ہے پھر آنکھ کھلی تو فی الواقع زبان درست تھی۔ اس احسان پر میں نے اللہ کا شکر ادا کیا، عمر زغیبی کہتے ہیں۔

اس سے میری محبت صدیق اکبر میں اضافہ ہوا، اگلے سال امامیہ پھر معمول کے مطابق قبہ



عباس میں اکٹھے ہوئے، میں نے حسب سابق دروازے پر محبت صدیق کے نام پر ایک دنیار طلب کیا، حاضرین میں سے ایک نوجوان نے کہا بابا بیٹھ جائیے ہم فارغ ہو لیں، پھر فارغ ہونے پر وہ نوجوان مجھے اپنے گھر لے گیا اور کھانا پیش کیا، کھانا کھا چکنے کے بعد اس نوجوان نے اٹھ کر اندرونی کمرے کا دروازہ کھولا، پھر زار و قطار رونا شروع کر دیا، میں نے اٹھ کر دیکھا کہ اس رونے کا سبب کیا ہے؟ تو دیکھ کر حیران رہ گیا کہ اندر ایک بندر بندھا ہے۔ میں نے اس کا راز پوچھا تو اس نے اور زیادہ رونا شروع کیا، پھر میری تسلی دینے پر کچھ خاموش ہوا۔ میں نے اسے قسم دے کر کہا کہ مجھے صورت حال سے آگاہ کر، اس نے کہا اگر آپ مجھے یقین دہانی کرائیں کہ اہل مدینہ میں سے کسی کو کچھ نہ بتائیں گے تو سارا واقعہ بتاؤں گا۔ چنانچہ میں نے قسم دی کہ اہل مدینہ میں کسی کے سامنے یہ راز نہ کھولوں گا تو اس نے سارا واقعہ بیان کیا کہ گذشتہ سال روز عاشورہ ایک شخص قبہ عباس کے دروازے پر آیا اور محبت صدیق میں کچھ مانگا، میرا باپ، جو کہ بڑا امای تھا، اسے گھر لے آیا اور اپنے غلاموں کے ذریعے زد و کوب کروا کے اس کی زبان کاٹ ڈالی، رات کے وقت سوئے تو میرے باپ نے سخت چیخ ماری، ہم اس شور سے جاگ اٹھے دیکھا کہ اس کی صورت مسخ ہو کر بندر بن چکی ہے، ہم خوفزدہ ہو گئے اور اسے اس کمرے میں باندھ کر مشہور کر دیا کہ وہ فوت ہو گیا ہے۔ اب اس وجہ سے میں صبح و شام روتا ہوں۔

میں نے پوچھا کیا تم اس زبان بریدہ کو پہچان لو گے؟ اس نے کہا، نہیں میں نے کہا اللہ کی قسم وہ میں ہی ہوں جس کی زبان تمہارے باپ نے کٹوائی تھی۔ پھر سارا قصہ بیان کیا تو اس نے اٹھ کر میرے سر اور ہاتھوں کو بوسہ دیا پھر ایک جوڑا اور دینار دے کر رخصت کیا۔

### پندرھویں حکایت

امام شہاب الدین ابو العباس احمد شرجی زبیدی صاحب مختصر البخاری (م ۸۹۳) اپنی کتاب طبقات الخواص اهل الصدق والاختصاص من اولیاء یمن میں مشہور فقہ عالم صاحب کرامت بزرگ حضرت ابو الخطاب عمر بن مبارک نخعی کے تذکرہ میں لکھتے ہیں۔

ایک سال وہ حج بیت اللہ شریف اور زیارت روضہ اطہر سے مشرف ہوئے پھر روضہ اطہر کے سامنے کھڑے ہو کر حضور صلی اللہ علیہ وسلم اور شیخین کی بارگاہ میں مدحیہ قصیدہ پڑھا۔ جب پڑھ چکے تو ایک رافضی عزت افزائی کے لئے انہیں گھر لے گیا پھر گھر کے دروازے بند کر کے تلوار نکال لی، اور بولا۔ اب دو باتوں میں سے جو چاہے اختیار کر، یا تو شیخین کی مدح کرنے والی زبان باہر نکال تاکہ اسے قطع کروں، یا سر قلم کرانے کے لئے تیار ہو جا۔

انہوں نے زبان باہر نکال لی تو اس ظالم نے اسے کاٹ کر ان کے ہاتھ پر رکھ دیا اور کہا یہ تیری قصیدہ گوئی کا انعام ہے اس کے بعد فقیہ مذکور اپنی بریدہ زبان لے کر روضہ اطہر پر حاضر ہوئے اور اپنا مقدمہ بارگاہ رسالت میں پیش کیا، پھر وہیں لیٹ رہے، اسی رات خواب میں حضور کی زیارت ہوئی، حضرت ابو بکر اور حضرت عمر رضی اللہ عنہما بھی ساتھ تھے، حضور نے فرمایا ابو بکر اس کی زبان لوٹا دو، چنانچہ حضرت ابو بکر صدیق نے کٹا ہوا ٹکڑا ہاتھ میں لے کر زبان کے ساتھ جوڑا اور فرمایا اے زبان! اللہ کی قوت و اعانت سے جڑ جا، پس وہ اس طرح ہو گئی جس طرح کٹنے سے پہلے تھی، پھر نبی اکرم صلی اللہ علیہ وسلم نے اپنا دست اقدس میرے سر اور جسم پر پھرا، پھر شیخین نے بھی ایسا ہی کیا اور میرے حق میں دعا فرمائی، اس کے بعد جب آنکھ کھلی تو ایسا معلوم ہوا گویا کچھ ہوا ہی نہیں تھا، پھر فقیہ مذکور یمن لوٹ آئے اور ان کی یہ کرامت لوگوں میں بہت مشہور ہے۔

اگلے سال جب حج و زیارت کا شرف حاصل ہوا اور قصیدہ پڑھ کر فارغ ہوئے تو ایک خوبصورت نوجوان نے عرض کیا۔ جناب میری خواہش ہے کہ رات میرے ساتھ چلیں ہم آپ سے برکت حاصل کرنا چاہتے ہیں، حضرت ابو الخطاب فرماتے ہیں۔

میں اس کے ساتھ بولیا تا آنکہ ایک گھر پہنچے جو مانوس سا نظر آتا تھا، مجھے پچھتر دو سا ہوا، پھر ذات الہی پر بھروسہ کرتے ہوئے اندر داخل ہو گیا، اندر ایک بندر بندھا تھا مجھے دیکھتے ہی بھڑک اٹھا اور حملہ کر دینا چاہتا تھا، نوجوان نے اس کو جھڑک کر بنایا اور مجھے اس سے دور بنھایا۔ پھر کھانا لے آیا اور ہم نے مل کر کھانا بعد ازاں کہنے لگا اے بزرگ فقیہ! آپ اس گھر کو

پہنچاتے ہیں؟ میں نے کہا ہاں پوچھا اس بندر کی بھی شناخت ہے؟ میں نے جواب دیا نہیں، کہنے لگا یہ وہی بوڑھا شخص ہے جس نے آپ کی زبان کاٹی تھی، اور میں اس کا بیٹا ہوں۔  
 ہوا یہ کہ آپ کی زبان قطع کرنے کے بعد رات کو سویا، پھر بندروں کی طرح چلاتے ہوئے اٹھ بیٹھا، ہم نے چراغ جلا کر دیکھا تو اس کی صورت بگڑ چکی تھی۔ اور بندر بن چکا تھا۔  
 پس ہم نے اسے باندھ دیا۔ اب ہم سب اس کے مذہب سے توبہ کر چکے ہیں اور شیخین سے محبت کرتے ہیں،

حضرت شیخ فرماتے ہیں مجھے اس واقعہ سے انتہائی حیرانی ہوئی۔ پھر وہاں سے رخصت ہوا۔

### سولہویں حکایت

امام یافعیؒ اپنی کتاب ”نشر المحاسن“ میں صحیح سند کے ساتھ روایت کرتے ہیں اور یہ واقعہ شہرہ آفاق بھی ہے کہ شیخ کبیر عارف باللہ حضرت ابن زغب رضی اللہ عنہ کا معمول تھا کہ حج و زیارت کے لئے پیدل سفر کرتے تھے، اور مدینہ شریف پہنچ کر روضہ اطہر کے سامنے بارگاہ رسالت اور شان شیخین میں مدیہ قصیدہ پڑھتے تھے، ایک دفعہ قصیدہ سے فارغ ہوئے تو ایک رافضی نے گھر چلنے کی درخواست کی، تاکہ ضیافت کرے، آپ نے اس کی دعوت قبول کر لی اور ساتھ چل پڑے، جب گھر میں داخل ہوئے تو اس نے اپنے دو غلام آپ پر مسلط کر دیئے جنہوں نے زد و کوب کرنے کے بعد آپ کی زبان کاٹ ڈالی، پھر بریدہ زبان حوالے کر کے کہا، جاؤ ان دونوں کے پاس جن کی تم نے تعریف کی، کہ وہ تمہیں زبان لوٹا دیں، آپ اپنی کٹی زبان لے کر بارگاہ رسالت میں آئے اور روضہ اطہر کے قریب کھڑے ہو کر شکایت کی، جب رات آئی، خواب میں نبی اکرم صلی اللہ علیہ وسلم کی زیارت ہوئی صاحبین (ابو بکر و عمر) رضی اللہ عنہما بھی بارگاہ رسالت میں موجود تھے۔ اور بہت افسردہ تھے۔ حضور نے زبان کاٹنے والے بد بختوں کی مذمت فرمائی اور شیخ ابن زغب کو قریب کر کے ان کی زبان جوڑ دی، جب آنکھ کھلی تو دیکھا کہ زبان صحیح و سالم ہے، پھر حج و زیارت کے بعد اپنے علاقے کو روانہ ہو گئے شیخ مذکور آئندہ برس حسب معمول پھر حج کے لئے آئے اور روضہ اطہر پر حاضری کے وقت قصیدہ پڑھا،

جب فارغ ہوئے تو ایک شخص نے ساتھ چلنے کی التماس کی، آپ ساتھ ہو لیئے، جب اس کے گھر کے قریب آئے تو محسوس ہوا کہ جگہ جانی پہچانی ہے پھر ذات خداوندی پر بھروسہ کرتے ہوئے اندر داخل ہوئے، اس شخص نے خوب آؤ بھگت کی جب کھانے سے فارغ ہوئے تو وہ آپ کے اندرونی حصے میں لے گیا جہاں ایک بندر بندھا تھا، پوچھا، آپ اس کو پہچانتے ہیں، فرمایا نہیں، کہا یہ وہی ہے جس نے آپ کی زبان کاٹی تھی، اللہ تعالیٰ نے اس کی شکل مسخ کر دی اور میں اس کا بیٹا ہوں، انتہی،

امام یافعی اس کے بعد لکھتے ہیں،

وہ گھر جہاں حضرت ابن زغب کی زبان قطع کی گئی، دارقاشانی کے نام سے مشہور ہے۔ مجھے بھی اس گھر کے پہلو میں ایک چبوترے پر رات گزارنے کا اتفاق ہوا، میں لوگوں کی نظروں سے بچنے اور آمدورفت کی جگہ سے دور رہنے کی خاطر وہاں رہا، مجھے اس مکان پر بے رونقی اور ویرانی سی نظر آئی، اور خوف سا محسوس ہوا، حالانکہ ویران جگہوں سے مجھے انس ہے، رات کو مشعل بردار لوگ میرے پاس آئے اور کہنے لگے ہم اس علاقے کے رئیس ہیں، اور جان پہچان کے بغیر یہاں کسی کو رہنے نہیں دیتے۔ تم اپنا تعارف کراؤ۔ میں نے کہا میں ایک نادار پردیسی ہوں۔ کہنے لگا اچھا امن و سکون کے ساتھ سو جاؤ، مگر میں اٹھ کر ایک اور مکان کی طرف چلا گیا جہاں میں نے رات بسر کی، بعد ازاں مجھے بتایا گیا کہ یہ وہی گھر ہے جہاں ابن زغب کی زبان کاٹی گئی تھی، میں اسے پہچانتا نہ تھا، نہ اس وقت وہاں مدنیہ منورہ کا کوئی امیر وہاں رہتا تھا۔

### سترہویں حکایت

امام یافعی اپنی کتاب نشر المحاسن ہی میں تحریر فرماتے ہیں کہ صحیح سند کے ساتھ ثابت ہے کہ رافضیوں کا ایک گروہ قطب الاقطاب شیخ الشیوخ محی الدین عبد القادر رضی اللہ عنہ کی مجلس میں دو بند ٹوکریاں لایا اس وقت آپ کرسی پر جلوہ گر تھے اور لوگوں سے محو گفتگو تھے۔ رافضیوں نے کہا، بتائیے ان ٹوکریوں میں کیا ہے؟ یہ سن کر آپ نے تشریف لائے اور ایک ٹوکری پر ہاتھ

رکھا پھر فرمایا اس میں ایک اپاہج بچہ ہے پھر اسے کھولنے کا حکم دیا۔ تو اس ٹوکری میں واقعی ایک اپاہج بچہ تھا۔ بعد ازاں دوسری ٹوکری پر ہاتھ رکھ کر فرمایا اس میں ایسا بچہ ہے جو بیماری سے پاک ہے، پھر حکم دیا اسے کھولیں، جب ٹوکری کو کھولا گیا تو اس میں صحیح و سالم بچہ تھا، وہ بچہ اٹھ کر چلنے لگا، آپ نے اس کی پیشانی پکڑ کر فرمایا اپاہج ہو جا تو وہ جھٹ اپاہج ہو گیا، اس منظر کو دیکھ کر رافضی گروہ نے عقیدہ رخص سے توبہ کر لی۔

### اٹھارویں حکایت

امام ابن حجر زواجر میں لکھتے ہیں،

ایک صالح بزرگ کا بیان ہے کہ میں ایک گروہ کے ساتھ قبر علی المرتضیٰ رضی اللہ عنہ کی زیارت کے لئے نکلا، ہم ایک علوی سردار کے ہاں ٹھہرے، اس کا خادم یہودی تھا جو گھربار کے کام کاج کا ذمہ دار تھا، ایک ہاشمی دوست نے اس کے ساتھ ہماری جان پہنچان کرائی تھی اس لئے علوی مذکور نے خوب عزت کی، میرے ہاشمی دوست نے اس سے کہا، اے سردار آپ کے کام اچھے ہیں، شرف و مروت اور اکرام و عزت آپ کو حاصل ہے مگر ایک بات کھٹکتی ہے کہ آپ نے ایک یہودی کو خدمت پر لگا رکھا ہے حالانکہ یہ آپ کے دین اور آپ کے جدا مجد کے دین کا مخالف ہے، کہا میں نے کئی غلام اور کنیریں خریدے ہیں مگر کسی کو اپنے مزاج کے مطابق نہیں دیکھا نہ کسی کو اس کی طرح دیانتدار اور اخلاص مند پایا، یہ درون خانہ اور بیرون خانہ سب کام سرانجام دیتا ہے امانتدار بھی ہے اور باصلاحیت بھی، حاضرین میں سے ایک شخص نے کہا، جناب اگر یہ انہی خوبیوں کا مالک ہے تو اس پر اسلام پیش کیجئے، شاید اللہ تعالیٰ اسے توفیق ہدایت دے۔

چنانچہ علوی نے اسے بلایا اور اس نے آتے ہی کہا بخدا جانتا ہوں کہ آپ نے مجھے کیوں بلایا ہے؟ ہمارے ساتھیوں میں سے ایک نے کہا اے یہودی! تو اس علوی سردار، جس کا تو خدمتگار ہے، کی فضیلت، سرداری اور شان سے بخوبی آگاہ ہے یہ تجھ سے محبت کرتا ہے اور تیری امانتداری اور کام کی نگرانی کی تعریف کرتا ہے، یہودی نے کہا میں بھی اس سے محبت کرتا

ہوں، پوچھا پھر اس کے دین کے معاملے میں اس کی پیروی کیوں نہیں کرتا؟ اس نے کہا لوگو! میرا عقیدہ ہے کہ حضرت عزیز علیہ السلام کریم نبی تھے، حضرت موسیٰ علیہ السلام بھی ایک معزز نبی تھے، اگر میں جانتا کہ یہودیوں میں کوئی ایسا ہے جو نبی کی بیوی پر بہتان باندھتا ہے یا اس کے والد کو گالیاں دیتا ہے اور نبی کے اصحاب پر زبان طعن کھواتا ہے تو میں ہرگز دین یہودیت اختیار نہ کرتا، بتاؤ اگر اسلام قبول کر لوں تو کس کی پیروی کروں گا؟ ہم نے اس کو کہا اس علوی کی، جس کا خدمتگار ہے۔ کہا، میں اس چیز کو اپنے لئے پسند نہیں کرتا، پوچھا کیوں؟ کہا یہ اپنے نبی کی زوجہ عائشہ پر بہتان باندھتے ہیں، اس کے والد ابو بکر کو گالیاں دیتے ہیں، اسی طرح عمر پر لعن طعن کرتے ہیں، میں پسند نہیں کرتا کہ دین محمد قبول کر کے پھر آپ کی ازواج پر بہتان طرازی کروں۔ اور آپ کے اصحاب کو گالیاں دوں، اس لحاظ سے سمجھتا ہوں کہ میرا دین بہتر ہے یہ نسبت اس دین کے جس پر میرا آقا ہے۔ یہ سن کر اس علوی سے شرمندگی سے سر جھکا لیا اور جان لیا کہ یہودی کی بات سچی ہے پھر کچھ دیر تک سر جھکائے زمین کی طرف تکتا رہا، بعد ازاں کہنے لگا، اے یہودی تو نے سچ کہا، ہاتھ بڑھا۔ میں تو حید و رسالت کی گواہی دیتا ہوں اور اپنے پہلے عقیدے اور طعن تشنیع سے توبہ کرتا ہوں، یہ سن کر یہودی نے کہا میں بھی تو حید و رسالت محمدیہ کی گواہی دیتا ہوں اور اس بات کی بھی کہ دین اسلام سچا دین ہے اور اس کے سوا ہر دین باطل ہے، اس کے بعد وہ مخلص مسلمان ہو گیا اور اللہ تعالیٰ کی توفیق و ہدایت سے علوی کی توبہ بھی سچی توبہ ہو گئی۔

اللہ تعالیٰ ہمیں اپنی رضا سے ہم آہنگ ہونے اور حضور صلی اللہ علیہ وسلم کے نقوش سیرت پر چلنے کی توفیق عطا فرمائے، بے شک وہ بڑا داتا، کرم نواز اور مہربان ہے۔

استدراک:

یہ بات قابل توجہ ہے کہ مذکور الصدر علوی نے نہ صرف توبہ کی بلکہ نئے سرے سے اسلام قبول کیا کیونکہ حضرت صدیقہ رضی اللہ عنہا پر بہتان طرازی، تکذیب قرآن ہے اور ان کی برأت کی نفی ہے۔ اور یہ بالاجماع کفر ہے، یونہی ان کے والد کرامی حضرت ابو بکر

صدیق رضی اللہ عنہ کے شرف صحابیت کا انکار تکذیب قرآن ہونے کی وجہ سے کفر ہے۔  
ارشاد باری تعالیٰ ہے۔

اذِيقُولُ لِصَاحِبِهِ لَا تَحْزَنُ اِنَّ اللّٰهَ مَعَنَا  
یاد کرو جب نبی اکرم صلی اللہ علیہ وسلم اپنے  
صاحب (یعنی ساتھی) سے فرما رہے تھے، غم  
نہ کر اللہ تعالیٰ ہمارے ساتھ ہے)

بہت سے فقہاء نے حضرت عائشہ صدیقہ رضی اللہ عنہا پر سب و شتم کرنے والے کے قتل کو  
فتویٰ دیا ہے اسی لئے حضرت عبداللہ ہمدانی فرماتے ہیں۔

”میں ایک بار طبرستان میں حضرت حسن بن یزید داعی کی خدمت میں حاضر تھا، وہ  
گوڈری پوش بزرگ تھے، نیکی کا حکم دیتے اور برائی سے منع کرتے تھے۔ اور سالانہ بیس ہزار  
دینار صحابہ کرام کی اولاد پر خرچ کرنے کے لئے بغداد بھیجتے تھے، ایک شخص ان کے پاس آیا اور  
حضرت عائشہ کی شان میں بکنے لگا، حضرت حسن نے اپنے غلام کو حکم دیا کہ اس کی گردن مار  
دے“ اس حکم سے علویوں کا قبیلہ بھڑک اٹھا، وہ کہنے لگے کہ یہ تو ہمارے قبیلے کا آدمی ہے فرمایا  
(معاذ اللہ)

اس نے تو رسول اللہ صلی اللہ علیہ وسلم پر طعن کیا ہے اللہ تعالیٰ نے فرمایا ہے

الْخَبِيثَاتُ لِلْغَيْبِيْنَ وَالْخَبِيثُونَ  
لِلْغَيْبَاتِ وَالطَّيِّبَاتُ لِلطَّيِّبِينَ وَالطَّيِّبُونَ  
لِلطَّيِّبَاتِ اُولٰٓئِكَ هُم مَبْرُوۡوُونَ مِمَّا  
يَقُوْلُوْنَ۔  
خبیث عورتوں خبیث مردوں کے لئے ہیں اور  
خبیث مرد خبیث عورتوں کے لئے اور پاکیزہ  
عورتیں پاک مردوں کے لئے ہیں اور پاک مرد  
پاک عورتوں کے لئے ہیں، وہ ان (بکواسیوں)

کے الزامات سے بری اور پاک ہیں،

اگر معاذ اللہ معاذ اللہ حضرت عائشہ صدیقہ رضی اللہ عنہا پاک و طاہرہ ہوں تو معاذ اللہ  
ان کے پاک شوہر کے متعلق بھی یہی کہنا پڑے گا، اور یہ کفر ہے کیونکہ حضور طیب و طاہر ہیں بلکہ  
ساری مخلوق سے زیادہ پاک اور معزز ہیں۔ اس لئے حضرت عائشہ بھی پاک ہیں اور ہر قسم کی

طعن و تشنیع سے مبرا ہیں، اے غلام اٹھ اور اس کافر کی گردن ازادے، پس اس نے تعمیل حکم کرتے ہوئے اسے قتل کر دیا۔

ع خرم جہاں پاک

### انیسویں حکایت

شیخ شرف الدین شعبان قرشی مصری اپنی کتاب شفاء الاستقام فی فضل الصلاة علی خیر الانام صلی اللہ علیہ وسلم میں ابوعلی قطان رحمہ اللہ کا بیان نقل کرتے ہیں۔ وہ کہتے ہیں۔

میں نے خواب میں دیکھا گویا کرخ کی جامع شرقیہ میں ہوں، وہاں حضور اکرم صلی اللہ علیہ وسلم تشریف فرما ہیں اور آپ کے ساتھ دو اور آدمی بھی ہیں جنہیں میں پہنچانتا نہیں۔ میں نے آگے بڑھ کر سلام عرض کیا، مگر حضور نے جواب نہ دیا میں نے عرض کیا یا رسول اللہ! میں تو شب و روز آپ کی ذات گرامی پر درود و سلام پڑھتا ہوں، جواب سلام سے محرومی کی کیا وجہ ہے؟ فرمایا تم مجھ پر تو درود پڑھتے ہو مگر میرے اصحاب کو گالیاں دیتے ہو، میں نے عرض کیا یا رسول اللہ! میں آپ کے دست مبارک پر توبہ کرتا ہوں اور وعدہ کرتا ہوں کہ آئندہ ایسا نہیں کروں گا۔ پھر حضور نے فرمایا وعلیک السلام ورحمۃ اللہ وبرکاتہ،

### بیسویں حکایت

امام سہودی خلاصۃ الوفانی اخبار دارالمصطفیٰ میں امام محبت الدین طبری کی کتاب الریاض النظرہ کے حوالے سے لکھتے ہیں کہ ثقہ و صدوق اور خیر و صلاح میں مشہور بزرگ شیخ عمر بن زعب کے صاحبزادے ہارون اپنے والد گرامی سے نقل کرتے ہیں۔

ایک پارسا شخص، اور بارگاہ رسالت کے خدمتگاروں کے سردار شیخ شمس الدین صواب للمطی نے مجھ سے کہا، آپ کو حیران کن واقعہ سناتا ہوں میرا ایک دوست امیر کی مجلس میں بیٹھتا تھا اور وہاں کی اہم خبریں مجھے لا کر دیتا تھا، ایک دن میرے پاس آ کر کہنے لگا، آج ایک بہت بڑا واقعہ پیش آیا ہے۔ حلب کے کچھ لوگ آئے، انہوں نے بہت سامال امیر کی خدمت میں اس غرض سے پیش کیا کہ حجرہ مقدسہ کھول کر روضہ اطہر سے حضرت ابو بکر صدیق اور حضرت عمر



رضی اللہ عنہ کے اجساد نکالنے کا موقع مہیا کرے، امیر نے ان کا مطالبہ تسلیم کر لیا، پھر زیادہ دیر نہ گزری کہ امیر کا ایلچی میرے پاس مجھے بلانے کے لئے آیا میں حاضر ہوا تو امیر نے کہا صواب! آج رات کچھ لوگ مسجد کا دروازہ کھٹکھٹائیں گے، ان کے لئے دروازہ کھول دینا اور انہیں حسب منشاء کام کرنے سے منع نہ کرنا میں نے کہا، جناب حکم پر عمل ہوگا، پھر حجرہ شریف کے پیچھے آ کر رونے لگا، جب عشاء کی نماز ہو چکی اور سب دروازے بند ہو گئے تو تھوڑی دیر کے بعد باب السلام کی جانب سے دروازے پر دستک ہوئی۔ میں نے امیر کے حکم کے مطابق دروازہ کھول دیا تو میرے اندازے کے مطابق چالیس آدمی پھاوڑے، کدالیں شمعیں، گرانے اور کھودنے کے آلات لے کر اندر داخل ہوئے اور حجرہ اقدس کو کھودنے کا قصد کیا، اللہ کی قسم ابھی منبر شریف کے قریب تک نہ پہنچے کہ ان سب کو اسباب و آلات سمیت زمین نے نگل لیا، پھر جب امیر کو کافی انتظار کے بعد بھی خبر نہ ملی تو مجھے بلا کر پوچھا، صواب! وہ لوگ نہیں آئے تھے؟ میں نے کہا، آئے تھے، مگر ان کا یہ حشر ہوا ہے، اور جو کچھ دیکھا تھا صاف صاف بتا دیا اس نے کہا سوچ لو، کیا کہہ رہے ہو؟ میں نے کہا جناب! ایسا واقعہ پیش آیا ہے آپ تشریف لے چلیں اور خود مشاہدہ کر لیں، وہاں ان کا نام و نشان تک باقی نہیں، امیر نے کہا اگر تمہاری غلط بیانی ثابت ہوئی تو گردن اڑا دوں گا

محب طبری کہتے ہیں میں نے اس واقعے کا تذکرہ ایک ثقہ شخص سے کیا تو اس نے بتایا کہ ایک دن میں شیخ ابو عبد اللہ قرطبی کی خدمت میں حاضر تھا اس وقت شیخ صواب مذکور ان کو یہ واقعہ سنا رہے تھے میں نے خود یہ واقعہ ان کی زبان سے سنا۔

اس واقعہ کو ابو محمد عبد اللہ بن ابی عبد اللہ ابن ابی محمد مرجانی نے اختصار کے ساتھ تاریخ مدینہ میں نقل کیا ہے، وہ کہتے ہیں میں نے اسے اپنے والد گرامی امام جلیل ابو عبد اللہ مرجانی سے سنا اور انہوں نے خادم حجرہ شریف سے سن کر بیان کیا پھر میں نے بھی بالمشافہ خادم حجرہ سے اس کی سماعت کی،

اس کو امام شعرانی نے اپنی کتاب من کبریٰ کے بارہویں باب میں مختصراً نقل کیا ہے اور امام

طبری کے حوالے سے یہ اضافہ کیا ہے کہ حرم کے جس افسر نے اس کی اجازت دی تھی وہ کوڑھ کے مرنے میں مبتلا ہوا اس کے اعضاء کٹ کر گرنے لگے اور بہت بری حالت میں فوت ہوا۔  
امام شعرانی فرماتے ہیں

”جب رافضیوں کو ان کے زمین میں گڑنے کی خبر ملی تو بھیس بدل کر مدنیہ شریف آئے، اور حیلہ سازی کر کے خادم کو ایک ویران جگہ پر لے گئے اور اس کی زبان کاٹ دی، اس کے بعد نبی اکرم صلی اللہ علیہ وسلم (خواب میں) خادم مسجد کے پاس تشریف لائے اور اس کے بدن اور منہ پر دست اقدس پھیرا تو اس کی زبان بحال ہو گئی، ان بد بختوں نے خادم کے ساتھ دوسری اور تیسری بار بھی یہی سلوک کیا تو حضور نے کرم نوازی کر کے اس کی تکلیف زائل فرما دی اور وہ صحیح و سالم ہو گیا

نوٹ: اس واقعہ کو حضرت شاہ عبدالحق محدث دہلوی رحمہ اللہ تعالیٰ نے بھی اپنی کتاب جذب القلوب میں ریاض نقرہ کے حوالے سے نقل کیا ہے۔

### اکیسویں حکایت

امام غزالی احیاء العلوم شریف میں فرماتے ہیں۔

حضرت عمر بن عبد العزیز رضی اللہ عنہ کا بیان ہے کہ میں نے نبی اکرم صلی اللہ علیہ وسلم کا خواب میں دیدار کیا، شیخین رضی اللہ عنہما بھی بارگاہ رسالت میں حاضر تھے۔ اسی اثناء میں حضرت علی اور حضرت معاویہ رضی اللہ عنہما کو لایا گیا اور ایک مکان میں داخل کر کے دروازہ بند کر دیا گیا، اور یہ سب کچھ میری آنکھوں کے سامنے ہوا، تھوڑی ہی دیر میں حضرت علی یہ کہتے ہوئے باہر تشریف لائے رب نعبد کی قسم! میرے حق میں فیصلہ ہو گیا، تھوڑی دیر کے حضرت معاویہ نکلے اور وہ کہہ رہے تھے رب نعبد کی قسم مجھے بخش دیا گیا،  
شارح احیاء سید مرتضیٰ فرماتے ہیں۔

اس خواب کو ابن ابی الدنیانے ”کتاب المناجات“ میں روایت کیا،

## بائیسویں حکایت

حافظ سیوطی رحمہ اللہ تعالیٰ شرح الصدور میں، نیز سید مرتضیٰ رحمہ اللہ تعالیٰ شرح احوال میں تحریر فرماتے ہیں۔

ابن سعد نے طبقات میں ابو مرہ عمرو بن شریحیل سے روایت کیا، کہ میں نے خواب میں دیکھا، گویا مجھے جنت میں داخل کیا گیا، کیا دیکھتا ہوں کچھ خیمے نصب ہیں، میں نے پوچھا یہ کس کے لئے ہیں، بتایا گیا کہ ذی کلاع اور حوشب کے لئے، یہ دونوں شخص جنگ صفین میں حضرت معاویہ کی طرف سے شریک ہو کر قتل ہوئے۔ میں نے پوچھا، یہ جنت میں ہیں تو عمار اور اس کے ساتھی کہاں ہیں، کہا، تمہارے سامنے میں نے کہا یہ تو آپس میں لڑے تھے، جواب ملا، یہ بارگاہ الہی میں حاضر ہوئے تو اللہ تعالیٰ کو بہت بخشش کرنے والا پایا۔ میں نے پوچھا اہل نہردان کے ساتھ کیا بتی؟ کہا گیا، سخت عذاب میں گرفتار ہوئے۔

## تیسویں حکایت

حافظ سیوطی رحمہ اللہ تعالیٰ شرح الصدور میں نیز سید مرتضیٰ رحمہ اللہ تعالیٰ شرح احوال میں بحوالہ ابو بکر صیرفی لکھتے ہیں، ابن ابی الدنیا کی کتاب المناجات میں ہے، کہ ایک شخص فوت ہوا، وہ حضرت ابو بکر صدیق اور حضرت عمر رضی اللہ عنہ کو گالیاں دیا کرتا تھا اور جہمیہ کا عقیدہ رکھتا تھا۔ اس شخص نے اسے خواب میں اس حالت میں دیکھا کہ اس کا بدن ننگا تھا۔ صرف سر اور شرم گاہ پر سیاہ کپڑے کے چیتھڑے تھے۔ اس نے پوچھا، اللہ تعالیٰ نے تیرے ساتھ کیا سلوک کیا؟ جواب دیا مجھے اللہ تعالیٰ نے بکر القس اور عون بن السیر کے ساتھ ملحق کر دیا، واضح رہے کہ وہ دونوں عیسائی تھے۔

## چوبیسویں حکایت

شرح الصدور نیز شرح الاحیاء میں بحوالہ کتاب المناجات منقول ہے۔ ایک بزرگ نے ذکر کیا میرا ایک ہمسایہ فوت ہو گیا وہ شان صحابہ میں بکتار ہوتا تھا، میں نے خواب میں اسے دیکھا

تو یک چشم گل (کانا) تھا پوچھا اے فلاں یہ تیری کیا حالت ہے؟ تو اپنی کافی آنکھ پر ہاتھ رکھ کر بولا میں شان صحابہ میں گستاخی کرتا تھا، اللہ تعالیٰ نے مجھے اس کی یہ سزا دی ہے۔

### پچیسویں حکایت

یہ حکایت بہت اہم کثیر الفائدہ ہے، امام تاج الدین عبد الوہاب سبکی رحمہ اللہ تعالیٰ طبقات شافعیہ میں حجۃ الاسلام امام غزالی کے حالات زندگی میں لکھتے ہیں، حافظ ابو القاسم ابن عسا کرنے کتاب التبین میں تحریر فرمایا، میں نے امام ابو القاسم سعد بن علی ابو القاسم ابو ہریرہ اسفرائینی شافعی کو دمشق میں سنا وہ فرما رہے تھے، میں نے شیخ امام یکتائے زمانہ زین القراء جمال حرم عامر بن نجابن عامر ساوی کی زبان سے مکہ مکرمہ سے یہ حکایت سنی میں چودہ شوال ۵۴۵ھ اتوار کے دن ظہر اور عصر کے درمیان حرم شریف میں داخل ہوا۔ میرے سر میں شدید درد تھا اور شدت تکلیف کے باعث کھڑا نہیں ہو سکتا تھا نہ بیٹھ سکتا تھا۔ مجھے ایسی جگہ کی تلاش تھی جہاں تھوڑی دیر کے لئے آرام کر لوں، باب الخروۃ کے پاس بیت الجماعہ کا دروازہ کھلا نظر آیا تو اندر آ گیا اور کعبہ شریف کے سامنے دائیں پہلو پر لیٹ گیا اور ہاتھ رخسار کے نیچے رکھ لیا ارادہ یہ تھا کہ نیند نہ آئے اور وضو نہ ٹوٹے، ایسی اثنا میں ایک مشہور بدعتی اندر آیا اور بیت الجماعہ کے دروازے پر مصلا بچھا کر کھڑا ہو گیا اس نے جیب سے چھوٹی سی تختی نکالی، میرا خیال ہے کہ پتھر کی تھی۔ اور اس پر کچھ لکھا تھا اس نے چوم کر اس تختی کو سامنے رکھا، اور ہاتھ چھوڑ کر طویل نماز پڑھی۔ وہ ہر بار اس تختی پر سجدہ کرتا تھا۔ جب نماز سے فارغ ہوا تو تختی پر طویل سجدہ کیا اور دونوں رخساروں پر رگڑ کر خوب زاری سے دعا کی پھر سر اٹھایا اسے چوم کر آنکھوں سے لگایا پھر چوم کر اسے جیب میں ڈال لیا۔

یہ دیکھ کر مجھے سخت وحشت اور ناگواری سی ہوئی میں نے دل ہی دل میں کہا میں نے دل میں کہا اگر نبی اکرم صلی اللہ علیہ وسلم موجود ہوتے تو ہم ان لوگوں کی غلط کاریوں اور بدعات کی شکایت کرتے، اس پریشانی میں کوشش کر رہا تھا کہ نیند نہ آئے تاکہ وضو نہ ٹوٹے، مگر نیند غالب آگئی، پھر نیم خوابی کے عالم میں دیکھا کہ ایک کھلا میدان ہے جہاں لوگوں کی بہت بڑی تعداد

جمع ہے اور ہر ایک کے ہاتھ میں ایک مجلد کتاب ہے اور سب نے ایک شخص کے گرد حلقہ بنا رکھا ہے۔ میں نے حلقہ کے شخص اور دیگر لوگوں کے بارے میں دریافت کیا تو بتایا گیا کہ وسط حلقہ میں رسول اللہ صلی اللہ علیہ وسلم تشریف فرما ہیں جبکہ آس پاس مختلف مذاہب کے لوگ ہیں جو اپنے اپنے مذہب و اعتقاد کو صحیح کے لئے بارگاہ رسالت میں پیش کرنا چاہتے ہیں۔

اسی اثناء میں ایک شخص آگے بڑھا اس کے ہاتھ میں ایک کتاب تھی معلوم ہوا کہ امام شافعی ہیں، وہ حلقہ کے وسط میں نبی اکرم صلی اللہ علیہ وسلم کے قریب آئے۔ میں نے دیکھا حضور صلی اللہ علیہ وسلم کا حسن پورے جو بن پر ہے آپ سفید دھلا لباس زیب تن کئے ہیں عمامہ اور قمیض اہل تصوف کی طرح نہایت پاکیزہ اور اجلی ہے، آپ نے امام شافعی کو مرحبا کہا، امام شافعی نے اپنے مذہب کی کتاب آپ کے حضور پڑھی، بعد ازاں ایک اور صاحب آئے، بتایا گیا کہ امام ابوحنیفہ ہیں۔ ان کے ہاتھ میں بھی ایک کتاب تھی۔

پس انہوں نے سلام کیا پھر کتاب پڑھنے کے بعد امام شافعی کے پاس جا بیٹھے، بعد ازاں ہر مذہب کے امام نے اپنی اپنی کتاب پڑھی اور جا کر صف آئمہ میں بیٹھ گئے، اور بجز چند افراد کے کوئی باقی نہ رہا، پھر ایک رافضی آیا اس کے ہاتھ میں کچھ غیر مجلد اور اجزاء تھے، جن میں اہل رض کے باطل عقائد کا بیان تھا۔ اس نے حلقہ میں گھسنے اور بارگاہ رسالت میں ان اجزاء کو پڑھنے کی کوشش کی، تو حضور کے ایک ساتھی نے اسے ڈانٹا اور اجزائے کتاب لے کر پھینک دیئے اور اسے حقارت کے ساتھ دھتکار دیا پھر جب دیکھا کہ سب لوگ پڑھنے سے فارغ ہو چکے تو میں کچھ آگے بڑھا! میرے ہاتھ میں ایک مجلد کتاب تھی، میں نے بلند آواز میں عرض کیا یا رسول اللہ! یہ اہل سنت و جماعت کی اور میرے عقیدے کی کتاب ہے، اجازت ہو تو پڑھوں، فرمایا، کون سی کتاب ہے؟ میں نے عرض کیا امام غزالی کی تصنیف قواعد العقائد، ہے چنانچہ حضور نے مجھے پڑھنے کی اجازت مرحمت فرمائی اور میں نے اسے پڑھنا شروع کیا۔



بِسْمِ اللّٰهِ الرَّحْمٰنِ الرَّحِیْمِ ۝  
کتاب قواعد العقائد چار فصلوں پر مشتمل ہے

## فصل اوّل

### عقائد اہل سنت اور کلمات شہادت

ہم بتوفیق الہی کہتے ہیں۔

سزاوار حمد و ثناء ہے ذات الہی، جو مالک ہے (سلسلہ وجود کے) آغاز و انجام کی، اللہ تعالیٰ جو چاہتا ہے کرتا ہے، وہ عرش مجید کا مالک ہے، سخت پکڑ والا ہے، اپنے چیدہ بندوں کو راہ راست اور طریق ہدایت پر گامزن رکھتا ہے اور توحید کی گواہی کے بعد ان کے عقائد کو شکوک و شبہات کی تاریکیوں سے محفوظ فرما کر انہیں اپنے لطف و کرم سے نوازتا ہے نیز ان خوش نصیبوں کو اپنی تائید و نصرت کے ساتھ محمد رسول اللہ صلی اللہ علیہ وسلم کی اتباع اور صحابہ کرام رضوان اللہ علیہم اجمعین کی پیروی کی توفیق دیتا ہے اور ان کے لئے اپنی ذات اقدس اور افعال کے ایسے محاسن ظاہر فرماتا ہے جن کا ادراک صرف وہی شخص کر سکتا ہے جو حضور قلب کے ساتھ توجہ کرے۔

اللہ تعالیٰ ان بندوں کو اس بات کی پہچان کراتا ہے کہ وہ اپنی ذات میں یکتا ہے لا شریک، منفرد اور بے مثال ہے، وہ صمد ہے، وہ ضد اور قد سے پاک ہے، وہ ایسا واحد قدیم ہے جس کا اوّل نہیں۔ وہ ازلی ہے جس کا آغاز نہیں۔ وہ مستمر الوجود ہے اس کی انتہا نہیں۔ وہ ابدی ہے اس کی نہایت نہیں۔ وہ قیوم ہے اس کا انقطاع نہیں۔ وہ دائم ہے اس کا اختتام نہیں۔ وہ ہمیشہ سے جلالی صفات سے متصف ہے اور ہمیشہ متصف رہے گا۔ زمانوں کا گزرنا اور مدتوں کا ختم ہونا اس پر اثر انداز نہیں ہوتا۔ وہ اوّل ہے، آخر ہے، ظاہر ہے، باطن ہے اور ہر چیز اس کے دائرہ علم میں ہے۔

## تنزیہہ باری تعالیٰ

اللہ تعالیٰ جسم مصور نہیں، نہ جو ہر محدود ہے وہ اندازے میں اجسام کے مماثل نہیں، وہ تقسیم قبول نہیں کرتا، وہ جو ہر نہیں کہ اس میں جو ہر ملول کریں وہ عرض نہیں کہ اس میں اعراض سما جائیں، کوئی شے اس کے مماثل نہیں نہ وہ کسی شے کے مماثل ہے، وہ ایسی ذات ہے کہ کوئی مقدار اس کی حد بندی نہیں کرتی نہ کوئی جہت اس کا احاطہ کرتی ہے، زمین و آسمان کی وسعتیں اس کو گھیر نہیں سکتیں، وہ اپنی شان کے لائق عرش پر مستوی ہے، مگر عرش کو چھونے، قرار پکڑنے، اترنے اور منتقل ہونے سے پاک ہے۔ اسے عرش نہیں اٹھاتا، بلکہ عرش اور حاملین عرش کا تصور اس کے لطف و قدرت اور غالبہ پر محمول ہے۔ وہ عرش آسمان اور ہر چیز سے بالا ہے، وہ ایسی فوقیت سے متصف ہے۔ جو اسے عرش اور آسمان سے قریب نہیں کرتی، جس طرح اس کی دوری اسے زمین سے دور نہیں کرتی۔ وہ عرش اور آسمان سے بہت بلند ہے جس طرح زمین اور اس کی پستی سے بلند ہے، اس کے باوجود وہ ہر شے موجود سے قریب ہے وہ بندے کی شہ رگ سے قریب ہے، وہ ہر چیز پر شہید و نگہبان ہے۔ مگر اس کا قرب اجسام کے قرب کی طرح نہیں، نہ اس کی ذات پاک اجسام کی مانند ہے۔ وہ کسی چیز میں حلول نہیں کرتا، نہ اس میں کوئی چیز حلول کرتی ہے وہ اس بات سے پاک اور بلند ہے کہ زمان و مکان کا ظرف اس کا احاطہ کر سکے۔ بلکہ وہ اسی طرح ہے جس طرح زماں و مکان کی تخلیق سے پہلے تھا۔ وہ اپنی صفات میں مخلوق سے بالکل مختلف اور مبائن ہے، وہ تغیر و انتقال سے پاک ہے، اس کی ذات میں حادثات و تغیرات نہیں ہوتے، نہ اسے عوارض الاحق ہوتے ہیں، بلکہ وہ ہمیشہ اغوت جلال سے متصف اور صفات زوال سے پاک اور منزہ ہے۔ اس کی صفات انتہائی کمال پر ہیں وہ مزید تکمیل سے مستغنی ہیں، وہ اپنی ذات میں عقلاً معلوم الوجود اور اللق دیدار ہے، جنت میں نیکو کارانعام و اکرام کی بارش میں اس کی ذات کریمہ کا نظارہ کریں گے۔

## حیات و قدرت

اللہ تعالیٰ زندہ، صاحبِ قدرت، جبار اور قاہر ہے وہ ہر نقص اور کمزوری سے پاک ہے۔ اسے نیند یا اونگھ نہیں آتی، نہ اس پر فناء یا موت طاری ہوتی ہے وہ ملک و مملکت اور عزت و جبروت کا مالک ہے، اقتدار و غلبہ اور خلق و امر اس کی دستِ قدرت میں ہے، ساری مخلوق اس کے سامنے مقہور اور دم بخود ہے وہ خلق و اختراع (پیدا کرنے) میں منفرد اور ایجاد و ابداع (وجود عطا کرنے) میں یکتا ہے مخلوق اور اس کے اعمال اسی کے پیدا کردہ ہیں، رزق اور اجل اسی کی ٹھہرائی ہوئی ہے کوئی تحتِ قدرت چیز اس کی قدرت سے باہر نہیں معاملات کی تبدیلیاں اس کی قدرت سے خالی نہیں۔ اس کی مقدورات بے شمار اور اس کی معلومات بے انتہاء ہیں۔

علم

اللہ تعالیٰ تمام معلومات کا عالم ہے اس کا علم زمین سے آسمان تک ذرے ذرے کو محیط ہے۔ اور کوئی ذرہ اس کے علم سے غائب نہیں، وہ کالی رات میں چٹان کے اوپر ریگنے والی چیونٹی کو بھی دیکھتا ہے وہ پوشیدہ رازوں سے آگاہ اور دل کے وسوسوں اور خطروں سے مطلع ہے۔ وہ علم ازلی سے متصف ہے اور اس کا علم متجدد نہیں،

ارادہ

اللہ تعالیٰ اشیائے کائنات کا مرید اور حادثات و واقعات کا مدبر ہے اس کی شاہی میں ہر شے، قلیل ہو یا کثیر، صیغر ہو یا کبیر، خیر ہو یا شر، نفع ہو یا ضرر، ایمان ہو یا کفر عرفان ہو یا نسیان، خسران ہو یا نقصان، طاعت ہو یا عصیان، اس کی قضا و قدر اور مشیت و حکمت سے ہوتی ہے وہ جو چاہے ہوتا ہے اور جس کا ارادہ نہ کرے نہیں ہوتا، نظر کی جنبش اور دل کا خیال بھی اس کی مشیت سے باہر نہیں، وہ وجود میں آتا ہے اور جو چاہے کر دکھاتا ہے۔ اس کے حکم کو رد کرنے والا اور قضا کو ٹالنے والا کوئی نہیں، معصیت و نافرمانی میں سوائے اس کی رحمت کے کوئی ٹھکانہ نہیں اس کے مشیت و ارادہ کے بغیر نیکی کی قوت و طاقت نہیں، اگر تمام جن اور انسان،



فرشتے اور شیطان اس کی مشیت کے بغیر کسی ذرے کو حرکت دینے یا ساکن کرنے پر ایسا کر لیں تو ہرگز ایسا نہیں کر سکتے،

اس کا ارادہ تمام صفات میں بالذات قائم ہے، وہ ازل سے اس ارادہ کے ساتھ متصف ہے، وہ اشیاء کا جن اوقات میں ارادہ فرماتا ہے وہ انہی اوقات میں بلا تقدیم و تاخیر اور بلا تبدیل و تغیر رونما ہوتی ہیں، وجہ یہ ہے کہ اسے ایک کام دوسرے کام سے مشغول نہیں کرتا۔

### سمع و بصر

اللہ تعالیٰ سمیع و بصیر ہے، وہ سنتا دیکھتا ہے، پست سے پست آواز اور باریک سے باریک چیز بھی اس کی صفت سمع و بصر سے باہر نہیں، دوری اس کے سننے میں رکاوٹ ہے نہ تاریکی اس کے دیکھنے میں مانع ہے وہ محسوس و مجسم آنکھ کے بغیر دیکھتا اور ظاہری کان کے بغیر سنتا ہے، جس طرح وہ بغیر دل کے جانتا اور بغیر ہاتھ کے پکڑتا ہے اور بغیر آلہ کے تخلیق کرتا ہے، اس کی صفات مخلوق کی صفات مشابہت نہیں رکھتیں جس طرح اس کی ذات مخلوق کی ذات سے مماثلت نہیں رکھتی۔

### کلام

اللہ تعالیٰ متکلم ہے، وہ اپنے ازلی قدیم قائم بذاتہ کلام سے، جو کلام مخلوق سے مشابہہ نہیں، حکم دیتا، منع کرتا، اور وعدہ و وعید دیتا ہے، اس کا کلام صوتی لہروں، اشیاء کے ٹکرانے، ہونٹوں کے ملنے، یہاں تک کہ ہلنے کا محتاج نہیں، قرآن تو رات زبور اور انجیل اس کی کتابیں ہیں جو مختلف رسولوں پر نازل ہوئیں۔

قرآن زبان سے پڑھا جاتا ہے مصحف میں لکھا جاتا ہے، دلوں میں محفوظ کیا جاتا ہے، اس کے باوجود وہ قدیم ہے، ذات خداوندی سے قائم ہے دلوں اور صفحات میں منتقل کرنے سے انفعال و افتراق کو قبول نہیں کرتا، موسیٰ علیہ السلام نے اللہ تعالیٰ کا کلام بغیر صوت و حرف کے سنا، جس طرح نیکو کار آخرت میں ذات خداوندی کا دیدار بغیر جوہر و عرض کے کریں گے، اللہ تعالیٰ ان صفات سے متصف ہونے کی وجہ سے ہی، عالم قادر مرید، سمیع بصیر اور متکلم ہے۔

## افعال

مرتبہ وجود میں اللہ تعالیٰ کی ذات پاک کے علاوہ کسی چیز کا وجود نہیں البتہ اللہ تعالیٰ کے افعال حادث ہیں اور اس کے عدل کا فیضان بطریق کمال ہو رہا ہے وہ اپنے افعال میں خود مختار ہے اور اپنے فیصلوں میں عادل ہے مگر اس کے عدل کو بندوں کے عدل پر قیاس نہیں کیا جاسکتا، کیونکہ بندہ دوسرے کی ملک میں تصرف کی وجہ سے ظالم قرار پاتا ہے جبکہ اللہ تعالیٰ سے ظلم متصور نہیں کیونکہ کائنات میں جو کچھ ہے وہ اسی کا ہے اس لئے وہ دوسرے کی ملک میں تصرف نہیں، جن وانس شیطان و ملک، زمین و فلک، حیوانات و نباتات، جوہر و عرض اور مدرک و محسوس سب کو اللہ تعالیٰ نے اپنی قدرت کاملہ سے پیدا کیا ہے اور عدم کے بعد وجود بخشا ہے ازل میں صرف اللہ تعالیٰ کا وجود تھا، کوئی دوسرا نہ تھا۔ پس اس نے اظہار قدرت اور ارادہ سابقہ کے ثبوت و تحقق کے لئے مخلوق کو پیدا کیا، مگر یہ تخلیق و اختراع اور تکلیف اس کا احسان ہے، واجب نہیں، اسی طرح انعام و اصلاح اس کی کرم نوازی ہے اس پر لازم نہیں، وہ فضل و احسان اور نعمت و امتنان کا مالک ہے۔ اس کے باوجود وہ اپنے بندوں پر طرح طرح کا عذاب نازل کر سکتا ہے اور قسم قسم کے دکھوں اور مصیبتوں میں مبتلا کر سکتا ہے۔ اور اگر عذاب نازل بھی کرے تب بھی اس کا عدل ہے، ظلم نہیں، وہ اپنے لطف و کرم اور وعدہ کی وجہ سے بندوں کو ثواب عطا کرتا ہے اسحاق اور لزوم کی وجہ سے نہیں۔ کیونکہ کوئی فعل اس پر واجب نہیں نہ ظلم اس سے متصور ہے، نہ اس پر کسی کا حق ہے، نیکیوں کے سلسلہ میں بندوں پر اللہ تعالیٰ کا حق اس ایجاب کی وجہ سے ہے جو اس نے زبان انبیاء پر کیا ہے، یہ ایجاب مجرد عقل سے نہیں ہے اس نے انبیاء کرام کو مبعوث فرمایا پھر اظہار صداقت کے لئے انہیں معجزات سے موید فرمایا پس انہوں نے اللہ تعالیٰ کے اوامر و نواہی اور وعدہ و وعید کے بارے میں لوگوں کو آگاہ کر دیا اس لئے ان پر لازم ہے کہ وہ انبیاء کرام کے الئے ہوئے پیغام کی تصدیق کریں۔

## کلمہ طیبہ کے دوسرے حصے کا مفہوم

کلمہ طیبہ کا دوسرا حصہ نبی اکرم صلی اللہ علیہ وسلم کی رسالت پر مشتمل ہے اس کا مطلب یہ ہے کہ اللہ تعالیٰ نے حضرت محمد مصطفیٰ صلی اللہ علیہ وسلم کو اپنا پیغام دے کر تمام عرب و عجم اور جن و انس کی طرف بھیجا ہے۔

شیخ عامر بن نجاساوی رحمہ اللہ فرماتے ہیں۔

”جب میں کلمہ طیبہ کے اس حصے پر پہنچا تو نبی اکرم صلی اللہ علیہ وسلم کے چہرہ انور پر خوشی اور بشارت کے آثار نظر آئے۔ پھر جب آپ کا ذکر مبارک کر چکا تو میری جانب روئے انور کر کے فرمایا۔ غزالی رحمہ اللہ کہاں ہے؟ پھر ایسا محسوس ہوا گویا امام غزالی رحمہ اللہ حضور صلی اللہ علیہ وسلم کے سامنے کھڑے ہیں۔ اور عرض کرتے ہیں۔ حضور! میں حاضر ہوں پھر آگے بڑھ کر سلام پیش کیا تو حضور نے ان کے سلام کا جواب دیا اور اپنا دست مبارک ان کے ہاتھ میں دیا۔ وہ دست مبارک کو چومنے لگے اور حصول تبرک کے لئے اپنے رخساروں پر رکھنے لگے۔ بعد ازاں بیٹھ گئے۔

میں نے دیکھا کہ حضور نبی اکرم صلی اللہ علیہ وسلم کو قواعد العقائد کے پڑھنے پر بہت زیادہ خوش ہوئی۔ پھر میری آنکھ کھل گئی میں نے اس مشاہدہ اور عزت افزائی کی وجہ سے اپنی آنکھ میں آنسو دیکھے۔ یہ اللہ تعالیٰ کا مجھ پر انعام عظیم ہے بالخصوص اس آخری زمانے میں، جب کہ خواہشات کی کثرت اور مادیت کی پریشانیاں ہیں۔ دعا ہے کہ اللہ تعالیٰ ہمیں اہل حق کے عقیدہ پر ثابت رکھے۔ ہم اسی پر زندہ رہیں اور اسی پر موت آئے۔ اللہ تعالیٰ انبیاء و مرسلین صدیقین شہداء اور صالحین کے ساتھ حشر فرمائے کیونکہ ان کی رفاقت بہترین رفاقت ہے فضل و احسان اللہ تعالیٰ ہی کے شایان شان ہے اور وہ جو چاہتا ہے۔ کرتا ہے۔

امام ابوالقاسم اسفرائینی رحمہ اللہ فرماتے ہیں۔

”یہ ابوالفتح ساوی رحمہ اللہ کے خواب کا مفہوم ہے جو انہوں نے مجھ سے فارسی زبان میں بیان کیا اور میں نے عربی میں اس کا ترجمہ کیا۔

امام تاج الدین سبکی رحمہ اللہ فرماتے ہیں۔

”قواعد العقائد کی فصل اول کا تہ۔ جس سے اعتقاد کی تکمیل ہوتی ہے اور جسے شیخ ساوی رحمہ اللہ بارگاہ رسالت میں پڑھ نہ سکے۔ مصلحتاً تحریر کیا جاتا ہے تاکہ اعتقاد کی تکمیل ہو۔ اور یاد کرنے والوں کے لئے کمی نہ رہ جائے۔“

امام غزالی رحمہ اللہ لکھتے ہیں۔

”اللہ تعالیٰ نے حضرت محمد صلی اللہ علیہ وسلم کو پیغام حق کے ساتھ تمام عرب، عجم اور جن و انس کی طرف مبعوث فرمایا اور آپ کی شریعت سے گزشتہ شرائع کو منسوخ کیا۔ البتہ شرائع سابقہ کے بعض حصے شریعت محمدیہ میں شامل کر کے برقرار رکھے۔ اللہ تعالیٰ آپ کو تمام انبیاء کرام علیہم السلام پر فضیلت دی اور سید البشر بنایا۔ اور جب تک شہادت توحید یعنی لا الہ الا اللہ کے ساتھ شہادت رسالت یعنی مُحَمَّدٌ رَّسُولُ اللّٰہِ کو نہ ملایا جائے ایمان کامل نہیں ہوتا۔ اس لئے لوگوں پر لازم ٹھہرایا کہ دنیا و آخرت کی ان تمام باتوں کی تصدیق کریں جن کی خبر نبی اکرم صلی اللہ علیہ وسلم نے دی۔“

اللہ تعالیٰ کسی بندے کا ایمان قبول نہیں فرماتا جب تک کہ وہ موت کے بعد کی ان باتوں پر یقین نہ رکھے جن کی اطلاع حضور نے دی ہے۔ ان میں سے پہلی بات ”منکر و نکیر کا سوال“ ہے۔ منکر و نکیر دو خوفناک فرشتے ہیں جو بندے کو روح و جسد کے ساتھ قبر میں بٹھاتے ہیں۔ اور اس سے توحید و رسالت کے بارے میں سوال کرتے ہیں۔ اور پوچھتے ہیں کہ تیرا رب کون ہے؟ تیرا دین کیا ہے؟ اور تیرا نبی کون ہے؟

یہ فرشتے قبر کی آزمائش ہیں اور ان کا سوال موت کے بعد قبر کی پہلی آزمائش ہے اس کے ساتھ یہ ایمان رکھنا ضروری ہے کہ قبر کا عذاب حق ہے۔ دو پلڑوں والی ترازو جس پر اعمال کا وزن ہوگا۔ حق ہے۔ یہ ترازو آسمانوں اور زمین جتنی بڑی ہے۔ نیکیوں کے صحیفے باحسن طریق نورانی پلڑے میں ڈالے جائیں گے۔ تو ترازو اللہ کے فضل سے بحسب درجات جھک جائے گی۔ اسی طرح بدیوں کے صحیفے تاریک پلڑے میں ڈالے جائیں گے تو وہ پلڑا ہلکا ہو کر اٹھ جائے گا۔

صراط حق ہے۔ یہ جہنم کے اوپر ایک پل ہے جو تلوار سے تیز اور بال سے باریک تر ہے اس پر کافروں کے پاؤں بحکم خدا پھسلیں گے اور وہ جہنم کی آگ میں گر جائیں گے لیکن اہل ایمان کے قدم ثابت رہیں گے پھر انہیں بڑے اعزاز کے ساتھ جنت کی طرف لے جایا جائے گا۔ حوض کوثر بھی حق ہے یہ محمد رسول اللہ صلی اللہ علیہ وسلم کا حوض ہے جس سے اہل ایمان جنت میں داخلہ سے پہلے اور پل صراط عبور کرنے کے بعد پیئیں گے۔ اس کے بعد کبھی پیا سے نہ ہوں گے۔ اس حوض کی چوڑائی آسمان کے برابر ہے اور اس میں دو میزاب (پرنا لے) ہیں جو کوثر سے آ کر گرتے ہیں۔

روز حساب پر ایمان رکھنا لازم ہے۔ اس روز مخلوق کے درجات مختلف ہوں گے کسی سے بہت سی حساب لیا جائے گا اور کسی سے نرمی کے ساتھ، اور اسے بغیر حساب جنت میں داخل کیا جائے گا۔ جنہیں با حساب جنت میں داخل کیا جائے گا وہ مقررین بارگاہ ہوں گے۔ اللہ تعالیٰ انبیائے کرام میں سے جس سے چاہے گا تبلیغ رسالت کے بارے میں پوچھے گا۔ یونہی کافروں سے جس سے چاہے گا تکذیب رسالت کے بارے میں سوال کرے گا۔ وہ اہل اسلام سے بھی اعمال کی پُرسش کرے گا۔ اور موحدین کو سزا کے بعد جہنم سے نکال کر دولت امن عطا کرے گا۔ جہاں تک کہ جہنم میں کوئی موحد باقی نہیں رہے گا۔

شفاعت انبیاء پر ایمان رکھنا بھی ضروری ہے پھر علماء و شہداء پھر تمام اہل ایمان کی شفاعت پر ایمان انا ضروری ہے۔ سب کو منصب شفاعت درجہ بدرجہ نصیب ہوگا۔ اور جو اہل ایمان شفاعت سے رہ جائیں گے اس طرح کہ ان کو شفیق نہ ملے گا، اللہ تعالیٰ انہیں فضل و کرم سے جہنم سے نکال لے گا۔ کوئی مومن جہنم میں ہمیشہ ہمیشہ نہیں رہے گا (بلکہ جس کے دل میں ذرہ برابر بھی ایمان ہوگا وہ جہنم سے نکل آئے گا۔

اسی طرح صحابہ کرام رضی اللہ عنہم کی فضیلت اور بلند مرتبہ کا اعتقاد رکھنا بھی ضروری ہے اور یہ کہ نبی اکرم صلی اللہ علیہ وسلم کے بعد سب لوگوں سے افضل حضرت صدیق اکبر رضی اللہ عنہ ہیں پھر عمر فاروق رضی اللہ عنہ ہیں پھر عثمان ذوالنورین رضی اللہ عنہ ہیں اور ان کے بعد

حضرت علی المرتضیٰ رضی اللہ عنہ ہیں۔

آدمی کے لئے لازم ہے کہ تمام صحابہ کرام رضی اللہ عنہم سے حسن ظن رکھے اور ان کی تعریف کرے۔ جس طرح اللہ تعالیٰ اور اس کے رسول صلی اللہ علیہ وسلم نے ان کی تعریف فرمائی۔ یہ سب کچھ سنت نبویہ میں آیا اور آثار و اخبار اس پر شاہد ہیں۔ جو شخص ان تمام باتوں پر ایمان رکھتا ہے وہ اہل حق اور گروہ اہل سنت سے تعلق رکھتا ہے اور گمراہوں سے الگ ہے ہم اللہ تعالیٰ سے کمال یقین اور استقامت دین کا سوال کرتے ہیں بے شک وہ سب سے زیادہ رحم کرنے والا ہے۔

و صلی اللہ علی رسولہ محمد و علی الہ و صحبہ اجمعین

### چھبیسویں حکایت

اس خواب کو مؤلف کتاب فقیر یوسف بن اسماعیل نبہانی عفا اللہ عنہ نے دیکھا۔ جب میں نے تالیف کتاب کا آغاز کیا۔ اور حضرات خلفائے ثلاثہ کی افضلیت پر لکھ چکا۔ تو میں نے خلافت عثمان رضی اللہ عنہ سے پہلے حضرت علی رضی اللہ عنہ کی حضرت عثمان پر فضیلت کا ذکر کیا۔ کیونکہ حضرت علی رضی اللہ عنہ کے بکثرت ذاتی فضائل روایات میں آئے ہیں اور یہ وہ کچھ ہے جو میرے قاصر ذہن میں آیا۔ خلافت عثمان کو مقدم کرنے کی وجہ یہ تھی کہ اس میں عظیم فتوحات ہوئیں۔ بڑے بڑے کارنامے سرانجام دیئے گئے اور حدود اسلام کو وسعت ملی۔

پھر ۱۴ سولہ ربیع الاول ۱۳۲۰ھ کی صبح امام ابن حجر رحمہ اللہ کی کتاب ”اصواعق المخرقة“ میں خلفائے راشدین رضی اللہ عنہم کے فضائل پڑھے تو تشویش سی ہوئی۔ کیونکہ میں حضرت عثمان رضی اللہ عنہ پر حضرت علی رضی اللہ عنہ کی فضیلت کی طرف مائل تھا۔ اگرچہ خلافت عثمان سے پہلے، مگر یہ مذہب اہل سنت کے خلاف تھا۔ جمہور اہل سنت مطلقاً تفضیل عثمان رضی اللہ عنہ پر متفق ہیں۔ اس بارے میں انہوں نے خلافت سے پہلے یا بعد کی کوئی تخصیص نہیں رکھی۔

پھر مجھے نیند سی آنے لگی تو اسی تشویش میں سونے کے لئے بستر پر گیا مگر لیٹنے سے پہلے اللہ تعالیٰ اور اس کے رسول صلی اللہ علیہ وسلم کی بارگاہ میں مسند تفضیل پیش کرنے کا خیال آیا۔ تاکہ

اس مسئلہ کی وضاحت ہو جائے۔ اس کے بعد میری آنکھ لگ گئی۔ خواب میں کیا دیکھتا ہوں کہ چار آدمی ہیں جنہیں حضرت عثمان رضی اللہ عنہ اور حضرت علی رضی اللہ عنہ میں سے کسی ایک کا انتخاب کرنے کا اختیار دیا گیا۔ ان چاروں سے میری جان پہچان ہے اور میں ان سے پر زور سفارش کرتا ہوں کہ حضرت عثمان رضی اللہ عنہ کو منتخب کریں۔ کیونکہ مجھے یقین ہے کہ حضرت عثمان رضی اللہ عنہ حضرت علی رضی اللہ عنہ سے زیادہ خلافت کے مستحق ہیں۔ اور اس بارے میں ادنیٰ سا تردد بھی نہیں۔ ان میں سے دو شخص میرے دوست ہیں جو مجھے حضرت عثمان رضی اللہ عنہ کے تقرر کا یقین دلاتے ہیں۔ جس سے مجھے اطمینان سا ہوتا ہے پھر تیسرے شخص کے پاس جاتا ہوں اور اسے خلوت میں لے جا کر اپنی خواہش کا اظہار کرتا ہوں۔ وہ بھی مجھے وعدہ دیتا ہے مگر مجھی اس کے وعدہ پر زیادہ یقین نہیں ہوتا کیونکہ اس کے ساتھ میری رادہ رسم نہیں۔ اس لئے میں اپنی بات بار بار دہراتا ہوں اور وہ مجھے بار بار یقین دہانی کراتا ہے یہاں تک کہ مجھے اس کا اعتبار آ جاتا ہے اس کے بعد میں چوتھے شخص کے پاس سفارش کے لئے جانے کا ارادہ کرتا ہوں مگر ملنے سے پہلے ہی آنکھ کھل جاتی ہے۔

میرے اس بیان کردہ خواب پر اللہ تعالیٰ گواہ ہے (کہ یہ سن گھڑت نہیں) اس سے ظاہر ہوا کہ حضرت علی رضی اللہ عنہ پر حضرت عثمان رضی اللہ عنہ کی فضیلت میں میرا تردد بالکل بے محل اور غلط تھا اور ایسا کیوں نہ ہو؟ جمہور اہل سنت کا حضرت عثمان کی تقدیم و تفضیل پر اتفاق ہے۔ بخدا مجھے اس خواب پر بہت خوشی ہوئی اور اللہ تعالیٰ کی نظر عنایت اور رسول اللہ صلی اللہ علیہ وسلم کی نگاہ کرم ہے میرے دل میں صحابہ کرام اور بعد کے جمہور سلف و خلف کی مخالفت کا کوئی اثر باقی نہیں رہا۔ واللہ الحمد۔

### ستائیسویں حکایت

کتاب انذا کا مؤلف کہتا ہے میں نے بیروت میں ۲۱ جمادی الاولیٰ ۱۳۱۹ھ دن کے وقت خواب میں حضرت علی المرتضیٰ رضی اللہ عنہ کی زیارت کی۔ آپ گندم گوں اور میانہ قد تھے۔ آپ کے سامنے حکمین کا مسئلہ پیش کیا گیا۔ تو فرمایا (جس کا مفہوم یہ ہے کہ) اللہ تعالیٰ نے حکمین کا کیا ہوا فیصلہ کب مقدر ٹھہرایا؟ تو آپ کا ارشاد سمجھ میں آ گیا میں نے عرض کیا

حضرت آدم علیہ السلام اور حضرت معاد یہ رضی اللہ عنہ کی تخلیق سے بہت پہلے۔ پھر میری آنکھ کھل گئی۔ واللہ اعلم بہ۔

مؤلف کتاب عرض پرداز ہے۔

یہاں صحابہ کرام رضی اللہ عنہم کے فضائل و مناقب پر اَنفَتَلُوْا نِزَالَ اللّٰهِ تَعَالٰی اور اس کے پیارے رسول صلی اللہ علیہ وسلم سے منقول احکام، اور خواب و بیداری میں آئمہ اعلام کے ارشادات کی تکمیل ہوئی۔

میرے نزدیک مناسب یہ ہے کہ ان متعدد مبشرات کو بھی مذکورہ بالا فضائل و مناقب اور احکامات و منامات کے ساتھ ملحق کر دیا جائے۔ جو میں نے اپنی کتاب سعادة الدارين اور ”مقدمہ مجموعہ نبہانیہ“ میں ذکر کئے ہیں۔ اور یہ مبشرات بجمہد تعالیٰ بہت بڑی نعمت ہیں جو مجھے نبی اکرم حبیب اعظم سیدنا محمد صلی اللہ علیہ وسلم کی خدمت کی برکت سے نصیب ہوئے۔

۳ جمادی الاولیٰ ۱۳۲۱ھ سوموار کی صبح خواب میں حضور اکرم صلی اللہ علیہ وسلم کا دیدار ہوا ایسا محسوس ہوا گویا حضور کی مجلس شریف میں دیگر لوگوں کے ہمراہ حاضر ہوں اسی اثنا میں کچھ لوگ مسائل پوچھنے کے لئے آئے اور آپ صلی اللہ علیہ وسلم نے ان کے مسئلہ سوالات کے جوابات دیئے پہلے ایک شخص کے سوال کا جواب دیا پھر دوسرے کا ارادہ فرمایا جو آپ سے شخاذه (گداگری) کے بارے میں پوچھنا چاہتا تھا۔ آپ نے خود ہی سوال فرمایا۔ کیا تو شخاذه کے بارے میں پوچھنا چاہتا ہے؟ اس نے عرض کیا ہاں یا رسول اللہ! تو آپ نے جواب سے پہلے دست اقدس اس چٹائی کی طرف بڑھایا جس پر وہ بیٹھا تھا۔ اور اس سے ایک تند توڑی۔ میں مراد کو سمجھ گیا۔ گویا یہ بات میرے دل میں تھی۔ چٹائی کی تند توڑنے سے کہ گداگری کی خرابیاں شمار کرے اور ہر خرابی پر ایک گرہ لگائے۔ کیونکہ ان کی تعداد زیادہ ہے میں چاہتا تھا کہ اس شخص کو حضور صلی اللہ علیہ وسلم کا اشارہ سمجھا دوں مگر حضور کا ادب و احترام مانع تھا۔ پھر قبل اس کے کہ حضور تفصیل فرماتے، میری آنکھ کھل گئی۔ شامت اعمال کہ اس خواب سے پہلے تین سال ہوئے میں دیدار رسول صلی اللہ علیہ وسلم سے محروم تھا۔ اس رات درود شریف کا وہ جامع



صیغہ کثرت سے پڑھا جو اللہ تعالیٰ نے مجھے الہام فرمایا تھا۔ وہ صیغہ درود یہ ہے:

عَلَيْكَ يَا رَسُولَ اللَّهِ مِنْ صَلَوَاتِ اللَّهِ وَبَرَكَاتِهِ فِي كُلِّ لَحْظَةٍ مَا يُمَاطِلُ  
فَضْلَكَ الْعَظِيمِ وَ يُعَادِلُ قَدْرَكَ الْفَخِيمِ وَ يَجْمَعُ لَكَ فَضَائِلَ جَمِيعِ أَنْوَاعِ  
الصَّلَوَاتِ وَالْبَرَكَاتِ وَالتَّسْلِيمِ

یا رسول اللہ! ہر گھڑی آپ صلی اللہ علیہ وسلم پر اللہ تعالیٰ کے درود و سلام اور تحیات و برکات ہوں جو آپ کے فضل عظیم کے مماثل اور قد رحیم کے برابر ہوں اور اللہ تعالیٰ آپ کے لئے تمام انواع صلوات و برکات و تسلیم جمع فرمادے۔

اس درود شریف میں انواع الصلوٰۃ والتسلیم کے الفاظ تھے۔ میں نے برکات کا لفظ اپنی بیٹی فاطمہ کے اس خواب کی وجہ سے کیا جو مقدمہ مجموعہ نبہانیہ میں مذکور ہے اس خواب میں نبی اکرم صلی اللہ علیہ وسلم نے میری بیٹی سے فرمایا۔ اپنے باپ سے کہو۔ برکتی یعنی میری برکت یہ سنت نہیں فرض ہے البتہ فرض خفیف ہے۔ اس کے بعد مجھے درود شریف میں لفظ برکت پڑھنے کی شدید حرص رہی ہے۔

میں نے بحوالہ قول بدیع از امام سخاوی سعادة الدارين میں نقل کیا کہ امام ابن حزم عمر بھر میں ایک بار لفظ برکت کے ساتھ درود کی فرضیت کے قائل ہیں۔ پھر ۱۳۲۲ھ کے ماہ ربیع میں دیکھا کہ میں مسجد نبوی میں حجرہ مقدسہ کی طرف منہ کر کے بیٹھا ہوں اور بار بار یہ شعر پڑھ رہا ہوں۔

وَمَنْ تَكُنْ بِرَسُولِ اللَّهِ نُصْرَتُهُ إِنَّ تَلْقَهُ الْأَسَدُ فِي أَجَامِهَا تَجَمُّ

اور جس کی نصرت و اعانت کا واسطہ اور ذریعہ رسول اللہ صلی اللہ علیہ وسلم ہوں وہ محفوظ و منصور ہے اگر گھنے جنگلوں میں اسے شیر بھی مل جائیں تو خاموشی سے راستہ چھوڑ دیتے ہیں۔

اس خواب کے بعد میں نے اپنی کتاب ”نجوم لمھتدین“ کی طباعت کا عزم مصمم کیا۔ پہلے کچھ خطرات تھے۔ اس لئے طبع کرانے میں متردد تھا۔ مگر اب اللہ تعالیٰ کے فضل و کرم سے طباعت کے اسباب و مراحل آسان ہو گئے ہیں۔ میں نے اسے مصر بھیجا اور وہ وہاں بغیر کسی

رکاوٹ کے زور طباعت سے آراستہ ہو گئی۔ وَالْحَمْدُ لِلَّهِ رَبِّ الْعَالَمِينَ

میری بیٹی فاطمہ سات رجب ۱۳۲ھ جمعرات کو خواب میں دیدار مصطفیٰ صلی اللہ علیہ وسلم سے مشرف ہوئی اور کئی بار حضور انور کے قدم مبارک چومے۔ حضور نے بھی ازراہ خوشی اس کی طرف نگاہ التفات کی اور کرم نوازی کرتے ہوئے اسے اپنے ساتھ تخت پر بٹھایا اور یہ دیدار کا تیسرا خواب تھا جو اس نے دیکھا۔

میری رفیقہ حیات صفیہ نے بھی شب جمعہ پانچ محرم الحرام ۱۳۲۱ھ کو خواب میں حضور کی زیارت کی۔ آپ صلی اللہ علیہ وسلم کے سر اقدس پر سفید طربوش (ٹوپی) تھی جس سے نور چمٹک رہا تھا۔ اور ایک شخص پکار کر کہہ رہا تھا۔  
 ”یہ رسول اللہ صلی اللہ علیہ وسلم ہیں۔“

میری بیٹی فاطمہ اور زوجہ صفیہ نے اس طرح کے کئی اور مبارک خواب دیکھے ہیں جنہیں میں نے سعادت الدارین اور مقدمہ مجموعہ نبہانیہ میں نقل کیا ہے۔

جن مبشرات سے مجھے انتہائی مسرت ہوئی ان میں سے ایک یہ ہے کہ میں نے ۲۲ ذی الحجہ ۱۳۲۰ھ کی رات خواب میں دیکھا کہ امام شرف الدین بویری رحمہ اللہ بیروت میں تشریف لائے ہیں تاکہ قصیدہ بردہ شریف صحت کے ساتھ چھپوائیں۔ پھر اس کام کے لئے مجھ پر اعتماد فرمایا اور واپس اسکندریہ چلے گئے۔ میں نے خواب ہی میں اس کا تذکرہ ایک جماعت سے کیا اور انہیں قسم دے کر کہا۔

”اس ذات پاک کی قسم جس کے علاوہ کوئی مستحق عبادت نہیں اور جس نے عرش عظمت پر استواء فرمایا کہ میری امام بویری رحمہ اللہ نے خواب میں ملاقات ہوئی۔ وہ قصیدہ بردہ شریف صحت کے ساتھ طبع کرانے کے لئے تشریف لائے تھے۔ اور یہ کام میرے سپرد کر کے گئے اور میں ان دنوں مجموعہ نبہانیہ کی طباعت میں مشغول تھا۔ مجموعہ نبہانیہ میں امام بویری کے تمام قصائد شامل ہیں جو کسی اور کتاب میں جمع نہیں ہوئے۔ قصیدہ بردہ شریف بھی ان قصائد میں سے ایک ہے۔“



## خوابوں کی شرعی حیثیت

شرع شریف کی نظر میں خواب بہت معتبر ہیں۔ اس میں صرف جاہل بدعتیوں اور گمراہوں کا اختلاف ہے۔ اور وہ معتبر کیوں نہ ہوں۔ جبکہ کتاب و سنت میں ان کے معتبر ہونے اور ان سے دلچسپی رکھنے کے بہت سے دلائل ہیں۔

## قرآن حکیم میں خوابوں کا تذکرہ

قرآن حکم میں متعدد خوابوں کا ذکر آیا ہے۔ ارشاد باری ہے:

لَقَدْ صَدَقَ اللَّهُ رَسُولَهُ الرُّؤْيَا بِالْحَقِّ  
لَتَدْخُلَنَّ الْمَسْجِدَ الْحَرَامَ إِنْ شَاءَ اللَّهُ  
أَمِينٌ

بے شک اللہ نے سچ کر دیا اپنے رسول کا سچا خواب بے شک تم ضرور مسجد حرام میں داخل ہو گے اگر اللہ چاہے۔ کہن و امان سے

سیدنا یوسف علیہ السلام کا خواب ان الفاظ میں بیان ہوا ہے۔

إِذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ  
أَحَدَ عَشَرَ كُوفًا وَالشَّمْسُ وَالْقَمَرُ  
رَأَيْتُهُمْ لِي سَاجِدِينَ ۝ قَالَ يَا بَنِيَّ لَا  
تَقْصُصْ زُورِيَّكَ عَلَىٰ أَخِيكَ  
فَيَكِيدُوا لَكَ كَيْدًا ۗ (يوسف: ۴)

یاد کرو جب یوسف نے اپنے باپ سے کہا اے میرے باپ میں نے گیارہ تارے اور سورج اور چاند دیکھے۔ انہیں اپنے لئے سجدہ کرتے دیکھا۔ کہا اے میرے بچے! اپنا خواب اپنے بھائیوں سے نہ کہنا کہ وہ تیرے ساتھ کوئی چال چلیں گے۔

ایک اور مقام پر جیل خانے کے دو قیدیوں، نیز بادشاہ کی سات گائیوں والی خواب کا ذکر

ہے (ملاحظہ فرمائیے سورۃ یوسف) سورۃ یوسف میں یوسف علیہ السلام کے الفاظ ہیں:

يَا أَبَتِ هَذَا تَأْوِيلُ رُؤْيَايَ مِنْ قَبْلُ  
 قَدْ جَعَلَهَا رَبِّي حَقًّا (يوسف: ۱۰۰)

یوسف نے کہا اے میرے باپ یہ میرے پہلے خواب کی تعبیر ہے۔ بے شک اسے میرے رب نے سچا کیا۔

حضرت ابراہیم علیہ السلام کے قصے میں ہے:

فَلَمَّا بَلَغَ مَعَهُ السَّعْيُ قَالَ يَا بُنَيَّ إِنِّي أَرَىٰ  
 فِي الْمَنَامِ أَنِّي أَذْبَحُكَ فَانظُرْ  
 مَاذَا تَرَىٰ ط (الصفت: ۱۰۲)

پھر جب وہ (یعنی اسماعیل) اس کے ساتھ کام کے قابل ہو گیا۔ کہا اے میرے بیٹے میں نے خواب دیکھا میں تجھے ذبح کرتا ہوں اب تو دیکھ تیری کیا رائے ہے؟

ایک اور ارشاد گرامی ہے:

لَهُمُ الْبُشْرَىٰ فِي الْحَيَاةِ الدُّنْيَا  
 ان کے لئے دنیا کی زندگی میں بشارت ہے

امام عینی رحمۃ اللہ علیہ شرح بخاری کی کتاب التعمیر کے باب مبشرات میں زیر آیت لَهُمُ الْبُشْرَىٰ لکھتے ہیں بُشْرَىٰ سے مراد ”اچھا خواب“ ہے۔ اس کو امام ترمذی رحمہ اللہ اور ابن ماجہ رحمہ اللہ نے روایت کیا اور حاکم نے اس کی تصحیح کی۔ اور یہ ابو سلمہ بن عبد الرحمن از عبادہ بن صامت رضی اللہ عنہ سے مروی ہے۔

### احادیث میں خوابوں کا حکم

بخاری رحمہ اللہ میں حضرت انس رضی اللہ عنہ سے منقول ہے کہ نبی اکرم صلی اللہ علیہ وسلم نے فرمایا ”نیک آدمی کا سچا خواب نبوت کا چھیا لیسواں حصہ ہے۔“

امام قسطلانی رحمہ اللہ مواہب میں فرماتے ہیں۔

”انبیائے کرام علیہم السلام کے خواب وحی ہوتے ہیں۔“ کچھ علماء کا اس بارے میں اختلاف ہے۔ علمائے کرام کا یہی نظریہ ہے اور سیدی عبد الوہاب الشعرانی رحمہ اللہ نے الیواقیت والجواہر میں اسی پر اقتصار کیا ہے۔ کہ اللہ تعالیٰ نے نبی اکرم صلی اللہ علیہ وسلم کو چھ ماہ تک حالت خواب میں وحی فرمائی۔ اس کے بعد عمر بھر بیداری میں وحی کا سلسلہ جاری رہا۔ اس

منامی وحی کی نبوت کے چھیا لیسویں حصے کے ساتھ نسبت اسی وجہ سے ہے کہ اعلان نبوت کے بعد تیس سال تک حیات رہے۔ یہی صحیح قول ہے۔

مسند احمد میں ام کرز کعبیہ رضی اللہ عنہا سے منقول حدیث ہے۔ جسے ابن خزیمہ اور ابن جہان نے صحیح سند کے ساتھ نبی اکرم صلی اللہ علیہ وسلم سے روایت کیا۔

ذَهَبَتِ النُّبُوَّةُ وَبَقِيَتِ الْمُبَشِّرَاتُ      نبوت ختم ہو گئی ہے صرف مبشرات رہ گئے ہیں۔

امام احمد حضرت عائشہ رضی اللہ عنہا سے مرفوعاً نقل کرتے ہیں کہ حضور نے فرمایا:  
لَمْ يَبْقَ بَعْدِي مِنَ الْمُبَشِّرَاتِ إِلَّا الرُّؤْيَا      میرے بعد مبشرات میں سے کچھ نہیں بچا سوائے خوابوں کے۔

صحیح مسلم اور ابوداؤد میں حضرت ابن عباس رضی اللہ عنہما سے مروی ہے کہ حضور صلی اللہ علیہ وسلم نے مرض وصال میں پردہ اٹھا کر دیکھا۔ اس وقت آپ شدت درد کے باعث سر اقدس پر پٹی باندھے ہوئے تھے۔ اور لوگ حضرت ابو بکر صدیق رضی اللہ عنہ کے پیچھے صفیں باندھ کر کھڑے تھے۔ آپ نے فرمایا:

”لوگو! مبشراتِ نبوت میں سے کچھ نہیں بچا سوائے ان صالح خوابوں کے جو ایک مسلمان دیکھتا ہے یا اس کے لئے دکھائے جاتے ہیں۔“

امام مسلم، حضرت ابو ہریرہ رضی اللہ عنہ سے روایت کرتے ہیں کہ ”نبی اکرم صلی اللہ علیہ وسلم نے فرمایا جب زمانہ قریب آگے گا تو مسلمانوں کے خواب جھوٹے نہ ہوں گے اور تم میں سے جو زیادہ سچا ہوگا اس کے خواب بھی زیادہ سچے ہوں گے۔“

امام مسلم، حضرت ابو قتادہ رضی اللہ عنہ سے نقل کرتے ہیں کہ رسول اللہ صلی اللہ علیہ وسلم نے فرمایا ”اچھا خواب اللہ تعالیٰ کی طرف سے ہوتا ہے جب کہ بُرا خواب شیطان کی طرف سے ہوتا ہے۔ اس لئے جب کوئی ناگوار خواب دیکھے تو بائیں طرف تھوک دے اور بارگاہ الہی میں شیطان کی شرارتوں سے پناہ مانگے۔ اور کسی کو نہ بتائے۔ اگر اچھا خواب نظر آئے تو اس سے خوش ہو اور سوائے اپنے محبوب شخص کے کسی کے سامنے بیان نہ کرے۔“

خوابوں کے بارے میں بہت سی احادیث آئی ہیں جن کے احاطہ اور استقصاء کی ضرورت نہیں جو زیادہ تحقیق کا طالب ہو وہ کتب احادیث کی طرف رجوع کرے۔

امام قسطلانی رحمہ اللہ تعالیٰ مواہب میں فرماتے ہیں:

تمام خواب دو اقسام میں منحصر ہیں۔

### پہلی قسم: اضغاث احلام (پریشان خواب)

ان خوابوں سے ڈرنے کی ضرورت نہیں اور ان کی کئی صورتیں ہیں۔

۱۔ شیطان کی چھیڑ خانی تاکہ خواب دیکھنے والا پریشان ہو۔ مثلاً دیکھے کہ اس کا سر قطع ہو گیا اور وہ اس کے تعاقب میں ہے یا اسے نظر آئے کہ وہ خوفناک جگہ میں ہے اور اسے کوئی بچانے والا نہیں۔

امام مسلم، حضرت جابر رضی اللہ عنہ سے روایت کرتے ہیں۔ ”کہ ایک اعرابی بارگاہ رسالت میں حاضر ہوا۔ اور عرض کرنے لگا۔ یا رسول اللہ صلی اللہ علیہ وسلم! میں نے خواب میں دیکھا کہ میرا سر کٹ گیا ہے اور میں اس کے پیچھے جا رہا ہوں۔ حضور نے اسے ڈانٹ کر فرمایا: شیطان خواب میں جو تمہارے ساتھ شرارت اور چھیڑ خانی کرتا ہے اس کا کسی سے ذکر نہ کیا کرو۔“

۲۔ دوسری صورت یہ ہے کہ مثلاً کسی فرشتے کو خواب میں دیکھے جو اسے فعل حرام یا امر محال کے ارتکاب کا حکم دے۔

۳۔ تیسری صورت یہ ہے کہ آدمی حالت بیداری میں جو افکار و خیالات اور خواہشات رکھتا ہو وہ رات کے وقت خواب میں نظر آئیں۔ یا اسی قسم کے دیگر پریشان خواب ہیں۔

### دوسری قسم: سچے خواب

یہ انبیائے کرام اور نیک لوگوں کے خواب ہیں۔ انبیاء و صلحاء کے علاوہ دیگر لوگوں کو ایسے خواب شاذ و نادر ہی نظر آتے ہیں۔ یہ سچے خواب جس طرح نظر آتے ہیں اسی طرح بیداری میں وقوع پذیر ہوتے ہیں۔ مثلاً نبی اکرم صلی اللہ علیہ وسلم نے خواب میں دیکھا کہ آپ سحاب کرام رضی اللہ عنہم کے ہمراہ مسجد حرام میں امن کے ساتھ سر منڈا کر داخل ہو رہے ہیں۔ پھر

حالت بیداری میں ایسا ہی ظہور پذیر ہوا۔

نبی اکرم صلی اللہ علیہ وسلم کے بے شمار خواب، اس طرح ظاہر ہوئے جس طرح صبح کا اجالا ظاہر ہوتا ہے۔ حضرت عائشہ صدیقہ رضی اللہ عنہا فرماتی ہیں۔ کہ نبی اکرم صلی اللہ علیہ وسلم کی طرف وحی کا آغاز سچے خوابوں کی صورت میں ہوا۔ آپ جو خواب دیکھتے وہ صبح کے اجالے کی مانند ظاہر ہوتا۔ (بخاری)

امام قسطلانی رحمہ اللہ علیہ فرماتے ہیں:

خوابوں کے لحاظ سے آدمیوں کے تین درجے ہیں۔ پہلا درجہ انبیائے کرام کا ہے۔ ان کے تمام خواب سچے ہیں، البتہ بعض خوابوں میں وضاحت کی ضرورت ہوتی تھی۔ دوسرا درجہ صالحین کا ہے ان کے زیادہ تر خواب سچے ہوتے ہیں۔ البتہ بعض خوابوں کی تعبیر اور وضاحت کی ضرورت نہیں ہوتی۔ تیسرا درجہ عام لوگوں کا ہے ان کے خواب سچے بھی ہوتے ہیں اور جھوٹے بھی۔ جنہیں پریشان خواب کہتے ہیں۔ پھر خواب دیکھنے والوں کی تین قسمیں ہیں۔

۱۔ مستورین: ان کے سچے اور پریشان خواب برابر ہوتے ہیں۔

۲۔ فاسقین: ان کے زیادہ تر پریشان خواب ہوتے ہیں اور سچے خواب شاذ و نادر ہی ہوتے ہیں۔

۳۔ کافرین: تیسری قسم کافروں کی ہے۔ ان کے خواب بہت کم سچے ہوتے ہیں۔

نبی اکرم صلی اللہ علیہ وسلم کے مذکورہ بالا ارشاد کہ زیادہ سچے لوگوں کے خواب بھی زیادہ سچے ہوتے ہیں۔ میں اسی حقیقت کی طرف اشارہ ہے۔

بعض کافروں کے خواب بھی سچے ہو سکتے ہیں۔ جیسے حضرت یوسف علیہ السلام کے ساتھ جیل خانہ میں رہنے والے دو قیدیوں کے خواب یا شاہ مصر کا خواب ہے جس میں اس نے سات گائیں دیکھی تھیں۔

انتہی کلام القسطلانی

جھوٹے خواب پر وعید

جھوٹا خواب بیان کرنے پر امام بخاری رحمہ اللہ علیہ نے دو حدیثیں نقل کی ہیں:

۱- حضرت ابن عباس رضی اللہ عنہما سے مروی ہے کہ رسول اللہ صلی اللہ علیہ وسلم نے فرمایا:  
 مَنْ تَحَلَّمَ بِخَلْمٍ لَمْ يَرَهُ كَلْفٌ اِنْ يَغْقُذُ  
 بَيْنَ شَعِيرَتَيْنِ وَلَنْ يَفْعَلَ  
 کیا جائے گا کہ دو جوڑوں کے درمیان گروہ  
 لگائے اور وہ ایسا نہیں کر سکے گا۔

وَ فِي رَوَايَةِ أَبِي هُرَيْرَةَ مَنْ كَذَبَ فِي  
 رُؤْيَاهُ  
 ابو ہریرہ کی روایت میں ہے کہ جس نے خواب  
 میں جھوٹ بولا۔

۲- حضرت ابن عمر رضی اللہ عنہما سے منقول ہے کہ نبی اکرم صلی اللہ علیہ وسلم نے فرمایا:  
 اِنَّ مِنْ اَفْرَى الْفِرْيِ اَنْ يَّرَى عَيْنَيْهِ  
 مَا لَمْ تَرَ  
 بے شک بدترین جھوٹ یہ ہے کہ آدمی اپنی  
 آنکھوں کی طرف ان چیزوں کے دیکھنے کی  
 نسبت کرے جو ان کو دیکھائی نہیں گئیں۔

حافظ ابن حجر عسقلانی رحمہ اللہ علیہ فتح الباری میں فرماتے ہیں:

جھوٹے خواب کے بارے میں امام طبری رحمہ اللہ علیہ رقم طراز ہیں کہ یہ شدید وعید کا  
 حامل ہے۔ البتہ بیداری کے جھوٹ میں کبھی نقصان زیادہ ہوتا ہے۔ کیونکہ وہ کبھی قتل و غارت  
 پر جھوٹی گواہی کا باعث بنتا ہے۔ جھوٹے خواب میں وعید کی وجہ یہ ہے کہ آدمی اس چیز کی  
 خواب میں دکھانے کی نسبت اللہ تعالیٰ کی طرف کر دیتا ہے جو اس نے دیکھی نہیں ہوتی۔ اور  
 اللہ تعالیٰ پر افتراء کرنا مخلوق پر جھوٹ باندھنے سے زیادہ شدید ہے۔ ارشاد باری تعالیٰ ہے۔

وَيَقُولُ الْاَشْهَادُ هُوَ لَآءِ الَّذِيْنَ كَذَبُوْا  
 عَلٰى رَبِّهٖمْ (ہود: ۱۸)  
 (جب افتراء پرداز اللہ کے حضور پیش ہوں  
 گے تو) گواہ کہیں گے یہ ہیں جنہوں نے اپنے

رب پر جھوٹ بولا تھا۔

اور خواب کا جھوٹا دعویٰ از روئے حدیث اللہ تعالیٰ پر جھوٹ باندھنے کے مترادف ہے۔

حدیث میں ہے:

خواب جزو نبوت ہے۔

الرُّوْءُ يٰۤاٰجِزَةٌ مِنَ النُّبُوَّةِ



اور جو چیز نبوت کی خبر ہو۔ وہ اللہ تعالیٰ کی طرف سے ہے۔ اھ

امام عسقلانی رحمہ اللہ علیہ فتح الباری ہی میں فرماتے ہیں:

حدیث ابن عمر رضی اللہ عنہ میں لفظ افری فعل التفضیل ہے۔ اس کا معنی ہے بہت بڑا

جھوٹ۔ الفری فا کی زیر اور قصر کے ساتھ فریہ کی جمع ہے ابن بطال کہتے ہیں فریہ بہت بڑے جھوٹ کو کہتے ہیں جس کو سن کر آدمی سر پکڑ لے۔ اور ششدر رہ جائے۔ انتہی۔

اور یہ ظاہر ہے کہ ایسا جھوٹا خواب دینی امور سے متعلق ہو سکتا ہے بالخصوص نبی اکرم صلی اللہ علیہ وسلم کے دیدار کے بارے میں۔ دنیاوی امور میں جھوٹ کی نسبت شدید گناہ ہے اور ضرر رساں ہے (تو دینی امور میں جھوٹ کی نسبت کس قدر عظیم وبال کا باعث ہوگی؟) اس کے شدید ترین گناہ ہونے کی دلیل وہ متواتر صحیح حدیث ہے جو بخاری مسلم اور دیگر کتب حدیث میں آئی ہے۔

نبی اکرم صلی اللہ علیہ وسلم نے فرمایا:

”جس نے عداً مجھ پر جھوٹ باندھا وہ اپنا ٹھکانہ جہنم میں بنا لے۔“

ایک اور صحیح حدیث میں فرمایا:

”مجھ پر جھوٹ باندھنا کسی دوسرے پر جھوٹ باندھنے کی طرح نہیں اس لئے کہ جو مجھ پر

جان بوجھ کر جھوٹ باندھے وہ اپنا ٹھکانہ جہنم میں بنا لے۔“

امام ابن حجر رحمہ اللہ علیہ فرماتے ہیں:

”بقول علماء یہ حدیث سرحد تو اتر تک پہنچی ہوئی ہے۔ بزار نے اسے چالیس صحابہ کرام

سے مرفوعاً نقل کیا ہے۔“

امام ابن صلاح رحمہ اللہ علیہ کہتے ہیں۔ ”یہ حدیث متواتر ہے اسے صحابہ کرام کے جم غفیر

نے روایت کیا:

ایک قول ہے کہ اس روایت کے راوی اسی (۸۰) صحابہ کرام ہیں جن میں عشرہ مبشرہ

بالجنت بھی شامل ہیں۔

اس حدیث میں اگرچہ اس جھوٹ سے منع کیا گیا ہے جو نبی اکرم صلی اللہ علیہ وسلم کی ان

احادیث کی طرف منسوب کیا جائے جو حالت بیداری میں صادر ہوئیں مگر اس جھوٹ کے شمول سے مانع نہیں جو حالت خواب میں ہو۔ اور آپ کی طرف منسوب کیا جائے بلکہ اس میں گناہ و وجہ سے زیادہ ہو جاتا ہے۔

- ۱۔ خواب کا جھوٹا دعویٰ کرنے کی وجہ سے، یہ فی نفسہ شدید حرام ہے۔
- ۲۔ نبی اکرم صلی اللہ علیہ وسلم پر افتراء پر دازی کی وجہ سے۔ اور یہ انتہائی شدید گناہ ہے۔ واللہ سبحانہ و تعالیٰ اعظم۔

و صلی اللہ تعالیٰ علی سیدنا محمد النبی الامی و علی آلہ و صحبہ و سلم۔

كُلَّمَا ذَكَرَهُ الذَّاكِرُونَ وَ غَفَلَ عَنْ ذِكْرِهِ الْغَافِلُونَ عَدَدَ خَلْقِهِ وَ رِضَا نَفْسِهِ وَ

زِنَةَ عَرْشِهِ وَ مِدَادَ كَلِمَاتِهِ

سُبْحَانَ رَبِّكَ رَبِّ الْعِزَّةِ عَمَّا يَصِفُونَ وَ سَلَامٌ عَلَى الْمُرْسَلِينَ وَ الْحَمْدُ لِلَّهِ

رَبِّ الْعَالَمِينَ

کتاب ”الاسالیب البذیعة“ (کلمات اسحاب رسول) صلی اللہ علیہ وسلم اپنے

اختتام کو پہنچی۔ والحمد لله رب العالمین

☆☆☆☆☆

# رسول اللہ ﷺ کے معجزات کا انسائیکلو پیڈیا

امام علامہ یوسف بن اسماعیل زہبی رحمۃ اللہ علیہ کی نادر تصنیف

اُردو  
ترجمہ  
کے ساتھ  
پیش  
خدمت  
ہے

## حجۃ اللہ علی العالمین معجزاتِ نبویہ

مترجم پروفیسر علامہ محمد اعجاز حنیف

خصوصیات

۱- معجزہ کی حقیقت، معجزاتِ مصطفیٰ ﷺ کا دیگر انبیاء کرام کے معجزات سے موازنہ۔

۲- سیرتِ مصطفویٰ ﷺ کے ہر پہلو میں پوشیدہ معجزات کا ترتیب وار مفصل بیان۔

۳- فضائل و خصائصِ مصطفیٰ ﷺ اور احوالِ سیرت کا عشقِ آفرین ذکر۔

۴- آمد و بعثتِ مصطفیٰ ﷺ سے متعلق آسمانی کتب، یہودی و نصرانی علماء، کاہنوں اور جنات کی بشارات کا تفصیلی بیان۔

۵- معجزاتِ رسول ﷺ کے فضائل پر اکابرِ ائمہ کرام کے فرامودات کا بیان۔

۶- علمِ غیبِ رسول ﷺ، مسئلہ استغاثہ، توکل اور کراماتِ اولیاء کے اثبات پر مدلل بحث۔

۷- صحابہ کرام رضی اللہ عنہم کی کرامات کا جامع تذکرہ۔

گل بخش روڈ - لاہور  
فون 7313885

نورینہ رضویہ پبلیکیشنز

ملنے کا  
پتہ